

இது

நம்தேசம்



பார்வை 01

வியுகம் 05

16.05.2013 - 15.06.2013

பக்கங்கள் : இருபது

விலை ரூபா : 20.00

முள்ளவாய்க்கால் பேரவலத்தின் நனைவுகளுடன்

4 ஆண்டுக்கள்...

வடமகாண்சபை தேர்தலும் >>6

கூட்டமைப்பின் உள்நெருக்கடிகளும்

ஜெனிவா தீர்மானம் தமிழ் மக்களுக்கு
மிகுந்த ஆபத்தைத் தரக்கூடியது >>10

மாலைதீவில் அமெரிக்கத் தளம்
இலங்கையின் எதிர்காலம் என்ன >>4

எங்கு ஜனநாயகம் இல்லையோ
அங்கு தேசியம் இல்லை >>18

முள்ளவாய்க்கால் பேரவலத்தின்

கொல்லப்பட்ட

உருவுகளுக்கு எமது

அஞ்சல்கள்...

அழுத்தங்களுக்குப் பணிந்தது அரசு!

விடுதலையானார் அசாத்சால்

தமிழ் முஸ்லிம் தேசிய கூட்டமைப்பின் தலைவர் அசாத் சாலியை குற்றத்தடுப்பு புலனாய்வுப் பிரிவினரால் 10-05-2013 அன்று விடுதலை செய்யப்பட்டுள்ளார். விடுதலையான அசாத்சால் தனியார் வைத்தியசாலையில் சிகிச்சை பெற்று வெளியேறியுள்ளார். தேசிய பாதுகாப்புக்கு அச்சுறுத்தல் ஏற்படுத்தக் கூடிய வகையிலான கருத்துக்களை வெளியிட்டதாகத் தெரிவித்து பயங்கரவாதத் தடைச் சட்டத்தின் கீழ் அசாத் சாலி கைது செய்யப்பட்டிருந்தார். கடந்த மே மூன்றாம் திகதி அசாத்சாலியை புலனாய்வுப் பிரிவினர் கொல்கத்தா அமைதிப் பிரதேசத்தில் வைத்து கைது செய்திருந்தனர்.

ஜனாதிபதி மஹிந்த ராஜபக்ஷவின் உத்தரவிடும் அமைவாகவே அசாத் சாலி விடுதலை செய்யப்பட்டுள்ளார். அசாத் சாலியை, பயங்கரவாதத் தடைச்

சட்டத்தின் கீழ் மூன்று மாத காலம் தடுத்து வைத்து விசாரணை செய்ய புலனாய்வுப் பிரிவினர் நீதிமன்றின் அனுமதியைப் பெற்றுக் கொண்டிருந்தனர். அதன் அடிப்படையில் விசாரணைகளும் நடத்தப்பட்டு வந்ததாகத் தெரிவிக்கப்பட்டது. எனினும் திடீரென அசாத்சால் ஜனாதிபதியின் உத்தரவின்பேரில் விடுவிக்கப்பட்டுள்ளார்.

சட்டவிரோதமான முறையில் கைது செய்யப்பட்டதாகவும், குற்றச் செயல்களில் ஈடுபடவில்லை எனவும் தெரிவித்து அசாத்சால் உண்ணாவிரதப் போராட்ட மொன்றை நடத்தியதாக தகவல்கள் வெளியாகியிருந்தன. இந்த நிலையில் கடந்த 09 ஆம் திகதி அசாத்சால் ஜனாதிபதி மஹிந்த ராஜபக்ஷவிற்கு கடிதமொன்றை அனுப்பி வைத்திருந்தார் எனத் தெரிவிக்கப்படுகிறது. நாட்டின் தேசிய

பாதுகாப்புக்கு குந்தகம் ஏற்படக் கூடிய வகையில் இந்திய ஊடகமொன்றுக்கு கருத்து வெளியிட்டதனை ஒப்புக் கொள்வதாகவும் அந்த ஊடகம் தமது கருத்துக்களை பூதாகாரமாக்கி வெளியிட்டமை வருத்தமளிப்பதாகவும் அசாத் சாலி தமது கடிதத்தில் தெரிவித்திருந்தார் என அரசாங்கத் தகவல்கள் தெரிவிக்கின்றன.

எனினும் யூனியர் விகடன் இதழில் அவரது செவ்வி வெளியானவுடன் தன்னுடைய பெயரில் வெளியாகியிருக்கும் குறித்த செவ்வி பிழையானது எனவும் அதில் திருத்தங்கள் ஏற்படுத்தப்பட வேண்டும் எனவும் அசாத்சால் யூனியர் விகடனுக்கு பதில் எழுதியிருந்ததாக ஏற்கனவே செய்திகள் வெளியாகியிருந்தமை குறிப்பிடத்தக்கது.

சி.வி.கே வீட்டின் மீது விசமிகள் தாக்குதல் தமிழ்த் தேசிய மக்கள் முன்னணி கண்டனம்

பின்னணியில் தமிழ் தேசியத்திற்கும், ஜனநாயகத்திற்கும் விரோதமானவர்கள்! சிவிகே சிவஞானம்



தமிழரசு கட்சியின் துணைப்பொதுச் செயலாளர் சி.வி.கே.சிவஞானம் வீட்டின் மீது கடந்த 08-05-2013

அன்று இரவு 11.30 மணியளவில் இனந்தெரியாத நபர்கள் கல்வீசித் தாக்குதல் நடத்தியுள்ளனர். இத்தாக்குதல் சம்பவம் தொடர்பில் ஊடகங்களுக்க கருத்துத் தெரிவிக்கும் பத்திரிகையாளர் சந்திப்பு அன்றய தினம் யாழ் ஊடக இல்லத்தில் இடம் பெற்றது.

அங்கு கருத்துத் தெரிவித்த சி.வி.கே அவர்கள் ஜனநாயகத்தை மதிக்காதவர்கள், ஜனநாயகத்திற்கு குந்தகம் விளைவிப்பவர்களே என மீதான தாக்குதலின் பின்னணியில் இருப்பதாக கூறியுள்ளார். மேலும் வடக்கு மாகாணசபை தேர்தலில், தாக்குதலாளிகள் அரங்கேற்றவுள்ள

வன்முறைகளுக்கான தொடக்கமே இதுவாகும் எனவும் குறிப்பிட்டுள்ளார். இச்சம்பவம் தொடர்பில் தமிழ்த் தேசிய மக்கள் முன்னணியின் ஊடக இணைப்பாளர் சத்தியசீலன் அவர்களை நம்தேசம் செய்தியாளர் தொடர்புகொண்டு கேட்டபோது இத்தாக்குதல் சம்பவத்தினை தமிழ்த் தேசிய மக்கள் முன்னணி மிகவும் வன்மையாக கண்டிப்பதாகவும், இராணுவத்தினால் குவிக்கப்பட்டுள்ள யாழ்ப்பாணத்தில் இராணுவத்தினருக்குத் தெரியாமல் இவ்வாறானதொரு தாக்குதல் சம்பவம் இடம்பெற்றிருக்க வாய்ப்புக்கள் இல்லை என்றும் கூறியுள்ளார்.

உதயன் தாக்குதல் அமெரிக்க இராசாங்கத் தனைக்களம் கண்டனம்

யாழ்ப்பாணத்தில் உதயன் நாளிதழ் மீது நடத்தப்பட்ட தாக்குதல் குறித்து கொழும்பிலுள்ள அமெரிக்கத் தூதரகம் மூலம் சிறிலங்கா அரசாங்கத்துக்கு அமெரிக்கா கண்டனத்தையும், கவலையையும் தெரிவித்துள்ளது. வொசிங்டனில் கடந்த 15-04-2013 அன்று செய்தியாளர்களிடம் பேசிய அமெரிக்க இராசாங்கத் தனைக்கள பதில் பிரதிப் பேச்சாளர் பற்றிக் வென்ரெல்லிடம் உதயன் மீதான தாக்குதல் குறித்து கேள்வி எழுப்பப்பட்டது. அதற்குப் பதிலளித்த அவர், "சிறிலங்காவில் உதயன் நாளிதழ் மீது நடத்தப்பட்ட தாக்குதலை நாம் கண்டிக்கிறோம். உதயன் நாளிதழ் மீதும், பொதுவாக ஊடகங்கள் மீதும் தொடர்ச்சியாக நடத்தப்பட்டு வரும் தாக்குதல்களில் ஆகப்பிந்தி நடந்துள்ள சம்பவமே இது. சிறிலங்காவில் கருத்து வெளிப்பாட்டு சுதந்திரத்துக்கு உள்ள அச்சுறுத்தல் குறித்து நாம் தொடர்ந்தும் ஆழ்ந்த கவலை கொண்டுள்ளோம் என்பதை நான் பலமுறை கூறிவிட்டேன்.

கருத்து வெளிப்பாட்டு சுதந்திரத்தைப் பாதுகாக்கும் படியும், நம்பகமான விசாரணை நடத்தும்படியும், குற்றவாளிகளைத் தண்டிக்க நடவடிக்கை எடுக்கும் படியும் சிறிலங்கா அதிகாரிகளை நாம் கேட்டுக்கொள்கிறோம். நல்லிணக்க ஆணைக்குழுவின் பரிந்துரைகளில் ஊடக சுதந்திரத்துக்கான ஆதரவும் ஒன்றாகும். அண்மைய ஜெனிவா தீர்மானத்தின் ஒரு பகுதியாகவும் இது உள்ளது. சிறிலங்காவில் உள்ள எமது தூதரகம் மூலம் இந்த விவகாரம் குறித்து சிறிலங்கா அரசின் கவனத்துக்குக் கொண்டு செல்லப்பட்டுள்ளதாக நான் அறிகிறேன் என்றும் அவர் தெரிவித்துள்ளார்.

இலங்கையின் தூதர்களுக்கு கடிவாளம் போட்டது சிறிலங்கா அரசு

தூதர் விக்கிரமசூரிய அமெரிக்காவுடன் நடத்திய கலந்துரையின் எதிரொலி வெளிநாட்டிலுள்ள தூதர்களுக்கு இலங்கை பூட்டியது கடிவாளம்.

அரசுடன் கலந்தாலோசிக்காமல், எவ்வித இராஜதந்திர தீர்மானங்களையும் எடுக்கக்கூடாதென வெளிநாடுகளில் சேவையாற்றும் தனது அனைத்து இராஜதந்திரிகளுக்கும் இலங்கை அரசு அறிவுறுத்தல் விடுத்ததுள்ளது. இவ்விடயம் தொடர்பாக பூரண விளக்கத்துடன் வெளிவிவகார அமைச்சினூடாக இராஜதந்திரிக

ளுக்கு அரசு அவசர சுற்றறிக்கை ஒன்றை அனுப்பி வைத்துள்ளது என தெரியவருகின்றது. அமெரிக்காவுக்கான இலங்கைத் தூதுவர் ஜாலிய விக்கிரமசூரிய கடந்த வாரம் கொழும்பு நிர்வாகத்துடன் கலந்துரையாடாமல் இலங்கையின் பாதுகாப்பு நிலவரங்கள் சம்பந்தமாக அமெரிக்க அதிகாரிகளுடன் பேச்சு நடத்தியிருந்தார். இதன் போது சீனாவுக்கு எதிராகவும் அவர் கருத்து வெளியிட்டார் எனவும், அமெரிக்காவுடன் பாதுகாப்பு உடன்படிக்கை ஒன்றில் கைச்சாத்திடத் தயாராக இருந்

தார் என்றும் செய்திகள் வெளியாகியிருந்தன.

இந்த விவகாரமானது இலங்கை அரசுக்கு பெரும் சர்ச்சையாக மாறியதுடன் சீனா உள்ளிட்ட பல தரப்பிடம் இருந்து எதிர்ப்புகள் வந்ததாகவும் அறிய முடிகின்றது. இதனையடுத்தே கொழும்புடன் கலந்தாலோசிக்காது எவ்வித இராஜதந்திரச் செயற்பாடுகளிலும் ஈடுபட வேண்டாம் என தமது இராஜதந்திரிகளுக்கு இலங்கை பணிப்புரை விடுத்ததுள்ளது. இதன்படி இனிவரும் காலப்பகுதியில் இலங்கையை பிரதி

நிதித்துவப்படுத்தும் அனைத்து வெளிநாட்டு இராஜதந்திரிகள் புதிய சுற்றறிக்கையின் பிரகாரம் செயற்படவேண்டிய நிலை ஏற்பட்டுள்ளது. அதே வேளை இராஜதந்திர கோட்பாடுகளுக்கு அப்பால் செயற்பட்டமை குறித்து அரசு ஜாலிய விக்கிரமசூரியவை கடுமையாகக் கண்டித்திருக்கிறது என்றும் அறிய முடிகின்றது. நாட்டுக்கு எதிராக கடும் சர்வதேச அழுத்தங்கள் பிரயோகிக்கப்படுகின்ற நிலையில் தூதுவர்கள் சர்ச்சைக்குரிய கருத்துகளை வெளியிட்டால் அது மேலும் அழுத்தங்களை உண்டுபண்ணும்.

அசாத்சாலி கைது சம்பவத்திற்கு

தமிழ்த் தேசிய மக்கள் முன்னணி வன்மையான கண்டனம்

தமிழ்த் தேசத்தின் மீது கடந்த 65 வருடங்களாக மேற்கொள்ளப்பட்டு வரும் சிங்கள பௌத்த பேரின வாதத்தின் திட்டமிட்ட இன அழிப்பின் தொடர்ச்சியே முஸ்லிம் மக்கள் மீது மேற்கொள்ளப்படும் அடக்கு முறைகளும், அதனை தட்டிக் கேட்ட அசாத்சாலி கைது செய்யப்பட்ட நடவடிக்கையும் என குற்றம் சுமத்தியுள்ள தமிழ்த் தேசிய மக்கள் முன்னணியின் தலைவர் கஜேந்திரகுமார் பொன்னம்பலம் அசாத்சாலி கைது செய்யப்பட்ட சம்பவத்தினை தமது கட்சி மிகவும் வன்மையாகக் கண்டிப்பதாகவும் தெரிவித்துள்ளார்.

அசாத்சாலி கைதுசெய்யப்பட்ட சம்பவம் தொடர்பில் கட்சியின் நிலைப்பாட்டை விளக்கும் ஊடகவியலாளர்



மாநாடு கடந்த 05 மே 2013 அன்று மாலை 3.00 மணியளவில் இல 43, 3ம் குறுக்குத் தெரு, யாழ்ப்பாணம் என்னும் முகவரியில் அமைந்துள்ள கட்சியின் அலுவலகத்தில் இடம்பெற்றது. கட்சியின் தலைவர் கஜேந்திரகுமார் பொன்னம்பலம் மற்றும் பொதுச் செயலாளர் செல்வராசா கஜேந்திரன், தேசிய அமைப்பாளர் விஸ்வலிங்கம் மணிவண்ணன் (சட்டத்தரணி) ஆகியோர் இணைந்து நடாத்திய மேற்படி மாநாட்டில் அவர் மேலும் கூறிய விடயங்கள் வருமாறு.

அசாத்சாலியின் அரசியல் நடவடிக்கைகளில் கடந்த ஒரு வருட காலத்தில் பல மாற்றங்களை நாங்கள் அவதானித்திருக்கின்றோம். குறிப்பாக தமிழ் - முஸ்லிம் தேசங்களுக்கிடையில் இணக்கப்பாடு ஏற்பட வேண்டும். தமிழ் - முஸ்லிம் சமூகங்கள் இணைந்து செயற்பட வேண்டும் என மிக தீவிரமாக செயற்பட்டு வருகின்றார் அசாத்சாலி. நாங்கள் அறிய எக்காரணம் கொண்டும், எந்தவொரு இடத்திலும் சிறீலங்கா அரசை அவர் கேள்விக்கு உள்ளாக்கவில்லை.

ஆனால் கடந்த சில வாரங்களுக்கு முன்னர் தமிழகத்திலிருந்து வெளியாகும் யூனியர் விகடன் ஊடகத்திற்கு அவர் வழங்கியிருந்த செவ்வியல் 'முஸ்லிம் மக்கள் தமிழ் மக்கள் எந்த அடிப்படைகளுடன் கடந்த காலங்களில் ஆயுதம் ஏந்திப் போராடினார்களோ அந்த அடிப்படைகளுடன் போராடவேண்டும். அந்தப் போராட்டம் தாமதப்படுவதற்குக் காரணம் ஆயுதங்கள் கிடைக்கவில்லை என்பதே,

தமிழ் - முஸ்லிம் சமூகங்கள் இணைந்து செயற்பட வேண்டும் என மிக தீவிரமாக செயற்பட்டு வருகின்றார் அசாத்சாலி.

ஆயுதங்கள் கிடைத்தவுடன் அவர்கள் போராடுவார்கள் என்று அவர் கூறியதாக மேற்குறித்த ஊடகம் குறிப்பிட்டிருக்கின்றது.

ஆனால் எமக்கு கிடைத்த நம்பத்தகுந்த தகவல்களின்படி அந்த செவ்வியல் வெளியானவுடன் தன்னுடைய பெயரில் வெளியாகியிருக்கும் குறித்த செவ்வியல் பிழையானது எனவும், அதில் திருத்தங்கள் ஏற்படுத்தப்பட வேண்டும் எனவும் அசாத்சாலி யூனியர் விகடனுக்கு பதில் எழுதியிருந்ததாக அறிய முடிகின்றது.

இந்நிலையிலேயே குறித்த செவ்வியல் காரணம் காட்டி, விசாரணை என்ற பெயரில் பயங்கரவாத தடைச்சட்டத்தின் கீழ் அசாத்சாலிகைது செய்யப்பட்டிருக்கின்றார். இதனை தமிழ்த் தேசிய மக்கள் முன்னணி வன்மையாக கண்டிக்கின்றது. அவருடைய கருத்துக்கள் நிச்சயமாக இனவாதத்தை தூண்டும் வகையில் அமைந்திருக்கவில்லை. அந்த ஊடகத்தில் வெளியான தகவல்கள் உண்மையானவை அல்ல.

அக் கருத்துக்கள் உண்மையானவையல்ல என்பது ஒருபுறமிருக்க அது உண்மையாக இருந்திருந்தால், இந்த இடத்தில் அசாத்சாலி ஏன் அவ்வாறு பேசினார் என்ற கேள்வியொன்று எழுப்பப்பட வேண்டும். அசாத்சாலி கடந்த காலங்களில் ஐ.தே.கட்சியுடனும், அரசாங்கத்துடனும் இணைந்து இலங்கையர் என்ற அடிப்படையிலேயே செயற்பட்டவர். அவ்வாறு செயற்பட்ட ஒருவர் திடீரென ஏன் இவ்வாறு பேசுகின்றார் என்று அனைவரும் சிந்திக்கவேண்டும். அதற்காக அவரை பயங்கரவாதி என அடையாளப்படுத்தி கைதுசெய்தது மிகவும் வன்மையாக கண்டிக்கத்தக்கது.

எம்மைப் பொறுத்தவரையில் அசாத்சாலி கைதும், அண்மைக் காலமாக முஸ்லிம் மக்களுக்கு எதிராக மேற்கொள்ளப்படும் சம்பவங்களுக்கடந்த 65 வருடங்களாக தமிழ்த் தேசத்தை இல்லாதொழிப்பதற்காக மேற்கொள்ளப்படும் சம்பவங்களின் தொடர்ச்சியாகும். இதனைப் பிரித்துப் பார்க்க நாம் தயாராக இல்லை. சிங்கள பௌத்த தேசியவாதத்தை பொறுத்தவரை முழு இலங்கையும், சிங்கள பௌத்த தேசமாக இருக்க வேண்டுமே தவிர, வேறு எந்த தரப்புக்களும், எந்தவொரு இடத்திலும் உரிமைகோர முடியாது என்பதே அவர்களுடைய திட்டம். இதற்கு



முதலாவது எதிர்ப்பு தமிழ்த் தேசம், இரண்டாவது எதிர்ப்பு முஸ்லிம் தேசம். இன்று தமிழ்த் தேசத்தை இல்லாதொழிக்கும் வேலைத்திட்டம் உச்சக்கட்டத்தை அடைந்து தடைகள் இல்லாமல் நகர்ந்து கொண்டிருக்கும் நிலையில் சிங்கள பௌத்த தேசத்தின் நிகழ்ச்சி நிரலுக்கு இடையூறு இல்லை. என்ற நிலையில் சிங்கள பௌத்த தேசத்தின் நிகழ்ச்சி நிரல் தமிழ்த் தேசத்தை தாண்டி இப்போது முஸ்லிம் தேசத்தை அழிக்க நகர்த்தப்பட்டிருக்கின்றது. சிங்கள தேசத்துடன்

தேசத்திற்கென்று நாம் முன்வைக்கும் கொள்கை தமிழர்களுக்கு மட்டுமல்லாமல் முஸ்லிம்களும், மலையக மக்களும் உணர்ந்து கொள்ளாதவரையில் அசாத்சாலி போன்ற பலர் கைதுகளையும், முஸ்லிம்களுக்கு ஏற்படும் அசௌகரியங்களையும் ஒரு போதும் தடுக்க முடியாது

தமிழ்தேசம், முஸ்லிம் தேசம், மலையகத் தமிழ் மக்களுடைய தேசம் அனைவரும் இணைந்து சமாதானமாக வாழ்வதற்கு அந்தந்த தேசங்களுடைய அங்கீகாரம் பெறப்பட்ட நிலையில் புரிந்துணர்வை ஏற்படுத்தி உருவாக்கப்படும் நாடு என்ற அடிப்படையிலேயே இந்த நாட்டில் சிங்கள பௌத்த மக்கள் மட்டுமல்லாமல், ஏனைய மக்களும், அல்லது தேசங்களும் நிம்மதியானதும், பாதுகாப்பானதுமான வாழ்வை எதிர்பார்க்க முடியும். அண்மைக்காலமாக அசாத்சாலியின் குரல்களும் மற்றும் அவரது நடவடிக்கைகளும் வரவேற்கத்தக்கதாக உள்ளது.

எனினும் முஸ்லிம் தேசத்திற்கும் நிரந்தரமான பாதுகாப்பை ஏற்படுத்தும் வயையில் அவரது செயற்பாடுகள் எதிர்காலத்தில் அமையவேண்டும் என்பதே எங்களது எதிர்பார்ப்பாகும்.

அவரது செயற்பாடுகள் அவ்வாறு அமைகின்றபோது அசாத்சாலியினதும், அவரது கட்சியினதும் செயற்பாடுகளுக்கு தமிழ்த் தேசிய மக்கள் முன்னணி தமது முழுமையான ஆதரவினை வழங்கும். முதலில் தமிழ் - முஸ்லிம் மக்களுக்கிடையில் ஒரு புரிந்துணர்வு வரவேண்டும் என நாம் எதிர்பார்க்கிறோம். அந்தப் புரிந்துணர்வு தமிழ் - முஸ்லிம் சிறுபான்மையினர் என்ற அடிப்படையில் ஏற்பட்டுவிடக் கூடாது. அவ்வாறு ஏற்பட்டால் தமிழ்பேசும் மக்கள் அனைவரும் ஒன்றாக திரண்டாலும் சிங்கள பௌத்த மக்களின் எண்ணிக்கை அடிப்படையிலான பெரும்பான்மைக்கு சமத்துவப்பட முடியாது.

அதனை நாங்கள் நன்றாகவே அறிந்திருக்கின்றோம். தமிழர்களைப் பொறுத்தவரையில் நாம் ஒரு போதும் சிறுபான்மையினர் அல்ல. சரித்திரரீதியாக எமக்கு ஒரு தேசம் என்ற அந்தஸ்த்தும், அங்கீகாரமும் காலணித்துவ ஆட்சிக்கு முன்னர் இருந்தே இருந்தது. பிரித்தானியர் ஆட்சியின்போதே எங்கள் தேசம் என்ற அந்தஸ்த்து பறிக்கப்பட்டு, அங்கீகாரம் அழிக்கப்பட்டு நாங்கள் அடிமைகளாகப்பட்டோம்.

எண்ணிக்கை அடிப்படையில் நாம் குறைந்திருந்தாலும், தேசங்கள் என்ற அடிப்படையில் நாங்கள் சமத்துவம் பேணும் தீர்வொன்றினை எதிர்பார்க்கிறோம். அந்த ஒரு தீர்வே சிங்கள தேசம் எண்ணிக்கையில் பெரும்பான்மையாக உள்ளபோது தமிழ்த் தேசத்தையும் அழிக்கும் செயற்பாடுகளை முறியடிப்பதற்கான ஒரேவழி, தேசத்திற்கென்று நாம் முன்வைக்கும் கொள்கை தமிழர்களுக்கு மட்டுமல்லாமல், முஸ்லிம்களும், மலையக மக்களும், உணர்ந்துகொள்ளாதவரையில் அசாத்சாலி போன்ற பலரின் கைதுகளையும், முஸ்லிம்களுக்கு ஏற்படும் அசௌகரியங்களையும் ஒரு போதும் தடுக்க முடியாது என்றும் அப்பத்திரிகையாளர் சந்திப்பில் கருத்துத் தெரிவிக்கப்பட்டது.



இருந்து மிகக்குறுகிய தொலைவில் அமெரிக்கத் தளம் அமைவதை இந்தியாவினால் அவ்வளவு இலகுவாக எடுத்துக் கொள்ள முடியாது தான். மாலைதீவின் செய்மதிகளை ஏவும் விடயத்தில் சீனாவின் ஆதிக்கத்தை உடையதில் ஓரளவுக்கு வெற்றி கண்டுள்ள இந்தியாவுக்கு இப்போது அமெரிக்காவின் நகர்வு கலக்கத்தையே ஏற்படுத்தியுள்ளது. அதுபோலவே சீனாவின் அரவணைப்பில் உள்ள இலங்கைக்கும் இந்த அமெரிக்க நகர்வு அச்சத்தை ஏற்படுத்தியுள்ளது.

மாலைதீவு விடயத்திலும் அமெரிக்கா இந்த இரகசியத் தன்மையை பேணிய போதிலும் எப்படியோ அதன் பிரதி வெளியே கசிந்து விட்டது. அதற்குப் பிரதான காரணம் மாலைதீவின் உள்நாட்டு அரசியல் தான். உண்மையில் சோபா உடன்பாடானது படைகளை நிலைப்படுத்துவதற்கானது என்ற போதிலும் அமெரிக்காவோ அதனை நிராகரிக்கிறது. இது வழக்கமான பாதுகாப்பு ஒத்துழைப்பு உடன்பாடு தான். இது பொல 100ற்கும் மேற்பட்ட நாடுகளுடன் அமெரிக்கா உடன்பாடு செய்து கொண்டுள்ளது என்று அமெரிக்கத் தரப்பில் நியாயம் கூறப்பட்டுள்ளது. ஆனால் 100ற்கும் அதிகமான நாடுகளுடன் அமெரிக்கா பாதுகாப்பு ஒத்துழைப்பு உடன்பாடுகளைச் செய்து கொண்டிருப்பினும் அவையெல்லாம் சோபா உடன் படிக்கையல்ல. அமெரிக்கா 100ற்கும் அதிகமான நாடுகளுடன் செய்து கொண்டுள்ள உடன்பாட்டுக்குப் பெயர், ஏ.சி.எஸ்.ஏ எனப்படும் உடன்பாடுதான்.

பாட்டைச் செய்து கொண்டுள்ளது. முகமட் நசீட் ஜனாதிபதியாக இருந்தபோதுதான் அந்த உடன்பாடு செய்து கொள்ளப்பட்டது. அப்போது அமெரிக்காவுடன் ஏ.சி.எஸ்.ஏ உடன்பாட்டைச் செய்து கொண்ட நசீட் தான். இப்போது சோபா உடன்பாட்டை செய்து கொள்வதற்கு எதிர்ப்புத் தெரிவித்து வருகிறார். அதேவேளை, மாலைதீவில் அமெரிக்கா நிரந்தரத் தளத்தை அமைக்காது என்று அந்த நாட்டின் அமைச்சர் முகமட் நசீம் கூறியுள்ளார். இந்த உடன்பாட்டின் கீழ் மாலைதீவு படையினருடன் அமெரிக்கப் படைகள் கூட்டு இராணுவப் பயிற்சிகளில் ஈடுபடவுள்ளன. அமெரிக்கத் தளத்தை நிறுவும் திட்டம் ஏதும் இதில் உள்ளடக்கப்படவில்லை. எந்தவொரு நாட்டுக்கும் அதற்கான வாய்ப்பை மாலைதீவு வழங்காது. இந்த உடன்பாடு இன்னமும் இறுதியாகவில்லை. சட்டமா அதிபரின் ஆலோசனை பெறப்பட்ட பின்னர் தான் கையெழுத்திடப்படும் என்று மாலைதீவு பாதுகாப்பு அமைச்சர் முகமட் நசீம் தெரிவித்துள்ளார். அதேவேளை

மாலைதீவில் அமெரிக்கத் தளம்!

இலங்கையின் எதிர்காலம் என்ன!

மாலைதீவில் அமெரிக்கா நிரந்தரப் படைத்தளத்தை அமைக்கப் போவதாகவும் அதனால் இலங்கையின் பாதுகாப்புக்கும் இறையாண்மைக்கும் ஆபத்து ஏற்படும் என்றும் அபாய எச்சரிக்கை ஒன்றை கடந்த வாரம் விடுதலைநகர் அமைச்சர் பாட்டலி சம்பிக்க ரணவக்க. இலங்கைக்கு நெருக்கடி கொடுக்கும் வகையில் அண்மைக்காலமாக அமெரிக்கா மேற்கொண்டுவரும் நடவடிக்கைகள், நகர்வுகளின் பின்னணியில், சம்பிக்க ரணவக்க போன்றவர்களுக்கு இந்த விவகாரம் அச்சத்தை ஏற்படுத்தியிருப்பதில் ஆச்சரியமில்லை.

தெற்காசியாவில் சீனாவின் செல்வாக்கை வளர்த்து விடுவதற்குத் துணைபோகும் இலங்கை, தன்னருகே உலகின் மிகப்பெரிய வல்லரசு இன்னொரு தளம் அமைக்கப் போவதை நிம்மதியோடு பார்க்க முடியாது தான். மாலைதீவுடன் அமெரிக்கா விரைவில் செய்து கொள்ளவுள்ள உடன்பாட்டின் பிரதி ஒன்று வெளியானதை இடுத்தே இந்த அச்சம் இலங்கையில் ஏற்பட்டுள்ளது.

இந்தியாவிலும் கூட இந்த உடன்பாடு கவலைகளை ஏற்படுத்தியுள்ளது. இந்த உடன்பாட்டுக்கு எதிராக இலங்கை மற்றும் இந்தியாவிடம் கவலைகளை எழுப்புவதில் வெற்றி கண்டுள்ளார் மாலைதீவின் முன்னாள் ஜனாதிபதி முகமட் நசீட். இந்திய சார்பாளரான அவர் இலங்கை ஜனாதிபதி மகிந்த ராஜபக்சவுக்கும் கூட நெருக்கமானவர். தற்போது ஊழல் குற்றச் சாட்டில் நீதிமன்ற விசாரணைகளை எதிர்நோக்கியுள்ள அவர் சீன சார்புடைய தற்போதைய அரசாங்கத்துக்கும் இந்தியாவுக்கும் சண்டையை மூட்டி விடுவதற்குப் பெரும் பாடுபட்டு வருகிறார் என்பதில் சந்தேகமில்லை.

மாலைதீவு அரசாங்கம் பல்வேறு விடயங்களில் இந்தியாவுடன் முட்டி போதினாலும் சீனாவுடன் இணைந்து செயற்பட்டிருந்தாலும் அமெரிக்காவுடன் பாதுகாப்பு ஒத்துழைப்பு உடன்பாடு ஒன்றைச் செய்து கொள்ளும் அளவுக்கும் போயுள்ளது. தெற்காசியாவில், இந்தியப் பெருங்கடலில் சீனாவின் செல்வாக்கைத் தோற்கடிக்கும் அமெரிக்க மூலோபாயத் திட்டத்தின் ஒரு கட்டமாகவே மாலைதீவுடன் புதிய பாதுகாப்பு ஒத்துழைப்பு உடன்பாடு செய்து கொள்ளப்பட்டுள்ளது. சீனாவின் செல்வாக்கை முறியடிக்கின்ற மூலோபாயத்தில் அமெரிக்காவும் இந்தியாவும் இணைந்தே இருந்தாலும் மாலைதீவு விவகாரத்தில் இந்தியாவுக்கு கவலைகள் இருப்பதை மறுக்க முடியாது. இந்தியாவில்

இந்த நிலையில் மாலைதீவில் அமெரிக்கா நிரந்தரத் தளத்தை அமைக்கப் போகிறதா? அவ்வாறு தளம் எதையும் அமைக்கும் திட்டம் ஏதும் தம்மிடம் கிடையாது என்று அமெரிக்கா கூறுவது உண்மையா? என்ற கேள்விகள் எழுகின்றன. மாலைதீவில் நிரந்தரத் தளத்தை அமைக்கும் எந்தத் திட்டமும் அமெரிக்காவுக்கு இல்லை என்றும், இது வழக்கமான பாதுகாப்பு ஒத்துழைப்பு உடன்பாடு என்றும் அமெரிக்கத் தரப்பில் கூறப்படுகிறது. இது குறித்து அமெரிக்கத் தரப்பில் இருவர் விளக்கமளித்துள்ளனர்.


ஒருவர் இலங்கை மற்றும் மாலைதீவுக்கான அமெரிக்கத் தூதுவர் மிச்சேல் ஜே சிசன். இரண்டாமவர் தெற்கு மத்திய ஆசியப் பிராந்தியத்துக்கான அமெரிக்காவின் உதவி இராஜாங்கச் செயலர் றொபேட் ஓ பிளேக். இவர்கள் இருவருமே நிரந்தரத் தளத்தை அமைக்கும் திட்டம் ஏதும் கிடையாது என்று அடித்துக் கூறியுள்ளனர். அவ்வாறாயின் சோபா எனப்படும் இந்த உடன்பாடு எதற்கானது? என்ற கேள்வி எழுகிறது. முதலில் சோபா என்றால் என்ன? இந்த உடன்பாட்டில் உள்ளடக்கப்பட்டுள்ள விடயங்கள் என்ன வென்று பார்க்க வேண்டும்.

அமெரிக்கா உள்ளிட்ட வலிமையான நாடுகள் தமது படைகளை பிற நாடுகளில் நிலைநிறுத்துவதற்காக அந்த நாடுகளுடன் செய்து கொள்ளும் உடன்பாடு தான் சோபா. மாலைதீவுடன் அமெரிக்கா தற்போது செய்து கொள்ளப் போவது சோபா என்ற உடன்பாடுதான். அதாவது படைகளை நிலைப்படுத்துவதற்கான உடன்பாடு என்று இதனைப் பொருள் கொள்ளலாம். ஒரு நாடு வெளிநாடு ஒன்றில் தனது படைகளை நிலை நிறுத்திக் கொள்வதற்கு வழி செய்வதே இந்த உடன்பாடு. ஏனைய எல்லா விதமான பாதுகாப்பு ஒத்துழைப்புகளையும் உள்ளடக்கியதாகவே இந்த சோபா உடன்பாடு அமைந்திருக்கும். உலகில் அமெரிக்கா தான் மிகப் பெரியளவில் சோபா உடன்பாட்டைச் செய்து கொண்டுள்ள நாடு.

பிரித்தானியா, பிரான்ஸ், ஜோர்மனி, இத்தாலி, அவுஸ்திரேலியா, ரஷ்யா, தென் கொரியா போன்ற நாடுகளும் தமது படைகளை வெளிநாடுகளில் நிலைகொள்ள வைப்பதற்காக இத்தகைய உடன்பாடுகளை செய்து கொண்டுள்ளன. ஆனால் அமெரிக்கா தான் அதிகளவில் இத்தகைய உடன்பாட்டைச் செய்துள்ளது. அவற்றில் பல இரகசியமாகவே வைக்கப்பட்டுள்ளன.

கையகப்படுத்தல் மற்றும் சேவைகளைப் பரிமாறுவதற்கான உடன்பாடு என்று இதனை வரையறுக்கலாம்.

இது இராணுவ விநியோக விடயங்கள் சார்ந்த அடிப்படையான ஒத்துழைப்புகளை உறுதிப்படுத்துவதற்கானது. உதவிகள் விநியோகங்கள் சேவைகளைப் பரிமாறிக் கொள்ளும்வகையில் இந்த உடன்பாடு செய்து கொள்ளப்படுகிறது. இது எந்த வழியிலும் ஒரு



நாட்டின் மீது இராணுவ நடவடிக்கையில் ஈடுபட அனுமதிக்கவில்லை. 2003 ஓக்ரோபரில் அமெரிக்கா 76 நாடுகளுடன் இத்தகைய உடன்பாட்டைச் செய்து கொண்டது. இவற்றில் பெரும்பாலானவை நேட்டோ நாடுகள். இதில் இன்னொரு முக்கியமான விடயம் என்னவென்றால் அமெரிக்காவுடன் ஏ.சி.எஸ்.ஏ எனப்படும் இந்த உடன்பாட்டைச் செய்து கொண்டுள்ள நாடுகளில் இலங்கையும் 2007 மார்ச் 5ம் திகதி கையெழுத்திட்டது. சந்திரிகா ஜனாதிபதியாகவும் ரணில் விக்ரமசிங்க பிரதமராகவும் இருந்த காலப்பகுதியில் இதற்கான பேச்சுகள் ஆரம்பமாகின. இதன் விளைவாக 2007ல் இந்த உடன்பாடு கையெழுத்திடப்பட்டது. இந்த உடன்பாடு செய்துகொள்ளப்பட்டதன் பின்னர் அமெரிக்கா கொடுத்த புலனாய்வுத் தகவல்களின் அடிப்படையில் விடுதலைப்புலிகளின் நான்கு ஆயுதக்கப்பல்களை இலங்கைக் கடற்படை ஆழ்கடலில் தாக்கி அழித்தது.

அதுபோலவே தான் மாலைதீவும் ஏற்கனவே அமெரிக்காவுடன் இந்த உடன்

அமெரிக்கத் தூதுவர் சிசன், மாலைதீவுடன் செய்து கொள்ளப்படவுள்ள சோபா உடன்பாடு ஒரு நாட்டின் இராணுவத்துடன் அமெரிக்கா நெருக்கமான ஒத்துழைப்பை வைத்துக் கொள்வதற்காக கையாளப்படும் வழக்கமான நடைமுறை தான் என்று குறிப்பிட்டுள்ளார்.

உதவிகள் ஒத்துழைப்புகளை வழங்குவதற்கான சட்ட அங்கீகாரமே இந்த சோபா உடன்பாடு என்கிறார் சிசன். எவ்வாறாயினும் சோபா உடன்பாடு எனப்படுவது பொதுவாக படைகளை நிலை நிறுத்துவதை அடிப்படையாகக் கொண்டதே.

ஆனாலும் மாலைதீவில் நிரந்தரப் படைத்தளத்தை நிறுவும் திட்டம் தமக்கு இல்லையென்று அமெரிக்கா கூறுகிறது. சில வேளைகளில் மாலைதீவு விவகாரத்தில் இந்தியாவுடனான நட்புக் கருதி அமெரிக்கா சில மென்போக்குகளை கடைப்பிடிக்கலாம். ஏனென்றால் இந்தியாவைப் பகைத்துக் கொள்ள ஒருபோதும் அமெரிக்கா விரும்பாது. அதனால் தான் பிளேக் தெற்காசிய விவகாரங்களில் இந்தியாவுடன் அமெரிக்கா வெளிப்படைத் தன்மையுடன் நடந்து கொள்வதாகக் கூறியுள்ளார். இந்தியாவும் கூட இந்த விவகாரத்தை அதிகளவில் பெரிதுபடுத்த விரும்பவில்லை. காரணம் இது சீனத் தலையீட்டுக்கு ஆப்பு வைக்கின்ற

ஒரு மூலோபாய நகர்வு. அதனால் தான் அமெரிக்காவுடன் அதிகளவில் முரண்டு பிடிக்கவில்லை. மாலைதீவுடன் அமெரிக்கா சோபா உடன்பாடு செய்து கொண்டால் அந்த நாட்டை அமெரிக்கா தனது கடற்படைக் கப்பல்கள் போர் விமானங்களை தரித்து நிற்கும் தளமாக பயன்படுத்த முடியும். இப்போது இலங்கை அரசுக்கும் சிங்கள அரசியல் தலைவர்களுக்கும் ஆய்வாளர்களுக்கும் வந்துள்ள மிகப் பெரிய அச்சம் என்னவென்றால் இந்தியப் பெருங்கடலில் அம்பாந்தோட்டையைப் பயன்படுத்தி சீனா திறந்து விட்டுள்ள விநியோகப் பாதைக்கு இந்தச் சோபாவினால் அச்சுறுத்தல் ஏற்படும் என்பதுதான்.

மாலைதீவில் அமெரிக்கத் தளம் அமையப் போகிறதோ இல்லையோ புவிசார் அரசியல் போக்குகளை கருத்தில் கொண்டு சீனாவைத் தனக்குச் சார்பாகப் பயன்படுத்திக் கொண்டு காய்களை நகர்த்திய இலங்கைக்கு இது இப்போதே காய்ச்சலை ஏற்படுத்தி விட்டது என்பதே உண்மை.

நம் தேசம்

தொடர்புகளுக்கான முகவரி : இல.43, 3ம் குறுக்குத்தெரு, யாழ்ப்பாணம்.
தொ.பே இல : 021 222 3739 மின்னஞ்சல் : ithunamthesam@gmail.com

உறங்காத உணர்வுகள்

எதிர்வரும் மே 18ம் திகதியுடன் முள்ளிவாய்க்கால் இனப்படுகொலை அரங்கேற்றப்பட்டு நான்கு ஆண்டுகள் நிறைவடையப் போகின்றது.

நான்கு ஆண்டுகள் உருண்டோடிவிட்ட நிலையிலும் போரின் வடுக்களை சுமந்த எம் மக்களின் வாழ்வியலில் எவ்வித முன்னேற்றமும் ஏற்பட்டுவிடவில்லை.

மாறாக ஓர் நேரடி இனப்படுகொலையிலிருந்து தப்பிப்பிழைத்த மக்கள் தற்போது ஓர் கட்டமைப்பு சார் இனவழிப்பை எதிர் கொண்டு நிற்கிறார்கள்

தற்போது நிகழ்ந்தேறிவரும் நில அபகரிப்பு, பொருளாதார சுரண்டல், இராணுவமயப்படுத்தல், சிங்களக் குடியேற்றங்கள் நிறுவுதல் போன்ற கட்டமைப்பு சார் இன அழிப்புச் செயற்பாடுகள் உலகின் மனசாட்சியை உலுக்கிவிடவில்லை என்பதுதான் வேதனைக்குரிய உண்மை. காரணம் இந்த உலகம் மானிடதர்மத்தின் அச்சாணியில் சுழலவில்லை.

முள்ளிவாய்க்கால் இனப்படுகொலைக்கு முண்டுகொடுத்த சர்வதேச சமூகம் தனது இரத்தக்கறை படிந்த கரங்களால் எம்மை ஆசீர்வதித்திடும் என யாரும் மனப்பால் குடித்துவிடக்கூடாது.

சர்வதேச சமூகம் எம்மீது இரக்கப்படுகிறது, எம்மீது அக்கறைப் படுகிறது, எம்மீது அனுதாபப்படுகிறது, நாம் இலங்கையின் முகமூடியை கிழிக்கப் போகின்றோம் என்றெல்லாம் வார்த்தை ஜாலம் காட்டி எம் மக்கள் முன் யாரும் வருவார்களானால் அவர்கள்தான் எம் இனத்தை ஏமாற்றும் உண்மையான மோசடிக்காரர்கள்.

இந்த உலகம் சுயநலப் பொருளாதாரப் போட்டிகளுக்குள் மனு நீதியைத் தொலைத்து மிக நீண்ட நாட்கள் கடந்துவிட்டது.

எம் உறவுகளே!

முள்ளிவாய்க்காலில் ஆயிரக்கணக்கான எம் உறவுகள் தம் உயிர்களை ஈகம் செய்ததெல்லாம் சரணாகதி அரசியலில் எம் இனத்தைப் பலியிடுவதற்காக அல்ல. மாறாக அடிமைச் சங்கிலியை அறுத்தெறிவதற் காகத்தான். எனவே அந்த ஈகத்திற்கு நாம் செய்யக்கூடிய உயரிய மரியாதை என்பது தமிழ் மக்களது உரிமைகளை வென்றெடுப்பதுதான்.

தோல்வி மனப்பான்மைக்குள் எம்மை அமிழ்த்தத் துடிக்கும் சதிகாரர்களை இனங்கண்டு அச்சுழ்ச்சி வலையிலிருந்து மீண்டெழுந்து உறங்காத எம் உணர்வுகளை முதலாக்கி சர்வதேச அரசியற் சதுரங்கத்தில் எம் இனத்தின் உரிமைக் காய்களை கச்சிதமாக நகர்த்த வேண்டுமென நாம் இந்நாளிள் உறுதி பூணுவோம்.

இனப்படுகொலை, கடுமையான போர்க்குற்றங்கள் என்பன நிகழ்ந்தேறி 4 ஆண்டுகள் கடந்தேறிவிட்டது இருந்தும் இவற்றை விசாரிக்காது சர்வதேச சட்டப் புத்தகங்களும் தமது கண்களை இறுக்கமுடி மீளாத துயிலில் இருப்பது ஆழ்ந்த வேதனையை அளிக்கிறது.

குற்றவாளிகளோ உலகை வலம் வந்து கொண்டிருக்கிறார்கள் மேலும் மேலும் குற்றங்களை நிகழ்த்திக் கொண்டிருக்கிறார்கள். மனச்சாட்சியற்ற இந்த உலகத்தின் செப்பாலான செவிப்பறையை உடைத்து அதன் மனச்சாட்சி உலுங்கும் வரை இனப்படுகொலைகளுக்கான சர்வதேச விசாரணை நடத்தப்பட வேண்டும் என உலகத்தமிழினம் ஒருமித்து குரலெழுப்ப வேண்டும். அதனுடாக நாம் எமது அழிவைத் தடுத்து நிறுத்தி உரிமைகளை வெல்லப் போராட வேண்டும்.

முள்ளிவாய்க்கால் அவலம் அரங்கேறி நான்காவது ஆண்டில் அதில் பலிகொள்ளப்பட்ட எம் உறவுகளின் உறங்காத உணர்வுகளுடன் நாம் எல்லோரும் அவர்களுக்காக பிரார்த்திப்போம்.



மேதினப் பிரகடனம்

அன்பார்ந்த மக்களே!

தமிழ்த் தேசிய மக்கள் முன்னணி தனது இரண்டாவது மேதினத்தை கொண்டாடுவதையிட்டு மகிழ்ச்சியடைகின்றது. பல்வேறு நெருக்கடிகளுக்கு மத்தியில் முதலாவது மேதினத்தை விட இம் மேதினத்திற்கு அதிகளவு ஆதரவினை தந்திருக்கின்றீர்கள். குறிப்பாக இளைஞர்கள் தந்த ஆதரவு மிக மகத்தானது. அவர்கள் ஒவ்வொரு வீடு வீடாகச் சென்று மேதினப் பிரசாரத்தை மேற்கொண்டுள்ளனர். இந்த ஆதரவு எங்களுக்கு மேலும் மேலும் நம்பிக்கையை கொடுத்திருக்கின்றது. அதுவும் சவால்கள் நிறைந்த இன்றைய காலகட்டத்தில் இந்த ஆதரவு எங்களுக்கு வலுவான தெம்பூட்டலைத் தந்திருக்கின்றது.

தமிழ் மக்களின் இன்றைய காலகட்டம் மிகவும் சவால்கள் நிறைந்த காலகட்டம். ஒரு பக்கத்தில் சீரிலங்கா அரசு எமது தேசத்தை அழிக்கும் செயற்பாடுகளில் திட்டமிட்டு மேற்கொள்கின்றது. இதவரை சட்டத்திற்கு புறம்பாக மேற்கொள்ளப்பட்ட அழிக்கும் நடவடிக்கைகள் தற்போது சட்டத்தின் துணைகொண்டு மேற்கொள்ளப்படுகின்றன. அரசு இயந்திரமும் அதற்கேற்ற வகையில் மாற்றப்படுகின்றது வகை தொகையில்லாமல் தமிழ்த் தேசத்தில் சிங்கள அதிகாரிகள் நியமிக்கப்படுகின்றனர்.

மறுபக்கத்தில் தமிழ் மக்கள் மிகவும் நம்பிக்கை வைத்த சர்வதேசம் கையை விரித்து எமது மக்களை ஏமாற்றிவருகின்றது. ஆட்சிமாற்றம் என்ற இலக்கு மட்டுமே அவற்றிற்கு இருந்ததினால் மென்மையான தீர்மானத்தை ஜெனீவாவில் அது நிறைவேற்றியிருக்கின்றது.

சர்வதேசம் இவ்வாறு நடந்து கொண்டமை அவர்களின் தவறல்ல. சர்வதேச சமூகம் அவ்வாறு தான் செயற்படும். அவர்களுக்கு அழுத்தம் கொடுத்து அவர்களது நிகழ்ச்சி நிரலுக்குள் எங்களின் நலன்களின் அடிப்படையிலான நிகழ்ச்சி நிரலையும் இணைக்க வேண்டும். இவ்வாறு இணைப்பதில் தான் தமிழ் அரசியலின் கெட்டித்தனமும் நேர்மையும், இருக்கின்றது. வெறுமனே சர்வதேசத்தின் நிகழ்ச்சி நிரல்களுக்கு பின்னால் இழுப்பதே செல்வதற்கு ஒரு தலைமை தேவையில்லை துரதிஸ்டவசமாக மக்களால் தெரிவு செய்யப்பட்டவர்கள் என தம்பட்டம் அடிக்கும் தமிழ்த் தேசியக் கூட்டமைப்பு இதில் கோட்டைவிட்டிருக்கின்றது.

தமிழ் மக்கள் நிர்ப்பந்தம் கொடுத்தால் சர்வதேசம் அதற்கு பணிந்து தான் ஆகவேண்டும். ஏனெனில் தங்களின் புகோள நலன்களை அடைந்து கொள்வதற்கு தமிழ் மக்களையே அவர்கள் கருவியாகப் பயன்படுத்துகின்றனர். எங்களைப் பயன்படுத்தி தமது நலன்களைப் பெறும் போது எங்கள் நலன்களும் பெறப்படவேண்டும் என்பதே இயற்கை நீதி. இந்த நீதியை வலியுறுத்தக்கூடிய உரிமை தமிழ் மக்களுக்கு உண்டு.

இந்த வருடம் தமிழ் மக்களுக்கு மிகுந்த ஆறுதலை தந்த விடயம் தமிழக மக்களின் எழுச்சி தான். அந்த எழுச்சி தமிழ்த் தேசிய அரசியல் போராட்டத்தை மீண்டும் சரியான தளத்தில் கொண்டு வந்து நிறுத்தியிருக்கின்றது. இதற்கு அப்பால் தோல்வி மனப்பான்மையில் துவண்டுகொண்டிருந்த தமிழ் மக்களுக்கு நம்பிக்கைத்தெம்பினையும் உட்பயிருக்கின்றது. சரியான நேரத்தில் சரியான போராட்டத்தை முன்னெடுக்கும் தமிழக உறவுகளுக்கு என்றும் நாம் தலைசாய்க் கின்றோம்.

* தமிழ்த் தேசிய அரசியல் சரியான பாதையில் செல்வதற்கு தளம், புலம்பெயர்ந்து வாழும் தேசம், தமிழகம் மூன்றும் ஒரே நேர்கோட்டில் வருவது அவசியம். இன்று அந்த நேர்கோட்டிற்கு மெதுவாக ஆனால் உறுதியாக தமிழ்த் தேசிய அரசியல் வந்து கொண்டிருக்கின்றது.

அன்பான மக்களே!

மேற்கூறிய அரசியல் பின்புலத்தில்தான். நாம் இன்றைய மேதினத்தை கொண்டாடு கின்றோம். கடந்த மேதினத்தில் அரசியல் தீர்வு முயற்சிகள் "இருதேசங்கள் ஒரு நாடு" என்ற வகையில் அமைதல் வேண்டும். தமிழர்தாயகத்தில் இடம் பெறும் திட்டமிட்ட ஆக்கிரமிப்புக்களை எதிர்த்து போராடுவோம். போரினால் பாதிப்படைந்த எமது உறவுகளுக்கு கைகொடுப்போம். தமிழ் அரசியல் கைதிகள், தடுப்பிலுள்ள முன்னாள் போராளிகளது விடுதலைக்கு குரல்கொடுப்போம். இனப் படுகொலைக்கு சர்வதேச விசாரணை தேவை என்பதை உலகிற்கு கொண்டு செல்வோம். நல்லிணக்க ஆணைக்குழு அறிக்கையினை நிராகரிப்போம். இனப் பிரச்சினைக்கு தீர்வாக

13வது அரசியலமைப்புத் திருத்தத்தில் முன்வைக்கப்பட்டுள்ள மாகாண சபைகளை நிராகரிப்போம். தமிழ்த் தேசத்திற்கான சுயாதீன பொருளாதாரத்தை நாமே கட்டியெழுப்புவோம். சிங்கள தேசத்தின் அதிகாரத்தை எம்மீது திணிக்க முயலும் படையினரை அகற்றக்கொடுவோம். இடம் பெயர்ந்து வாழும் எமது மக்கள் சொந்த ஊருக்கு திரும்ப குரல்கொடுப்போம். சாதி, மத, பிரதேச, பால்பேதமற்ற தேசத்தை கட்டியெழுப்புவோம். என்கின்ற தீர்மானங்களை எடுத்திருந்தோம்.

இந்தத் தீர்மானங்களை எம்மால் இயன்றவரை நடைமுறையிலும் நிறைவேற்றினோம். சிறைக் கைதிகள் கொலைகளுக்கு எதிரான போராட்டம், கேப்பாப்பிலவு நிலப்பறிப்புக்கு எதிரான போராட்டம், வலிவடக்கு நிலப்பறிப்புக்கு எதிரான போராட்டம் என்பவற்றினை நடாத்தினோம் "இரு தேசங்கள் ஒரு நாடு" என்ற எமது இலக்கினை சர்வதேச அரசுகளில் முறையாக வெளிப்படுத்தினோம். போரினால் பாதிக்கப்பட்ட எமது உறவுகளின் வாழ்வாதாரத்தை மேம்படுத்த புலம்பெயர் மக்களின் உதவியுடன் பல்வேறு நிவாரணச் செயற்பாடுகளை முன்னெடுத்தோம் இவை போதுமானவை என நாம் கருதவில்லை இனிவரும் காலங்களில் மேலும் வலுவாக இவற்றை முன்னெடுப்போம்.

கடந்தவருட தீர்மானங்களை தொடர்ந்தும் முன்னெடுப்போம் எனக் உறுதிசூறுவதுடன் இந்த மே தினத்தில் பின்வரும் புதிய தீர்மானங்களை மேதினப்பிரகடனமாக முன் வைக்கின்றோம்.

தீர்மானம் - 01

திட்டமிட்ட நிலப்பறிப்பு நடவடிக்கைகளை எதிர்த்துப் போராடுவோம்.

தமிழர் தாயகம் முழுவதிலும் திட்டமிட்ட வகையில் சட்டரீதியாக நிலப்பறிப்பு முயற்சிகள் இடம் பெறுகின்றன. சிங்கள குடியேற்றங்களுக்கு அப்பால் படையினருக்கான நிலப்பறிப்புத்தான் கொடுரமாக உள்ளது. தமிழர் தாயகத்தின் எந்தப் பகுதிகளும் இதற்கு விதிவிலக்காக இருக்கவில்லை. இந்த நிலப்பறிப்புக்கெதிராக தாயகத்தின் அனைத்துப் பகுதிகளிலும், புலம்பெயர்ந்து வாழும் நாடுகளிலும், தமிழகத்திலும் வலுவான போராட்டங்களை முன்னெடுப்போம்.

இதன் முதல் கட்டமாக முறையான ஆவணப் படுத்தல் நடவடிக்கைகளையும், முறையான பிரச்சார நடவடிக்கைகளையும் முன்னெடுப்போம்.

தீர்மானம் - 02

தமிழ் மக்களை அவமானப்படுத்தும் ஜெனீவா தீர்மானத்தை நிராகரிப்போம்.

பிராந்திய, மேற்குலக சக்திகள் இலங்கையில் ஒரு ஆட்சி மாற்றத்தை மட்டும் கொண்டு வரவேண்டும் என்பதற்காக ஜெனீவாவில் பலவீனமான தீர்மானங்களை நிறைவேற்றியிருக்கின்றன. நல்லிணக்கத்திற்கும் பொறுப்புக் கூறலுக்கும் உள்ள செயற்பாடுகளை அது வற்புறுத்தியிருக்கின்றது. இது இயற்கையின் நீதிக்கு முரணானது என்பதோடு இனப்படுகொலைக்கு முகம் கொடுத்த தமிழ் மக்களை அவமானப்படுத்துவதாகவும் உள்ளது. இதனை நாம் வன்மையாக கண்டிப்பதுடன் நல்லிணக்கத்திற்கு சுயநிரணயத்துடன் கூடிய அரசியல் தீர்வையும் பொறுப்புக்கூறலுக்கு சர்வதேச பக்கச் சார்பற்ற விசாரணையையும் வலியுறுத்துகின்றோம்.

தீர்மானம் 03


தற்போது பிராந்திய, மேற்குலக சக்திகளினாலும், தமிழ்த்தேசியக் கூட்டமைப்பினாலும் நகர்த்தப்படுகின்ற அரசியல் தமிழ் மக்களுக்கு எந்த வகையிலும் உதவப் போவதில்லை என்பதால் அவற்றை நிராகரித்து சுயநிரணய பாதையுடன் கூடிய மாற்று அரசியலை முன்னெடுப்போம்.

பிராந்திய மேற்குலக சக்திகளும் அவற்றின் முகவரான தமிழ்த்தேசியக் கூட்டமைப்பும் சரணாகதி அரசியல் பாதையினையே தேர்ந்தெடுத்திருக்கின்றன. பொறுப்புக் கூறலுக்கு உள்ளாக விசாரணையையும், நல்லிணக்கத்திற்கு 13வது திருத்தத்தினையுமே சிபார்சு செய்கின்றன. இந்த அரசியல் தமிழ்த்தேச அழிப்பிற்கு துணை போகின்ற அரசியல். இதனை முற்றாக நிராகரிப்பதோடு பொறுப்புக்கூறலுக்கு சர்வதேச விசாரணையையும் நல்லிணக்கத்திற்கு "இருதேசங்கள் ஒரு நாடு" என்ற அடிப்படையிலான தீர்வையும் உள்ளடக்கிய மாற்று அரசியலை தெளிவாக முன்னெடுப்போம்.

(17ஆம் பக்கம் பார்க்க)

சூரிய வேந்தன்

வடமாகாணசபை தேர்தலுக்கான திகதியை தேர்தல் திணைக்களம் இன்னமும் உத்தியோக பூர்வமாக அறிவிக்கவில்லை. அரசாங்கத்திடம் இருந்து அதற்கான உத்தரவு கிடைக்கவில்லை என்றே தேர்தல் ஆணையாளர் குறிப்பிடுகின்றார். சர்வதேச அழுத்தங்களின் வீரியத்தை பொறுத்து தேர்தல் தின அறிவிப்பு வெளியாகலாம். சர்வதேச அழுத்தங்கள் இல்லாவிட்டால் தேர்தல் நடைபொறாமலும் போகலாம். மாகாணசபை முறையில் தமிழ் மக்களுக்கு தீர்வு எதுவும் இல்லை. வெறும் தோற்றப்பாட்டளவியே சில விடயங்கள் அங்குள்ளன. காணி அதிகாரம், பொலிஸ் அதிகாரம், மாகாணசபை முறையில் உண்டு எனக்கூறப்படுபவை எல்லாம் வெறும் தோற்றப்பாடுகளே. அந்த தோற்றப்பாட்டு அதிகாரங்கள் கூட ஜனாதிபதியினால் நியமிக்கப்படும் ஆளுனரிடமே குவிந்து கிடக்கின்றது. இவ்வாறு தோற்றப்பாட்டு நிலையில் இருப்பவற்றையும் முழுமையாக



விக்னேஸ்வரன் பெயர் பலமாக அடிபட்டபோது அவர் நாகரீகமாக ஒதுங்கிவிட்டார். தற்போது மாவை, வித்தியாதரன், சுரோஸ்பிரேமச்சந்திரன் என மும்முனைப்போட்டி நிலவுவதுபோல் தெரிகின்றது. சில வருடங்களாகவே மாகாண முதலமைச்சர் கனவில் மிதக்கத் தொடங்கியுள்ள சிலர் கொழும்பு தமிழ் பத்திரிகையாளர்களை சம்பந்தனிடும் அழைத்துச் சென்று அவர்கள் மூலம் தம்மை சிபார்சு செய்யுமாறும் வேண்டியிருந்தனர். தினக்குரலின் மூத்த ஆசிரியர் ஒருவரின் தலைமையில் சென்ற இந்த பத்திரிகையாளர் குழுவில் சில மூத்த பத்திரிகையாளர்களும் உள்ளடங்கியிருந்தனர். இக் குழுவில் வீரகேசரி வாரமலர் முன்னாள் ஆசிரியர் தேவராஜ பங்கு கொள்ள மறுத்தமை வேறு கதை. பத்திரிகையாளர்களை ஒரு அணியாக திரட்டி தமக்குப் பின்னால் வைத்திருப்பதும், கொழும்பு தமிழ்ச் சங்கத்தினையும் ஒரு பிரச்சாரத் தளமாக பயன் படுத்துவதும் மறுபுறத்தில் நடக்கின்றது. தமிழரசுக்

உறுதியாக தூக்கத் தொடங்கியுள்ளனர். இதற்காக வவுனியாவிலும், மன்னாரிலும், முல்லைத்தீவிலும் பிரஜைகள் குழுக்களை உருவாக்கி அழுத்தம் கொடுக்க முனைந்துள்ளனர். மன்னார் ஆயர் இராயப்புவோசேப்பிடமும் முறையிட்டுள்ளனர்.

சுரேஸ்பிரேமச்சந்திரன் முதலமைச்சர் பதவிக்கு வருவதை தமிழரசுக் கட்சியின் வெள்ளை முடி படைத்த எவரும் அறவே விரும்பவில்லை. அவர்கள் கூட்டமைப்பிலிருந்து சுரேசை முழுமையாக கழட்டிவிடுவதிலேயே அக்கறையாக உள்ளனர்.

மாகாணசபை தேர்தல் காலத்தில் இந்தப் பிரச்சனையை தூக்கியிருப்பது தமிழரசுக் கட்சித் தலைமைக்கு பலத்த சங்கடங்களைக் கொடுத்துள்ளது. விவகாரம் பல

நாட்டுக் கொள்கையை முன்வைக்கின்றது என உண்மைக்குப் புறம்பாகக் கூறுகின்றார். அவருக்கு தமிழ்த் தேசிய மக்கள் முன்னணியின் "இருதேசங்கள் ஒரு நாடு" என்ற கொள்கை தெரியாததல்ல. தமிழ்த் தேசத்தினதும் சிங்கள தேசத்தினதும் இறைமையை அங்கீகரித்த ஒரு நாட்டை உருவாக்குதல் என்பதே இதன் பொருளாகும். அரசியல் யாப்புக்கான ஆறாவது திருத்தத்தின்படி தனி நாட்டுக்கோரிக்கையை முன் வைப்பது சட்டவிரோதமானது என்பது தெரிந்த நிலையிலும் கூட யதிந்திரா சட்ட நெருக்கடிக்குள் தமிழ்த் தேசிய மக்கள் முன்னணியை தள்ளப்பார்க்கின்றார். தமிழ்த் தேசிய மக்கள் முன்னணியின் இருப்பு போலி அரசியல் நடாத்தும் பலரின் பிழைப்புக்கு இடைஞ்சலாக இருப்பது போல யதிந்திராவுக்கும் இருக்கின்றதா? அவர் தான் பதில் சொல்ல வேண்டும். மேதினக் கூட்டத்தில் "2009க்கு முன்னரான அரசியல் நிலைப்பாட்டை பின்பற்ற வேண்டும் என கஜேந்திரகுமார் கூறிய கூற்று தாயகம், தேசியம், சுயநிர்ணயம் என்கின்ற அடிப்படைக்கொள்கைகளை கூட்டமைப்பு பின்பற்ற வேண்டும், அவற்றைக்

வடமாகாணசபை தேர்தலும் கூட்டமைப்பின் உள்நெருக்கடிகளும்



நீக்கிய பின்னர் தான் தேர்தல் நடத்தப்பட வேண்டும் என ஹை உறுமய, தேசிய சுதந்திர முன்னணி, போன்ற கட்சிகள் கூக்குரலிடத் தொடங்கியுள்ளன. உண்மையில் அக் கூக்குரல்கள் அக்கட்சிகளினுடையவை எனக்கூறுவதை விட அரசாங்கத்தின் குரல்கள் என்று கூறுவதே பொருத்தமானதாக இருக்கும். ஜனாதிபதி மகிந்தர் தான் வெளியில் கூறமுடியாதவற்றை இக் கட்சிகளை கொண்டு கூறுவிக்கின்றார். மகிந்தர் இரண்டு காரணங்களுக்காக இத்தேர்தலை விரும்பவில்லை. ஒன்று முன்னர் கூறியது போல தோற்றப்பாட்டுத் தீர்வைக்கூட அவர் விரும்பாமையாகும். இவ்வாறு தோற்றப்பாட்டுநிலைத் தீர்வைக்கூட விரும்பாத போக்கு சிறிலங்கா சுகந்திரக்கட்சியிடம் மரபு ரீதியாக வளர்ந்த ஒன்றாகும். அதனால் தான் 1965 ஆம் ஆண்டு ட்வி - செல்வா ஒப்பந்தம், 1981ம் ஆண்டு மாவட்டஅபிவிருத்திச்சபை தேர்தல் என்பவற்றையும் அது நிராகரித்திருந்தது. மாகாணசபை முறையை விரும்பாவிட்டாலும் ஏனைய மாகாணங்களில் அதனை சிறிலங்கா சுகந்திரக் கட்சி ஏற்றியிருந்தது. தோற்றப்பாட்டுத்தீர்வுகள் அங்கு இருப்பதில் அதற்கு பிரச்சனை பெரிதாக இருக்கவில்லை. கிழக்கு மாகாணத்தில் தான் வெற்றி பெறக்கூடியதாக இருந்ததால் அங்கும் பெரிய பிரச்சனை இருக்கவில்லை. மாகாணசபை நிர்வாகம் அரசாங்கத்திடம் இருந்ததே இதற்கு காரணமாகும். இரண்டாவது இலங்கை - இந்திய ஒப்பந்தத்திலேயே மாகாண சபைமுறை தொங்கிக் கொண்டிருக்கின்றமையாகும். இலங்கை-இந்திய ஒப்பந்தம் இந்திய ஆதிக்கத்திற்கு வழிவகுப்பதாக இருப்பதால் அதனை நீக்கவே சிறிலங்கா ஜனாதிபதி விரும்புகிறார். ஆனால் எவ்வாறு நீக்குவது என்பதில்தான் வழிதெரியாமல் திணறுகின்றார். அரசாங்கம் தேர்தலை நடாத்துவதா இல்லையா என முடிவெடுப்பதற்கு முன்னரே தமிழ்த் தேசியக் கூட்டமைப்பிற்கு தேர்தல் காய்ச்சல் அடிக்கத் தொடங்கிவிட்டது. முதலமைச்சர் பதவிக்காக பலர் அடிபடத் தொடங்கியுள்ளனர். முன்னாள் நீதியரசர்

கட்சியின் கொழும்புக் கிளை திறப்பு, அதில் ஓர் பதவி, தந்தை செல்வா நினைவுப் பேருரை நிகழ்வு என்பனவும் இந்த மாகாண சபையை முன்னிலைப்படுத்தி இடம்பெற்ற நிகழ்வுகளன்றே அறிய முடிகின்றது. இன்று அந்த முயற்சிகள் எல்லாம் கானல் நீராகிப் போய்விடுமா? என்று கவலை சிலருக்கு எழுந்துள்ளதாகவும் தகவல். சுரேஸ்பிரேமச்சந்திரன் முதலமைச்சர் பதவிக்கு வருவதை தமிழரசுக் கட்சியின் வெள்ளை முடி படைத்த எவரும் அறவே விரும்பவில்லை. அவர்கள் கூட்டமைப்பிலிருந்து சுரேசை முழுமையாக கழட்டிவிடுவதிலேயே அக்கறையாக உள்ளனர். முதலமைச்சர் யார் என்ற பிரச்சினையில் தற்போது சுரேஸ்பிரேமச்சந்திரன் தேர்தல் முடிவுகள் வெளிவந்த பின்னர் வெற்றிபெற்ற உறுப்பினர்கள் சேர்ந்து முதலமைச்சரை தெரிவு செய்யப்படும் என புதிய குண்டொன்றை போட்டிருக்கின்றார். வவுனியா, மன்னார் மாவட்டங்களில் தமிழரசுக் கட்சி தவிர்ந்த ஏனைய உறுப்பினர்களே அதிகளவில் தெரிவுசெய்யப்பட வாய்ப்புண்டு. கிளிநொச்சி, முல்லைத்தீவு, யாழ்ப்பாண மாவட்டங்களிலும் கணிசமான தனக்குச் சார்பான உறுப்பினர்கள் தெரிவு செய்யப்படுவர் என சுரேஸ்பிரேமச்சந்திரன் கருதுகின்றார். இவர்களை வைத்துக் கொண்டு தமது முதலமைச்சர் இலக்கை நிறைவேற்றலாம் என்றும் அவர் நினைக்கின்றார். தமிழரசுக் கட்சி தவிர்ந்த ஏனைய கட்சிகள் இறுதி நேரத்தில் தனக்கு குழி புறித்துவிடுவார்களோ என்ற அச்சம் மாவைக்கு வந்துள்ளது. வவுனியா, மன்னார் மாவட்டங்களில் பெரிய செல்வாக்கு தனக்கு இல்லை என்பது அவருக்கு நன்றாகவே தெரியும். இதனால் அவர் நன்கு குழம்பிப்போயிருக்கின்றார். கிளிநொச்சி மேதினக் கூட்டத்திற்கு மக்கள் பெரியளவில் வராமையும் அவரது அச்சத்தை அதிகரித்துள்ளது. தமிழரசுக் கட்சி தவிர்ந்த ஏனைய கட்சிகள் கூட்டமைப்பை ஒரு அரசியல் கட்சியாக பதிய வேண்டும் என்ற கோரிக்கையை காலம் அறிந்து மாகாணசபை தேர்தல் காலத்தில்

மட்டங்களிலும் பேசப்பொருளாவதை பெரும் தொல்மையாக அவர்கள் பார்க்கின்றனர். தற்போது இரு குழுவினரும் தமிழ்த் தேசிய மக்கள் முன்னணியின் ஆதரவைப் பெற முனைகின்றனர். "இரு தேசங்கள் ஒரு நாடு" என்ற கொள்கை நிலைப்பாட்டில் தமிழ்த் தேசிய மக்கள் முன்னணி உறுதியாக இருப்பதால் இவர்களுடைய விருப்பங்கள் எடுபடுவதற்கு வாய்ப்புக்கள் இல்லை. இரு தரப்பினரும் தங்களுடைய அரசியல் நிலைப்பாட்டிற்கு தமிழ்த் தேசிய மக்கள் முன்னணி வரவேண்டும் என விரும்புகின்றனரே தவிர அதன்



கொள்கை நிலைப்பாட்டிற்கு தாங்கள் செல்லவிரும்பவில்லை. எனவே என்னதான் இரு தரப்பும் முயற்சிகளை செய்தாலும் தமிழ்த் தேசிய மக்கள் முன்னணி அவற்றுடன் இணையக் கூடிய வாய்ப்புக்கள் இல்லை என்றே கூற வேண்டும். கடந்த மேதினக் கூட்டத்தில் கஜேந்திரகுமார் பொன்னம்பலம் இவ் விடயத்தை மிகவும் தெளிவாகவே கூறியிருந்தார். "எமக்கு கட்சியின் பெயர் முக்கியமில்லை. சின்னம் முக்கியமில்லை. பதவியும் முக்கியமில்லை. கொள்கைதான் முக்கியம் கொள்கையை ஏற்றுக் கொள்பவர்களுடன் மட்டுமே இணைந்து செயற்பட முடியும்." என்று கூறியிருந்தார். சில பத்தி எழுத்தாளர்கள் தமிழ்த் தேசிய மக்கள் முன்னணியின் கொள்கையை தனி நாடு என திரித்துக்கூற முற்படுகின்றனர். பத்தி எழுத்தாளர் யதிந்திரா என்பவர் மே 04ஆம் திகதி தினக்குரல் பத்திரிகையில் தமிழ்த் தேசிய மக்கள் முன்னணி தனி

கைவிடமுடியாது" என்பதையே குறிக்கின்றது. தமிழ்த் தேசிய மக்கள் முன்னணியின் கொள்கை நிலைப்பாட்டிற்கு தமிழ்த் தேசியக் கூட்டமைப்பின் இரு பிரிவினரும் ஒரு போதும் வரப்போவதில்லை. ஏனெனில் இவ் இரு பிரிவினரும் இந்தியாவின் செல்வாக்கிற்கு உட்பட்டவர்கள். சில வேளை யுகோள அரசியல் நிர்ப்பந்தம் காரணமாக இந்தியா தமிழ்த் தேசத்தை அங்கீகரிக்கும் நிலை ஏற்பட்டால் கூட்டமைப்பின் இந்த இரு பிரிவினரும் தமிழ்த் தேசிய மக்கள் முன்னணியின் நிலைப்பாட்டிற்கு இணங்கக் கூடும். கூட்டமைப்புக்குள் தமிழரசுக் கட்சிக்கும் ஏனைய கட்சிகளுக்கும் இடையே ஏற்பட்ட பிரச்சினை கொள்கை ரீதியானதல்ல. அவர்களின் இருப்புச் சம்பந்தப்பட்டது. கொள்கை ரீதியான வேறுபாடுகள் எதுவும் அவர்களுக்குள் கிடையாது. இரு பிரிவினருக்கும் தலைமை தாங்கும் சம்பந்தனும் சுரேஸ்பிரேமச்சந்திரனும் அதனை பல தடவை தெளிவாக வெளிப்படுத்தியுள்ளனர். தமிழ்த் தேசியக் கூட்டமைப்பை பதிவு செய்வதன் மூலமே தமது இருப்பு பாதுகாக்கப்படும் என்பதால் பதிவு விடயத்தில் சுரேஸ்பிரேமச்சந்திரன் அவசரம் காட்டுகின்றார். ஆனால் தமிழரசுக் கட்சியினரோ பதிவு என்பது தமது முதன்மை நிலையினை இல்லாமல் செய்துவிடும் என்று அஞ்சுகின்றனர். இதனால் பதிவு விடயத்தினை கடுமையாக எதிர்க்கின்றனர். சுரேஸ்பிரேமச்சந்திரன் தமது நிலைப்பாட்டிற்கு ஒரு வெகுஜன ஆதரவினை எடுப்பதற்காகவே பிரஜைகள் குழுக்கள் உருவாக்கியதுடன் மன்னார் ஆயரையும் சந்தித்துள்ளனர். மன்னாரில் மேதினக் கூட்டத்தை வெற்றிகரமாகவும் நடாத்தியுள்ளனர். கிளிநொச்சியில் தமிழரசுக் கட்சி நாடாத்திய மேதினக் கூட்டத்தை விட மன்னாரில் ஏனைய கட்சிகளின் கூட்டு நாடாத்திய மேதினத்திற்கு மக்கள் ஆதரவு அதிகமாக இருந்தது. மக்களின் ஆதரவு ஓரளவுக்காவது கிடைக்கும் என்ற நிலை உருவாகுமானால் ஏனைய கட்சிகள் இணைந்து தமிழ்த் தேசியக் கூட்டமைப்பை பதிவு

(19ஆம் பக்கம் பார்க்க)

மேற்குலகம் - சிறீலங்கா - இந்தியா: மீண்டும் ஒரு நாடகம்

வேல்ஸ் இல் இருந்து அருள்

அவுஸ்திரேலியாவின் பேர்த நகரில் 2011 ஆம் ஆண்டு ஒக்டோபர் மாதம் இடம்பெற்ற பொதுநலவாய நாடுகளின் தலைவர்கள் சந்திக்கும் கூட்டத்தில் சிறீலங்காவும் கலந்துகொண்டிருந்தது. எனினும் சிறீலங்கா அந்த அமைப்பில் இருந்து நீக்கப்பட்டவேண்டும் என்ற கோரிக்கைகள் அன்று முன்வைக்கப்பட்டபோதும், 54 நாடுகளை கொண்ட அமைப்பின் பெரும்பாலான நாடுகள் அதனை உதாசீனப்படுத்தியிருந்தன. இந்தியா வழமைபோல மௌனம்காத்து சிறீலங்காவை காப்பாற்றியிருந்தது.

இரண்டு வருடங்களுக்கு ஒருமுறை நடைபெறும் இந்தக் கூட்டத்தில் அனைத்துலக அமைதி, பாதுகாப்பு மற்றும் அங்கத்துவநாடுகளில் நிலவும் ஜனாயக ஆட்சிமுறை உட்பட பல விடயங்கள் கலந்துரையாடப்படுவதுண்டு. எனவே ஜனநாயக நடைமுறைகளை பின்பற்றத்தவறும் நாடுகள் அமைப்பில் இருந்து வெளியேற்றப்படுவதும், புறக்கணிக்கப்படுவதும் இடம்பெறுவதுண்டு. சிறீலங்காவில் இடம்பெற்ற மனித உரிமை மீறல்கள் மற்றும் இடம்பெற்றுவரும் மனித உரிமைமீறல்கள் தொடர்பில் தமது கவனத்தை செலுத்திய கனடாவும் பிரித்தானியாவும் இந்த ஆண்டு நடைபெறும் பொதுநலவாய நாடுகளின் தலைவர்களின் கூட்டத்தை புறக்கணிக்கப்போவதாக 2011 ஆம் ஆண்டு தெரிவித்திருந்தன. எனினும் அதற்கு இந்தியா உட்பட ஏனைய நாடுகளின் ஆதரவுகளை அவர்களால் திரட்டமுடியவில்லை.

ஆனால் தற்போது தமது நிலைப்பாட்டில் இருந்து பிரித்தானியாவும் பின்வாங்கியுள்ளது. எதிர்வரும் நவம்பர் மாதம் கொழும்பில் இடம்பெறும் கூட்டத்தில் பிரித்தானியா பிரதமர் டேவிட் கமரன் கலந்துகொள்ளவுள்ளதாகவும், பிரித்தானியா மகாராணிக்கு பதிலாக இளவரசர் சார்லஸ் கலந்துகொள்ளவுள்ளதாகவும் பிரித்தானியா அரசு தெரிவித்துள்ளது. பிரித்தானியாவின் இந்த நடவடிக்கை தமிழ் மக்களை கவலை கொள்ளவைத்துள்ளது.

கனேடிய பிரதமர் ஸ்டீபன் ஹாபர் அவர்கள் மாநாட்டை புறக்கணிக்கப்போவதாக கனேடிய அரசுதலைவர்கள் தெரிவித்துள்ள போதும் கனேடிய அமைச்சர்களின் குழு மாநாட்டில் கலந்துகொள்வதை நாம் ஒரு முற்றான புறக்கணிப்பாக எடுத்துக்கொள்ள முடியாது.

பொதுநலவாய நாடுகளின் கூட்டமாக இருந்தாலும் சரி, கடந்த இரு தடவைகள் ஐக்கியநாடுகள் சபையின் மனித உரிமைகளுக்கான ஆணைக்குழுவில் அமெரிக்கா கொண்டுவந்த தீர்மானமாக இருந்தாலும் சரி எல்லாவற்றிலும் ஒரு மென்மையான போக்கு காணப்படுவதை நாம் அவதானிக்க முடியும். அதாவது அமெரிக்காவின் தீர்மானமானது சிறீலங்கா அரசின் நல்லிணக்க ஆணைக்குழுவின் பரிந்துரைகளை ஆமோதிப்பதாகவே அமைந்துள்ளது.

பொதுநலவாய அமைப்பை பொறுத்தவரையில், ஒரு அங்கத்துவ நாட்டை பொதுநலவாய அமைப்பில் இருந்து


இடைநிறுத்துவது நடைபெறாத ஒன்று அல்ல. முன்னர் பாகிஸ்தான் மற்றும் பிஜி ஆகிய நாடுகள் பொதுநலவாய அமைப்பில் இருந்து இடைநிறுத்தப்பட்டிருந்தன.

2007 ஆம் ஆண்டு உகண்டாவின் தலைநகர் கம்பாலாவில் இடம்பெற்ற கூட்டத்தொடரிலேயே பாகிஸ்தானை இடைநிறுத்தும் அறிவிப்பு வெளியிடப்பட்டிருந்தது, இந்த அறிவிப்பை வெளியிட்டதில் பிரித்தானியாவின் முன்னாள் வெளிவிவகாரச் செயலாளர் டேவிட் மில்லிபான்ட் முக்கியப்பங்கு வகித்திருந்தார்.

பாகிஸ்தானில் ஜனநாயகத்தை நிலைநாட்டத் தவறியமை, அவசரகாலச் சட்டத்தை தொடர்ந்து நடைமுறைப்படுத்தியமை, ஊடகங்கள் மீதான அழுத்தங்களை மேற்கொண்டமை, மனித உரிமை மீறல்கள் தொடர்பான காரணங்களை முன்வைத்து பாகிஸ்தான் மீதான தீர்மானம் 2007 ஆம் ஆண்டு நவம்பர் மாதம் கொண்டுவரப்பட்டிருந்தது.

சுருக்கமாக கூறுவதானால் பொதுநலவாய நாடுகளின் அடிப்படை விதிமுறைகளை பாகிஸ்தான் மீறிவிட்டதாக டேவிட் மில்லிபான்ட் தெரிவித்திருந்தார். பொதுநலவாய நாடுகளின் இந்த தீர்மானத்தை பாகிஸ்தானின் நெருக்கிய நட்பு நாடான சிறீலங்காவும், மலேசியாவும் கடுமையாக எதிர்த்தபோதும் பாகிஸ்தான் இடைநிறுத்தப்பட்டிருந்தது.

இதேபோலவே சிம்பாபே மீதும் 2002 ஆம் ஆண்டு தீர்மானம் கொண்டுவரப்பட்டிருந்தது. பொது நலவாயநாடுகளின் அமைப்பில் இருந்து முதலில் இடைநிறுத்தப்பட்ட சிம்பாபே பின்னர் முற்றாக நீக்கப்பட்டது.



பாகிஸ்தான் மற்றும் சிம்பாபே ஆகிய நாடுகளில் இடம்பெற்ற வன்முறைகளுடன் ஒப்பிடும்போது சிறீலங்காவில் இடம்பெற்ற வன்முறைகள், மனித உரிமை மீறல்கள் மற்றும் படுகொலைகள் என்பன மிக அதிகம். அது தொடர்பாக பல ஆயிரம் ஆதாரங்களுடன் அனைத்துலக சமூகத்தின் முன் சமர்ப்பிக்கப்பட்டுள்ளன. எனினும் ஐக்கிய நாடுகள் சபையினாலோ, மனித உரிமை அமைப்புக்களினாலோ அல்லது பிராந்திய

அமைப்புக்க ளினாலேயோ எந்த நடவடிக்கையையும் மேற்கொள்ள முடியவில்லை.

மறு வளமாக காலத்தை இழுத்தடித்து குடியேற்றங்கள், மொழிமற்றும் இனக்கலப்புக்கள் மூலம் தமிழர்களில் தாயகக் கோட்பாடுகளை சிதைத்துவிடும் சிறீலங்கா அரசின் நிகழ்ச்சி நிரலுக்குள் சிக்கியுள்ளது மேற்குலகம்.

சிறீலங்காவில் மேற்கொள்ளப்பட்ட படுகொலைகள் தொடர்பில் தானே விசாரணைகளை மேற்கொள்ளும் சிறீலங்கா அரசின் நல்லிணக்க ஆணைக்குழுவை அமெரிக்கா வழங்கும்

சிறீலங்கா அரசின் தயவில் இயங்கிவரும் அரசியல் கட்சிகளையும், தனிநபர்களையும் வடமாகாண சபைத் தேர்தலில் களமிறக்குவதன் மூலம் வடக்கில், தற்போது நிலைகொண்டுள்ள சிறீலங்கா படையினரையும், காணி அபகரிப்பு நடவடிக்கைகளையும் தக்கவைக்க முடியும் என சிறீலங்கா அரசு நம்புகின்றது.

மேற்குலகம் தமிழ் மக்களை ஏமாற்ற முனைந்திருப்பதாகவே அர்த்தம் கொள்ளமுடியும்.

சிறீலங்காவில் முன்னர் அமைக்கப்பட்ட ஒரு டிஜிட்டுக்கு மேற்பட்ட ஆணைக்குழுக்கள் எந்த முடிவையும் எட்டாது காணாமல் போயிருந்தன. ஆட்சிக்கு வரும் ஒவ்வொரு அரசுகளும் தமது பதவிக்காலம் முடியும் வரையிலும் சில ஆணைக்குழுக்களை அமைத்து அனைத்துலக சமூகத்தை

ஏமாற்றி வந்திருந்தன என்பதே வரலாறு.


2006 ஆம் ஆண்டு மூதாரில் படுகொலை செய்யப்பட்ட தொண்டு நிறுவனத்தைச் சேர்ந்த 17 பணியாளர்களின் படுகொலைகள் தொடர்பில் அமைக்கப்பட்ட ஆணைக்குழுவின் தலைவராக இருந்தவரே அண்மையில் ஈ.நாவில் அமைக்கப்பட்ட நிபுணர் குழுவின் தலைவரான இந்தோனேசியாவைச் சேர்ந்த தருஸ்மன் என்பவர். ஆனால் சிறீலங்காவில் அன்று அமைக்கப்பட்ட ஆணைக்குழுவின் விசாரணைகளை சிறீலங்கா அரசு திட்டமிட்டே சிதைத்துவருவதாகவும், அரசியல் அழுத்தங்கள் மேற்கொள்ளப்படுவதாகவும், அது ஒரு சுயாதீன விசாரணைக்குழு அல்ல எனவும் தெரிவித்து தருஸ்மன் அதில் இருந்து விலகியிருந்தார்.

மேலும் சிறீலங்கா அரசின் நல்லிணக்க ஆணைக்குழு என்பது ஒரு விசாரணைக் குழு அல்ல என்பதை எல்லோரும் அறிவார்கள். எனினும் அமெரிக்காவின் இரண்டாவது தீர்மானத்தை தொடர்ந்து அனைத்துலக சமூகத்தை ஏமாற்றுவதற்காக சில நடவடிக்கைகளை உடனடியாக மேற்கொள்ளவேண்டிய ஒரு கட்டாயம் சிறீலங்கா அரசுக்கும் இந்திய மத்திய அரசுக்கும் உண்டு.

அவசர அவசரமான மீள் குடியமர்த்தல்கள், நடைபெற்று முடிந்த உள்நாட்சி சபை தேர்தல்கள், கிழக்கு மாகாணசபைக்கான தேர்தல் மற்றும் நடைபெறவுள்ள வடக்கு மாகாணசபைக்கான தேர்தல் போன்றவற்றின் பின்னணி அது தான். இந்த இரு மாகாணசபைகளின் தேர்தல்களை நடத்துவதன் மூலம் 13 ஆவது திருத்தச்சட்டத்தை நடைமுறைப்படுத்த முற்படுவதாக சிறீலங்கா அரசு இந்திய மத்திய அரசுடன் இணைந்து மேற்கொள்ளும் நாடகம் மேற்குலகத்தின் அசைவைக் கட்டுப்படுத்தலாம். அதற்கான பரிந்துரைகளை இந்தியாவின் ஊடாக மேற்குலகத்தின் முன் முன்வைக்க முடியும் என்பது ஒருபுறம் இருக்க சிறீலங்கா அரசின் தயவில் இயங்கிவரும் அரசியல் கட்சிகளையும், தனிநபர்களையும் வடமாகாண சபைத் தேர்தலில் களமிறக்குவதன் மூலம் வடக்கில் தற்போது நிலைகொண்டுள்ள சிறீலங்கா படையினரையும், காணி அபகரிப்பு நடவடிக்கைகளையும் தக்கவைக்க முடியும் என சிறீலங்கா அரசு நம்புகின்றது.

இந்த சூழ்ச்சியை முறியடிக்க வேண்டும் எனில் தாயகத்தில் பலமான அரசியல் கூட்டணியும், புலம்பெயர் தேசத்தில் வலுவான தமிழர் அமைப்பும் தேவை என்பதுடன், தமிழகத்தின் நகர்வுகளையும் எம்முடன் ஒருங்கிணைக்க வேண்டும், இல்லையெனில் மேற்குலகம், இந்தியா மற்றும் சிறீலங்கா அரசுகளின் நடவடிக்கைகளின் முன்னால் நாம் மீண்டும் பலவீனமாக்கப்பட்டவர்களாக மாற்றப்படுவோம் என்பதே நிதர்சனம்.

தமிழ் - சிங்கள தரப்புக்கள் சர்வதேசத்தை எந்த மனநிலையில் கையாளப் பார்க்கின்றன?



தமிழ்த் தேசியவாதமும் சிங்களத் தேசியவாதமும் சர்வதேசத் தரப்புக்களை எவ்வாறு விளங்கிக் கொண்டுள்ளது என்ற விடயத்தினை மையப்படுத்திய ஓர் ஆய்வு

- கஜேந்திரகுமார் பொன்னம்பலம்

2009 மே மாதத்திற்குப் பின்னரான சூழ்நிலையில் தமிழ் மக்களை தோல்வி மனப்பான்மைக்குள் தள்ளி பிறசக்திகளது நலன்களுக்காக தவறான அரசியல் பாதையில் அழைத்துச் சென்று அவர்களது அரசியல் எதிர்காலத்தினை இருண்ட யுகத்தினுள் தள்ளிவிட தமிழ் அரசியல் தரப்புக்கள் சில முயற்சிக்கின்றன. இம்முயற்சிகள் தொடர்பாக விழிப்புணர்வை ஏற்படுத்தி தமிழ் மக்கள் தெரிவு செய்ய வேண்டிய சரியான அரசியற் பாதை எது என்பது பற்றி தெளிவுபடுத்தும் நோக்கில் தினக்குரல் பத்திரிகைக்கு தமிழ்த் தேசிய மக்கள் முன்னணியின் தலைவர் கஜேந்திரகுமார் பொன்னம்பலம் அவர்கள் எழுதிய தொடர் கட்டுரைகளின் தொகுப்பு இங்கு மீள் பிரசுரம் செய்யப்படுகின்றது.

சர்வதேசமானது தனது நலன்களைப் பேணுவதற்கான ஓர் கருவியாக மட்டும் தமிழ்த் தேசத்தினை பயன்படுத்த முனைகின்ற நிலையில், தமிழ்த் தேசத்தின் நலன்களும் புறக்கணிக்கப்படக்கூடாது என்பதனைக் கடந்த கட்டுரையில் தெரிவித்திருந்தேன். அத்துடன் தமிழ்த் தேசத்திடம் சர்வதேச நலன்களுக்கு எதிராகச் செயற்படும் நோக்கம் காணப்படக்கூடாது எனவும் விளக்கியிருந்தேன்.

மேலும் அப்பத்தியில், இன்றைய இலங்கைத்தீவின் அரசியல் சூழலில், சர்வதேசத்தின் நலன்களும் தமிழ்த் தேசத்தின் நலன்களும் ஒருங்கே அடையத்தக்க ஒரு புள்ளியில் இவ்விரு தரப்பும் சந்தித்தாக வேண்டும் எனவும், தமிழ்த் தேசத்தின் நலன்களும் சர்வதேசத்தின் நலன்களும் ஒருங்கே அடையத்தக்க கதான பொது வேலைத்திட்டத்தினை அடையாளப்படுத்துவதே, தமிழ் அரசியல் தலைமைகள் முன்னுள்ள முக்கிய வேலைத்திட்டமாக அமைய வேண்டும் எனவும் குறிப்பிட்டிருந்தேன்.

இவ் விடயங்களைக் கடந்த கட்டுரையில் விளக்கியிருந்த நிலையில், தமிழ்த் தேசத்திற்கும் இலங்கையில் நலன்சார் அடிப்படையில் தலையிடுகின்ற சர்வதேச சமூகத்திற்கும் இடையில், ஒரு பொது வேலைத்திட்டத்தை ஏற்படுத்தப்படுவதுவ தாயின், சர்வதேச சமூகம் தொடர்பான அணுகுமுறைகளைக் கருத்தில் கொள்ளும் போது, நாம் இரண்டு முக்கிய விடயங்கள் பற்றி ஆராய வேண்டியுள்ளது.

இதற்காக இப் பத்தியில் சிங்கள தேசிய வாதம் சர்வதேசத் தரப்புக்களை (இந்தியா, அமெரிக்கா தலைமையிலான மேற்குலகு மற்றும் சீனா தலைமையிலான தரப்பு) எவ்வாறு விளங்கிக் கொண்டுள்ளது என்பதையும், தமிழ்த் தேசியவாதம் சர்வதேசத் தரப்புக்களை எவ்வாறு விளங்கிக் கொண்டுள்ளது என்ற விடயத்தினை ஆராயவேண்டியுள்ளது.

சிங்கள தேசியவாதமும் சர்வதேசமும் சிங்கள தேசியவாதமானது சிங்கள பௌத்த நிலை நின்றே உலகத்தினை அணுகுகின்றது. இந் நிலையில் சிங்கள தேசம் சர்வதேசத் தரப்புக்களை அணுகும் உண்மைத் தன்மை என்ன என்பதனை நாம் அவதானிக்க வேண்டியுள்ளது. சிங்கள தேசம் என்பது உலகில் இலங்கைத் தீவில் மட்டுமே காணப்படுகின்றது. அது தன்னுடைய பாரம்பரியத்தினை உலகில் சுட்டிக்காட்டத்தக்க ஒரேயொரு இடமாக

இலங்கைத் தீவே காணப்படுகின்றது.

சிங்களவர்கள் தம்மை வட இந்தியாவில் இருந்து வருகை தந்த ஆரியர்கள் எனவும், அவர்களது வழித்தோன்றல்கள் எனவும் கூறிக்கொண்டாலும், இன்றைய யதார்த்தத்தில் சிங்களவர் என்றொரு இனத்தை அடிப்படையாகக் கொண்ட சிங்கள தேசம் என்பது இலங்கைத் தீவு தவிர்ந்த வேறு எந்தவொரு இடத்திலும் இல்லை.

இவற்றின் அடிப்படையிலேயே, தாம் ஒரு சிறிய இனம் எனவும், தமது இனத்திற்கு வலுச்சேர்க்கின்ற வகையில் எந்தவொரு தார்மிக ஆதரவும் பிராந்தியத்தில் இல்லை என்ற உணர்வும் சிங்களவர்களிடத்தில் உள்ளது. இந் நிலைமைகளின் அடிப்படையில் சிங்கள தேசியவாதத்திடம் பாரிய அச்ச உணர்வொன்றும் காணப்படுகின்றது.

சிங்கள இனத்தினைச் சேர்ந்த மிகப் பெரும்பான்மையினர் பௌத்தர்களாகவே உள்ளனர். மகாவம்சமானது சிங்கள பௌத்த மக்களிடத்தில் மிக முக்கியத்துவமுடையதும், அவர்களால் மதிப்பளிக்கப்பட்டு பேணிப் பாதுகாக்கப் படும் வரும் வரலாற்று ஏடும் ஆகும். உதாரணமாகக் கூறின் கிறிஸ்தவர்களுக்கு பைபிள் எந்தளவிற்கு முக்கியத்துவமுடையதோ, அந்தளவிற்கு சிங்கள பௌத்தர்களுக்கு மகாவம்சம் முக்கியத்துவமுடையதாகும்.

இவ் மகாவம்ச நூலில், பௌத்த மதத்தினை மிகத் தூய்மையான வகையில் காப்பாற்றிக் கொள்ளவேண்டுமென்ற ஓர் பொறுப்பினை புத்தபெருமான இலங்கைத் தீவில் உள்ள சிங்களவர்களுக்கு அளித்துள்ளதாகக் கூறப்பட்டுள்ளது. இவ்வாறாக பௌத்த சிங்களவரிடையே வரலாறு பற்றி பதிவு செய்திருப்பதாகக் கூறப்படும் மகாவம்சத்தில், இலங்கைக்குள் பௌத்தம் தூய முறையில் பேணப்பட வேண்டும் என புத்தபெருமானால் கூறப்பட்டுள்ளதனை, நாம் சிங்கள தேசத்தினுடைய இன்றைய நடத்தைபுடன் ஒப்பிட்டு நோக்க வேண்டியுள்ளது. இதேவேளை இந்நூலில் கூறப்பட்டுள்ள ஏனைய கருத்துக்களும் சிங்கள மக்களிடையே வேரூன்றியதாகவே உள்ளன என்பதால், அது பற்றியும் பார்வையைச் செலுத்தவேண்டியுள்ளது. இங்கே, ஏனைய கருத்துக்கள் என்பது, மகாவம்சத்தினால் உண்டான தாக்கவினை வான சிந்தனைப் போக்குகளும், நடவடிக்கைகளுமாகும்.

இந்தவகையில், இலங்கைக்குள் இருக்கக் கூடிய சிங்கள ஆட்சிக்கு, அதாவது சிங்கள அரசர்களுக்கு தென்னிந்தியாவில்

இருந்து படையெடுத்து போர்புரிந்த தமிழ் அரசர்களால் தான் ஆபத்துக்கள் ஏற்பட்டிருந்தது. அடிப்படையில், வரலாற்றில் இந்தியாவிலும் இருந்து வந்த அச்சுறுத்தல்கள் தமிழரிடம் இருந்து சிங்களதேசத்திற்கு ஏற்பட்ட அச்சுறுத்தலாகவே பௌத்த சிங்களவர்களுக்கு இன்றுவரை போதிக்கப்பட்டு வருகின்றது. வரலாறு எனக் கூறிக்கொண்டு இவ்விடயங்கள் சிங்களவர்களிடத்தில் புகட்டப்படுவதால், அவை சிங்கள மக்களிடத்தில் ஆழப்பிந்த தலையாகவே உள்ளன.

இப்படியான நிலையில், சிங்களவர்களுக்கு அச்சுறுத்தலாக இந்தியாவில் இருக்கின்ற தமிழர்களே வரலாற்று ரீதியாக இருக்கின்றனர் என கருதுகின்றனர். இதன் ஒரு தொடர்ச்சியாகவே இலங்கைத் தீவில் உள்ள தமிழ்த் தேசத்தினை சிங்களதேசம் பார்க்கின்றது.

இலங்கைத் தீவில் உள்ள தமிழ் மக்களை, சிங்கள தேசம் தென்னிந்தியாவின் தொடர்ச்சியாகப் பார்க்கின்ற நிலையில், பிராந்தியத்தில் பெரும்பான்மையாக வாழ்கின்ற தமிழர்களால் தான் விழங்கிக் கொள்ளப்படலாம் எனவும் அது சிந்திக்கின்றது. இது ஓர் கற்பனை கலந்த அச்சமல்ல. மாறாக தமது இருப்பிற்கே பேராபத்தாக மாறிவிடும் என அவர்கள் மனநிலையில் ஆழவேரூன்றியுள்ள ஓர் அச்சமாகும்.

இவ்விடத்தில் தான், சிங்கள பௌத்த தேசியவாதம் இரு முக்கிய தன்மைகளை வெளிப்படுத்துகின்றது. பிராந்தியத்தில் உள்ள தமிழர்களை ஒரு நிரந்தர எதிரியாக சிங்கள தேசம் பார்க்கிறது. அந்தவகையில் தமிழ் நாட்டில் உள்ள தமிழர்கள் ஊடாக இந்தியாவை தனது நிரந்தர எதிரியாக சிங்கள தேசம் நோக்குகின்றது. இது முதலாவது விடயமாகும்.

பிராந்தியத்தில் பெரும்பான்மையினராக இருக்கக் கூடிய தமிழர்களின் இன்னுமொரு அங்கமான இலங்கைத் தீவில் உள்ள தமிழர்களை மேலுமொரு, நிரந்தர எதிரியாக சிங்கள தேசம் நோக்குகின்றமை இரண்டாவது விடயமாகும். இந்த விடயத்தினை எனது கடந்த பத்திகளில் விர்வாகக் கூறியிருந்தேன்.

இதேவேளை, சிங்கள தேசம் தன்னால் எதிரியாகக் கணிக்கப்படும் தரப்புக்களின் நண்பர்களையும், தனது எதிரியாகப் பார்க்கும் மனநிலையுடனேயே இயங்குகின்றது. இதனை சிங்கள தேசத்திற்குள்ள மேலுமொரு குணம்சம் என நாம் கோட்டிட்டுக் காட்டமுடியும்.

அடுத்து, இலங்கைத் தீவின் சிங்கள தேசமானது மேற்குலகினையும் தனது எதிரியாகவே அர்த்தப்படுத்திக் கொள்கின்றது. இவ்வாறாக அர்த்தப்படுத்திக் கொள்வதற்கு விசேடமாக இரண்டு காரணங்களைக் கூறிக்கொள்ள முடியும். அதில் முதலாவது, தாம்(சிங்கள தேசம்) காலனித்துவப் பிடியில் இருந்து விடுபடுவதற்காக, மேற்குலகுக்கு எதிராக சிங்கள மக்களை அணிதிரட்டுவதற்காக சிங்கள தேசியவாதிகளால் பரப்பப்பட்ட சிந்தனை. அடுத்து, இலங்கைத் தீவானது காலனித்துவ ஆட்சியின் கீழ் இருந்த காலத்தில், தனது எதிரியாகக் கருதும் தமிழ்த் தேசத்திற்கு காலனித்துவ ஆட்சியாளர்கள் விசேட சலுகைகளை அளித்திருந்ததாக சிங்கள தேசம் கருதுவது ஆகும். இவற்றின்

அடிப்படையிலேயே, மேற்கினை தனது மூன்றாவது எதிரியாக சிங்கள தேசம் பார்க்கின்றது.

இறுதியாக நடைபெற்ற யுத்தத்தில், அப்பாவித் தமிழர்கள் உயிரிழப்பதைத் தடுப்பதற்காக, மேற்குலகிலிருந்து மேற்கொள்ளப்பட்ட அழுத்தங்களை கூட, சிங்கள தேசம் மேற்குலகுக்கு எதிராகக் கொண்டிருந்த சிந்தனைகளுக்கு வலுச் சேர்ப்பதாகவும், புத்துயிரளிப்பதாகவுமே உள்ளது என்பதை சிங்கள அடிப்படை வாதிகள் வெளியிட்ட கருத்துக்களிலிருந்து அறியமுடிகிறது. இந்த தருணத்திலேயே, மேற்குலகமானது புலிகளுக்கு சார்பானது என்ற வலுவான கருத்தை சிங்கள தேசியவாதமானது முன்வைத்து வருகிறது. இதனை இன்னும் விளக்கமாகக் கூறுவதனால், மேற்குலகமும் புலிகளும் ஒன்று அல்லது மேற்குலகமென்பது புலிகளின் மறுபக்கம் என்ற கருத்தையே சிங்களத் தேசியவாதம் ஆணித்தரமாக சிங்கள மக்களிடத்தில் உருவாக்கியிருந்தது. இதுவே, இறுதியாக இடம்பெற்ற போரின் போது, போர்நிறுத்தத்தை கோரிய மேற்குலகை, புலிகளை காப்பாற்றுவதற்கான முயற்சிகளை முன்னெடுப்பதாக கூறி, மேற்குலகமானது சிங்கள தேசத்தின் எதிரி என்ற கருத்தை சிங்கள மக்களை ஏற்க வைத்தது.

இவ்வாறான கோணத்தில் பார்க்கையில், சிங்களத் தேசத்தின் இந்தியாவிற்கு எதிரான போக்கும், மேற்குலகிற்கு எதிரான போக்கும் கூர்மையடைந்துள்ளதுடன், ஆழ்மனத்து எதிர்மறைப் பதிவாகவும் புரையோடிப்போயுள்ளது.

எனினும், சிங்களத் தேசத்திடம் காணப்பட்ட இந்தியாவிற்கும், மேற்குலகிற்கும் எதிரான போக்கு, காலாகாலமாக சிங்களத் தேசத்தினை ஆட்சியெய்த வர்களால் மட்டுப்படுத்தப்பட்டே வந்திருக்கின்றது. இவ்வாறு மேல்மட்ட சமூகமும், ஆட்சியாளர்களும் எவ்வாறாக மட்டுப்படுத்தப்பட்டனர் என்றுபார்த்தால், அதில் ஒன்று சிங்கள தேசத்தின் பதவியில் இருந்த மேல்மட்ட வர்க்கத்தினர்கள் மேற்குலகிற்குச் சார்பாக இருந்துள்ளனர். இதற்கு, பதவியிலிருந்த மேல்மட்ட வர்க்கத்தினரின் மேற்குலக கற்கைநெறிகளும் காரணமாகும். அவ்வாறிருந்த போதும், சிங்கள தேசமானது, மேற்குலகை ஒரு எதிர்ப்புச் சக்தியாகவே பார்த்து வருகிறது. அதேவேளை, பதவியில் இருந்த மேல்மட்ட வர்க்கத்தினர் உட்பட்ட சிங்கள தேசமானது இந்தியாவுக்கு எதிரான நிரந்தரப் போக்கையே கடைப்பிடித்து வருகின்றது. இது இந்தியா பிரயோகித்த அழுத்தங்களினால் கட்டுப்படுத்தப்பட்டது. ஆயினும், தற்போதைய சிரீலங்கா அரசாங்கத்தின் காலத்தில் எல்லை மீறியுள்ளது.

இலங்கைத் தீவின் சிங்களத் தேசத்தினைப் பொறுத்தவரையில், தான் எதிரிகளாகக் கருதிக் கொள்கின்ற தரப்புக்களுக்கு (இந்திய, அமெரிக்கா தலைமையிலான மேற்கு) அப்பாற்பட்ட நாடுகளுடன் விரும்பி சார வேண்டிய தன்மையே உள்ளது. இந்த வகையிலேயே இந்தியா, அமெரிக்கா போன்ற நாடுகளுக்கு நிகரான சக்திமிக்க நாடான சீனாவுடனும், அதன் நட்பு நாடுகளுடனும் உறவுகளை வலுப்படுத்தி வருகிறது. சர்வதேசம் நோக்கிய சிரீலங்காவின் இவ் இராஜதந்திர அணுகுமுறையை

(16ஆம் பக்கம் பார்க்க)

வணக்கம்... வணக்கம்... என்ன நடக்குது உங்கால் பக்கம்.

நான் கல்வயல் கனகசிங்கம்.

மகிந்தர் மாகாண சபை தேர்தல் பற்றி இன்னும் அறிவிப்பே விடேல்லயாம். அதுக்குள்ள இஞ்சால் ஆளாளுக்கு வேட்டியள உருவியெடுத்துக் கொண்டு அங்கை, இஞ்சையெண்டு திரியினம் பாருங்கோ. நானோ முதலமைச்சர், நீயோ முதலமைச்சரெண்டு ஒரே குத்துப்பாடெண்டு கிடக்குதாம்.

மாகாண முதலமைச்சர் கனவோட இலகு காத்த கிளிபோல காத்துக் கொண்டிருந்த பலரும், சொல்லாமல் கொள்ளாமல் ஐயாவொரார் பின் கதவால் களத்தில் குதிக்கிறார் என்ற செய்தி கேட்டு அதிர்ந்து போயிருக்கினமாம். உவருக்கு என்ன தகுதி இருக்கு என்றும் கேள்வி வேற கேக்கினமாம். மாகாண சபை தேர்தல் வடக்குப் பக்கம் நடக்குமோ, இல்லையோ கன தலையன் கோவிச்சுக் கொண்டு வெளியில போய்விடும் போல கிடக்குது. வெளியில தெரியாட்டியும் உள்ளுக்கு அதுவும் 'தமிழ் அரசு' அமைக்க புறப்பட்டவையுக்குள்ளதானாம் போட்டி உச்சம். என்னடா எண்டால் 13 இல போட்டியிட்டு ஒற்றையாட்சி அரசமைப்பை எப்பிடி ஸ்ரோங் ஆக்கிறது எண்டதில் போட்டாபோட்டி, பிடுங்குப்பாடு நாய்ப்பாத பாடாம்.

அதுக்குள்ளயும் முதலமைச்சர் கனவில தொழில விட்டுட்டு ஊரோட வந்த ஆக்கெல்லாம் உந்த அரசியலே வேண்டாமெண்ட மனநிலைக்கு வந்திட்டினமாம். அந்தாவருகுது, இந்தாவருகுது இருந்த தேர்தல் அறிவிப்பு கிட்டக்கிட்ட, இப்பிடி புடுங்குப்பாடெண்டால், அறிவிப்பு உத்தியோக பூர்வமாக அறிவிச்சா என்ன நடக்குமோ? பொறுத்திருந்து வழமை போல வேடிக்கையை பாப்பம்.

அவங்கள் அரசாங்கப் பக்கம் தெளிவா இருக்கிறாங்கள் எங்கட தமிழ்த் தேசிய மக்கள் முன்னணிக்காரர் சொல்லுற மாதிரி ஒண்டுமே இல்லாத உந்த மாகாண சபையை வைத்து என்ன நாக்கு வளிக்கப் போறாங்களாமே. எஞ்சிக் கிஞ்சி கொஞ்ச நஞ்சமிருந்ததையும் "திவிநெரும" என்று பேர் போட்டு உருவி எடுத்துப் போட்டாங்கள். தேர்தல் அறிவிக்கிறதற்குள்ள மிஞ்சியிருக்கிற கோவணைத்தையும் உருவிப்போட்டு படங்காட்டுவாங்கள் பாருங்கோ. ம்... அதுக்கும் விளக்கம் சொல்லி எழுத கொஞ்சம் விளக்கெண்ணை பூசிக் கொண்டு பேனையோட திரியுங்கள் பாருங்கோ..

என்னப் பொறுத்த வரையில மக்கள் முன்னணிக்காரர் சொல்லுற மாதிரி மாகாணசபையை ஏற்றுப்போட்டியிட்டால் அது தமிழ்ச் சனத்தினர் சவப்பெட்டிக்கு அடிக்கிற கடைசி ஆணி பாருங்கோ.. 1987ம் ஆண்டு இந்திய இலங்கை ஒப்பந்தத்தை அடுத்து உருவான மாகாண சபையை அப்பவே தமிழ்த் தரப்புக்கள் தெளிவா விளக்கி நிராகரிச்சிட்டினம் இப்ப 25 வருசம்

கடந்து அதுக்கு இவை புது இரத்தம் ஊட்டப் போகினமாம். செத்த கிளிக் கு சிருங்காரம் பண்ணுற கதைதான் எதிர்காலத்துல வரப்போற சந்ததியினர் சாபத்திலிருந்து தப்போணுமெண்டா ஒரேயொரு வழி இருக்கு. ஒரு பொது வேட்பாளரை நிறுத்துறது தான். நாலெழுத்துப்படிச்ச தமிழ்த் தேசியத்தில் உறுதியான பற்றோட இருக்கிற ஓராளை பிடிச்சு நிப்பாட்டட்டும் நாங்கள் மாகாண சபையை ஏற்றுக்கொள்ள வில்லை. ஆனால் தேவையில்லாத ஆக்கினர் கைக்கு அது போறதை தடுக்கத்தான் பொது வேட்பாளர்



நையாண்டி கல்வயல் கனகசிங்கம்

கனவுகள் மெய்ப்பட வேணும் பாருங்கோ

எண்டு சொல்லட்டும் அதுல இருக்கிற நியாயத்தை சனமும் தெளிவாகப் புரிஞ்சுகொண்டு பெருவாரியாக வோட்டுப் போடுங்கள்.

ஆனால் எதிர்கால சந்ததியினர் கோபத்திற்கு ஆளாகக் கூடாதெண்டு நினைச்சு முடிவெடுத்து, எசமான்களினர் கோபத்துக்கு ஆளாக உவையள் தயாரா என்பதுதான் இப்ப உள்ள கேள்வி. எஜமான்களினர் கோபத்திற்கு ஆளாகினால் தங்கட சுகபோகங்கள் எல்லாத்தையும் இழக்க வேண்டி வரும் எண்டது அவைக்கு நல்லா தெரியும். அதால், இனம் எக்கேடு கெட்டாலும் அவை ஒரு நாளும் இன நலன்கருதி ஒரு முடிவு எடுக்கமாட்டினம். வேணுமெண்டா பொறுத்திருந்து பாருங்கோவன்.

இஞ்சால் அரசாங்கப்பக்கமும் தேர்தல் பற்றி ஒரே குழப்பம் போல கிடக்குது மத்தியில் கூட்டாட்சி மாநிலத்தில் சுயாட்சி எண்ட அமைச்சர் இப்ப பேச்சு மூச்சைக்காணெல்ல ஏற்கனவே வடக்கு - கிழக்கு இணைந்தது எண்டதை மனுசன் இப்ப லீசிங்கில வாடகைக்கு விட்டுட்டுது மாநிலத்துல சுயாட்சி எண்டா அவருக்கே விளக்கமிருக்குதேர் தெரியேல்லை ஆனாலும் மனுசனுக்கு முதலமைச்சர் கனவு கிடக்குது. ஆனால் அரசாங்கப்பக்கம் அதைப்பற்றி மூச்சுப்

பேச்சைக் காணெல்லை முதலமைச்சர் வேட்பாளரெண்டு யாரையும் முன்னிறுத்திறதில்லையெண்ட நிலைப்பாடுதானாம். அதுக்குள்ள மாஸ்டரும், பாதுகாப்பு சம்பந்தப்பட்ட வரை சந்திச்சுப் போட்டு ஒரு பக்கம் சிரிப்பாய் திரியிறாராம். பாவம் எங்கட சனம் தான் நடுறோட்டுல நிக்குதுகள்.

இதுகிடக்க உந்த கூட்டமைப்புக்குத்துப்பாடு காதுகுடுத்து கேக்கேலாத அளவு உச்சத்துல நிக்குது. ஆளாளுக்கு அகப்பட்டதெல்லாம் தூக்கிக் கொண்டு அறிக்கை விட்டுக் கொண்டிருக்கினம். நாங்கள் தான் எல்லாத்திலயும் முதலிடமெண்டு முன்னுக்கு நிக்கினம் தமிழரசு அமைக்க வெளிக்கிட்டவை தமிழ்த் தேசிய கூட்டமைப்பினர் பேரால கிடைக்கின்ற மொத்த அறுவடையையும் பெற்றுக் கொண்டு 13 ஆம் திருத்தத்தை ஆதரிக்கிறதன் மூலம் இந்திய இலங்கை ஒப்பந்தத்தையும் பாதுகாத்து இந்தியாவையும் மகிழ்ச்சிப் படுத்திக் கொண்டு, மறுபக்கத்தில் 13 ம் திருத்தத்திற்குள்ள தமிழ் அரசியலை முடக்கி, ஒற்றையாட்சி அரசியலமைப்பை பலப்படுத்துறதுக்கு முண்டு கொடுத்து ராஜபக்ச அரசை மகிழ்ச்சிப் படுத்திக் கொண்டு, ஏனைய கட்சிகளை எல்லாம்

செய்யப்பாக்கினம். ஆனால் தங்கட நிலைப்பாட்டை ஆணித்தரமாக விளக்கி அவையளையும் வாயடைக்க வச்சிட்டினம்.

மக்கள் போராட்டம் எண்டால் அது தமிழ்த் தேசிய மக்கள் முன்னணியின ரால் தான் ஏலும் எண்டது வந்திட்டுது ஏட்டிப் போட்டியாய் போராட்டம் நடத்த வெளிக்கிட்டு கிடக்குறதையும் போட்டுடைக்கிறது கூட்டமைப்புக்காரரினர் வேலையாய்ப் போச்சு ஏற்கனவே செல்வா தூபியில ஏட்டிக்குப் போட்டியா போராட்டம் அறிவிச்சு இலையான் கலைச்சது தான் மிச்சம்.

இப்பவும் பாருங்கோவன் ஏட்டிக்குப் போட்டியாக வலி வடக்கு சனத்தினர் நிலப்பிரச்சினைக்கு போராட்டம் எண்டு வெளிக்கிட்டு இழுத்து மூடியாச்சு முன்னணிக்காரர் கச்சேரிக்கு முன்னால் போராட்டம் எண்டு அறிவிக்க இவங்கள் தெல்லிப்பளையில் தொடர் உண்ணாவிரதப் போராட்டமெண்டு அறிவிச்சாங்கள். சனமும் ஆதங்கத்துல எங்கட காணியை காப்பாற்ற வேணு மெண்டு வந்து குவிஞ்சுதுகள் உண்ணா விரதமோ ஆர்ப்பாட்டமோ எதெண்டே முடிவெடுக்காமல் கொட்டுற வெயிலுக்குள்ள சனத்தை குந்தியிருக்க வைச்ச 12 மணிபோட எல்லாத்தையும் முடிச்சுப் போட்டுப் போட்டினம். வருத்தம் வாங்கிக் கொடுத்தது தான் மிச்சம்.

முதல்ல சனத்தினர் உணர்வுகளை மதிக்க கற்றுக் கொள்ளணும். எப்பாடு பட்டாலும் உணர்வுகளை மருங்கடிச்சு கதிரைகளைப் பிடிச்சால் சரி எண்டு இருக்கக் கூடாது தெல்லிப்பளை ஆர்ப்பாட்டம் முடிஞ்சு திரும்பேக்க கூட்டமைப்பினர் உதிரி ஒண்டு சொல்லுது இனியென்ன மாகாண சபை வெற்றிதானெண்டு

யாழ்ப்பாண ஊடக அமையத்தில் நடந்த பத்திரிகையாளர் மாநாடு ஒன்றில ஒரு பொடியன் சிவஞானத்தாரைப் பார்த்து கேள்வி கேட்டவனாம். இந்த தமிழ்த் தேசிய மக்கள் முன்னணிக்காரர் கூட்டமைப்பைப் போட்டு உரி உரியெண்டு உரிக்கிறார்களே நீங்களோ மூச்சுக்கூட காட்டுறியளே இல்லையெண்டு அதுக்குப் பின்னால் இருந்து இன்னொரு பேப்பரகாரப் பெடியன் சொன்னானாம் அவங்கள் உண்மையைத்தானே போட்டுறிக்கிறாங்கள் பிறகென்ன வியாக்கியானம் உவை சொல்லுறதெண்டு.

முன்னணி காற்ற் கூட்டமைப்பை போட்டு வாங்கிறதை பொறுக்க முடியாம முதலமைச்சர் வேட்பாளர் (மாஸ்டர்)ரும் எல்லே கொதிச்சுப் போய் இருக்கிறாராம். என்ன விசுவாசம். எல்.எல்.ஆர்.சி பரிந்துரைகளை அமுல்படுத்தினால் தமிழ் மக்களினர் அபிலாசைகள் எல்லாம் பூர்த்தி செய்யப்படும் என்று 47 நாட்டுக்கும் கடிதம் எழுதி, தனர் எஜமான சர்வதேச விசாரணை நெருக்கடியில இருந்து காப்பாற்றின கூட்டமைப்பை பாதுகாக்க வேணும் எண்ட மாஸ்டரினர் கடமையுணர்வை கண்டியளோ.

யாழில் முஸ்லிம்கள் ஆர்ப்பாட்டம்

பயங்கரவாதத் தடுப்பு பொலிஸாரால் கைது செய்யப்பட்டு தடுத்து வைக்கப்பட்டிருந்த தமிழ் முஸ்லிம் கூட்டமைப்பின் தலைவர் அசாத் ஸாலியை விடுதலை செய்யக் கோரி யாழ்ப்பாணத்தில் வசிக்கும் முஸ்லிம் மக்கள் பள்ளி வாசலில் கூடி கடந்த 10-05-2013 அன்று ஆர்ப்பாட்டம் செய்திருந்தனர். இதன்போது பேரினவாத அரசிற்கு கூஜா தூக்கும் முஸ்லிம் அரசியல் வாதிகளே கூஜா தூக்குவதை நிறுத்து, முஸ்லிம்களின் உரிமைக்காக குரல் கொடுப்பவன் பயங்கரவாதியா, பொதுபல சேனா கருத்துரைத்தால் ஜனநாயகம் முஸ்லிம்கள் கருத்துரைத்தால் பயங்கரவாதமா, முஸ்லிம்களின் பள்ளிசாலைகளை உடைத் தவர்களை அரசே எந்த சட்டத்தின் கீழ் கைது செய்யப் போகிறாய்? போன்ற சுலோங்களைத் தாங்கியவாறு போராட்டத்தில் ஈடுபட்டனர்.



ஜெனிவா தீர்மானம் தமிழ் மக்களுக்கு

- நேர்கண்டவர் - சி.அ. யோதிலிங்கம்

கேள்வி : ஜெனிவா தீர்மானம் பலத்த ஏமாற்றத்தினைத் தந்துள்ளது என ஒரு கருத்து நிலவுகின்றது. இது பற்றி நீங்கள் என்ன கருதுகின்றீர்கள்?

பதில் : ஜெனிவா தீர்மானம் வெறுமனவே ஏமாற்றத்தினை மட்டும் தரவில்லை. அது தமிழ் மக்களுக்கு மிகுந்த ஆபத்தைத் தரக்கூடியதாகவும் உள்ளது. இதனாலேயே நாம் அதனை நிராகரித்தோம். நாம் இந்த நிராகரிப்பு தீர்மானத்தை எடுப்பதற்கு பிரதானமாக மூன்று காரணங்கள் உண்டு.

முதலாவது காரணம் 2012ம் ஆண்டு தீர்மானத்தைப் போலவே மீண்டும் ஒரு தடவை ஸ்ரீலங்கா அரசாங்கத்தைப் பொறுப்புக்கூறும் உள்ளக விசாரணையை நடாத்துமாறு அது கேட்டுள்ளது. ஸ்ரீலங்கா அரசு இன்று மிகப்பெரும் இன அழிப்புக் குற்றவாளி. சர்வதேச சமூகமே இக் குற்றத்தை சுமத்தியுள்ளது. இந் நிலையில் அதே குற்றவாளியிடம் தன்னுடைய குற்றத்தைப் பற்றி விசாரிக்குமாறு கேட்பது இயற்கை நீதிக்கு முரணான விடயமாகும்.

ஒரு பேச்சுக்கு உள்ளக விசாரணையைப் பற்றி யோசித்தாலும் அவ்வாறான விசாரணையை நடாத்துவதற்கு பொலிஸ், நீதிமன்றம் என்கின்ற இரண்டு விடயங்கள் முக்கியமானவையாகும். இன்று இன அழிப்புக் குற்றவாளியாக இராணுவம் மட்டுமல்ல காவல்துறையும் இருக்கின்றது. காவல்துறை குற்றவாளியல்ல என நாம் கருதினாலும் இன்று பாதுகாப்பு அமைச்சின் கீழ் தான் பொலிஸ் திணைக்களமும் உள்ளது. எனவே பொலிஸ் எவ்வளவு தூரம் சரியான விசாரணையை நடாத்தும் என்பது சந்தேகத்திற்குரியதே. அதன் விசாரணை கேளிக்கையாகவே அமையும்.

நீதிமன்றத்தினைப் பொறுத்தவரை இன்று பிரதம நீதியரசராக பதவி வகிப்பவர் சென்ற வருடம் ஜெனிவாவில் ஸ்ரீலங்கா அரசினை தீவிரமாக நியாயப்படுத்தி செயற்பட்டவர் ஆவார். அப்போது அவர் சட்டமா அதிபராக இருந்தார். எனவே அவர் தலைமை வகிக்கின்ற நீதிமன்றம் நேர்மையான விசாரணையை நடாத்தும் என எதிர்பார்க்க முடியாது.

உண்மையில் உள்ளக நிலைமைகளைப் பார்க்கின்றபோது உள்ளக விசாரணை என்ற பேச்சுக்கே இடமில்லை. இது அனைவருக்கும் வெளிப்படையாகத் தெரிந்த விடயம். இதனை நன்றாக தெரிந்த பின்னரும் கூட ஜெனிவா பிரேரணை உள்ளக விசாரணையைக் கோரியிருப்பது இனப்படுகொலைக்கு உள்ளாக்கப்பட்ட, தொடர்ந்து உள்ளாக்கப்பட்டு வருகின்ற தமிழ் மக்களை அவமானப்படுத்துவதாகவே அமையும்.

இரண்டாவது காரணம் இந்தத் தீர்மானம் சென்ற வருட தீர்மானத்தைப் போல நல்லிணக்க ஆணைக்குழு அறிக்கையை நல்லிணக்கத்தை ஏற்படுத்துவதற்கான மையப்பொருளாக ஆக்கியுள்ளது. இத்தனைக்கும் நல்லிணக்க ஆணைக்குழு உருவாக்கப்பட்ட போது சர்வதேச சமூகமே அதனை நிராகரித்திருந்தது. இந் நிராகரிப்பிற்கு பிரதானமாக பின்வரும் மூன்று காரணங்களை அது கூறியிருந்தது.

1. நல்லிணக்க ஆணைக்குழு உறுப்பினர்கள் வெளிப்படையாகவே அரசாங்கத்திற்கு சார்பானவர்கள்.

2. நல்லிணக்க ஆணைக்குழுவின் அதிகார எல்லைகள் மிகவும் குறுகியவையாகும்.

3. மக்கள் சுதந்திரமாக சாட்சியம் வழங்குவதற்கான பாதுகாப்பு கழல் இல்லாமல் இருந்தது.

நல்லிணக்க ஆணைக்குழுவின் விசாரணைகளுக்கு வருமாறு இலங்கை விரும்பிக் கேட்ட போதும் கூட சர்வதேச மன்னிப்புச்சபை, மனிதவரிமைகள் கண்காணிப்பகம் போன்ற மனிதவரிமை நிறுவனங்கள் புறக்கணித்திருந்தன. இவ்விசாரணை செயற்பாடுகளை ஒரு பம்மாத்து எனவும் விமர்சித்திருந்தன. தாயகத்தில் தமிழ்தேசியக்கூட்டமைப்பு

இதனை புறக்கணித்திருந்தது.

தமிழ்தேசியமக்கள் முன்னளியினரான நாமும் புறக்கணித்திருந்தோம். பெரும்பான்மையான தமிழ் மக்களும் புறக்கணித்திருந்தனர். சாட்சியம் அளிக்கச் சென்றவர்களையும் கூட ஒழுங்காக சாட்சியமளிக்க விடாத நிலையும் இருந்தது. இவ்வாறு சர்வதேச சக்திகளாலும், தாயக சக்திகளினாலும் நிராகரிக்கப்பட்ட நல்லிணக்க ஆணைக்குழுவின் அறிக்கையினை தான் நல்லிணக்கத்திற்கு மையப்பொருளாகப் பயன்படுத்த வேண்டும் என ஜெனிவா பிரேரணை கோருகின்றது.

இதிலுள்ள ஆபத்தான விடயம் நல்ல பரிந்துரைகள் என சிலவற்றைக் காட்டினாலும் நல்லிணக்க ஆணைக்குழு அறிக்கையின் அடிப்படையான அதன் இறுதி இலக்கு எந்தவொரு மாகாணமும் இனம் சார்ந்தவையாக இருக்கக் கூடாது என்பதாகும். அறிக்கையின் உண்மையான நோக்கம் முழு இலங்கையையும் சிங்களமயமாக்குவதே.

மூன்றாவது காரணம் 13வது திருத்தத்தினை ஜெனிவா பிரேரணை வரவேற்றுள்ளமையாகும். தமிழ் மக்களைப் பொறுத்தவரை இதுவும் மிகவும் ஆபத்தானது. தமிழ்தேசிய பிரச்சனைக்கு தீர்வாக 13வது திருத்தத்தினை முன்வைப்பதன் மூலம் அதற்குள் தமிழ் அரசியலை முடக்குவதற்கு முயற்சிக்கப்படுகின்றது. 13வது யாப்பு திருத்தம் தமிழ் மக்களின் அபிமானசகளைத் தீர்க்க எந்த வகையிலும் உதவப்போவதில்லை. 13வது திருத்தத்தின் படி மாகாணசபைகளுக்கு எந்தவித சுயாதீனமும்

அனைக்காலமாக முழுமையான சிங்களமயமாக்கல் செயற்பாடுகளில் அரசாங்கம் ஈடுபட்டு வருகின்றது. சிங்கள மக்களுக்கு இது நன்றாகத் தெரியும். இதனால் சிங்களமயமாக்கலை அடிப்படையாகக் கொண்டு அதனை தீவிரத்துடன் மேற்கொள்ளும் ஒரு அரசாங்கத்தை வீழ்த்த சிங்களமக்கள் முனைவார்கள் என்பது எதிர்பார்க்கக்கூடியதல்ல.

கிடையாது. மத்திய அரசில் தங்கியிருக்கும் நிலையே உண்டு. ஏற்கனவே நடைமுறையில் செயற்பட்ட வடகிழக்கு மாகாணசபையும், தற்போது செயற்பட்டுக் கொண்டிருக்கின்ற கிழக்கு மாகாணசபையும் இதற்கு நல்ல எடுத்துக்காட்டு. மத்திய அரசிடம் இருந்து வழக்கி வருகின்ற அதிகாரங்கள் கூட ஆளுனரிடம் உள்ளதே தவிர மாகாண அமைச்சரவையிடம் ஒப்படைக்கப்படவில்லை. கிழக்கு மாகாண முன்னாள் முதலமைச்சர் சிவநேசதுரை சந்திரகாந்தன் ஒரு "பீயோனை நியமிக்கின்ற அதிகாரம் கூட தனக்கு இல்லை" என ஒப்பாரி வைத்திருந்தார். அரசியல் ரீதியாக 13வது திருத்தம் தமிழ் மக்களின் இறைமையினையோ சுயநிர்ணய உரிமையினையோ கணக்கில் எடுத்துக்கொள்ளாத ஒன்றாகும்.

கேள்வி : 13வது திருத்தத்தை அமுல்படுத்தக் கூட அரசு பின்னடிக்கின்றதே. இது பற்றி என்ன கூறுகின்றீர்கள்?

பதில் : தமிழ் மக்கள் இது விடயத்தில் மிகவும் அவதானமாக இருக்க வேண்டுமென்றே நான் கருதுகின்றேன். சிங்கள மக்கள் விரும்பவில்லை என்பதற்காக அதனை நல்லது என நினைக்கக் கூடாது. ஜெனிவா தீர்மானத்தை அரசாங்கம் எதிர்க்கின்றது என்பதற்காக அதனை தமிழ் மக்களுக்கு சார்பான விடயம் எனக் கருதக்கூடாது. எல்லா விடயங்களையும் தமிழ் மக்களின் நலன்களில் இருந்தே நாம் நோக்க வேண்டும்.

சாதாரண சிங்களமக்கள் 13வது திருத்தத்தையும், மாகாணசபை முறையையும் நிராகரிப்பதற்கு காரணம் அவர்களிடம் ஆதிக்கம் செலுத்தும் இனவாதமே. இனவாதம் ஊட்டப்பட்ட

அரசியல் நலன்கள் பாதுகாக்கப்படும் என்ற உத்தரவாதங்களே ஒப்பந்தத்தின் இணைப்புக்களில் காணப்பட்டன.

தமிழ்த் தேசியமக்கள் முன்னளியின் தலைவர் கஜேந்திரகுமார் பொன்னம்பலம் அவர்கள் பொங்குதமிழ் இணையத்தளத்திற்கு வழங்கிய சிறப்பு நோக்கணம்.

சிங்கள மக்கள் இலங்கைத்தீவு சிங்கள மக்களுக்கு மட்டும் உரியது எனக் கருதுகின்றனர். இதனால் தோற்றுப்பட்டு நிலையில் கூட ஒரு தீர்வு தமிழ் மக்களுக்கு வழங்கப்படுவதை அவர்கள் ஏற்றுக்கொள்வதில்லை. தமிழ்மொழி விசேட மசோதா சட்டம் தொடக்கம் பண்டாரநாயக்காவின் பிராந்திய சபைகள், டட்டி சேனநாயக்காவின் மாவட்ட சபைகள், ஜே.ஆர்.ஜெயவர்த்தனாவின் மாவட்ட அபிவிருத்திச் சபைகள், இந்திய அனுசரணையில் உருவான மாகாண சபைகள் என எல்லாவற்றையும் எதிர்ப்பதற்கு இப்பச்சை இனவாதமே காரணமாகும். மகிந்தரின் அரசாங்கத்திற்கு 13வது திருத்தத்திற்குள் ஒன்றுமில்லை என நன்றாகத் தெரியும் எனினும் அவரது அரசாங்கமும் ஒரு இனவாத அரசாங்கம் தான். இதுவும் தோற்றுப்பட்டு நிலையிலுள்ள ஒரு தீர்வைக் கூட விரும்பவில்லை என்பதும் உண்மையே. எனினும் இவற்றிற்கு அப்பால் 13வது திருத்தத்தினை அது நிராகரிப்பதற்குக் காரணம். அது இலங்கை - இந்திய ஒப்பந்தத்தில் தொங்கிக்கொண்டு இருக்கின்றமையே ஆகும். மகிந்தரின் அரசாங்கத்தின் நோக்கம் இலங்கை-இந்திய ஒப்பந்தத்தில் இருக்கக்கூடிய இந்திய சார்பான புகோள் அரசியல் ஆதிக்கத்திலிருந்து இலங்கையை எப்படியாவது மீட்பதாகும். இதனை மேற்கொள்வதற்கு 13வது திருத்தத்தை இல்லாமல் செய்தல் வேண்டும். இதனுடாக இலங்கை - இந்திய ஒப்பந்தத்தை இல்லாமல் செய்யமுடியும். இங்கு நாம் தெளிவாக இருக்கவேண்டும். 13வது திருத்தத்தில் எதுவும் இல்லையாததால் சிங்களம் எதிர்க்கின்றது என்பதற்காக நாம் அதனை ஏற்கமுடியாது.

கேள்வி : இலங்கை-இந்திய ஒப்பந்தத்தை முழுமையாக இல்லாமல் செய்யும் நோக்கம் மகிந்தருக்கு இருக்கின்றது என நீங்கள் கருதுகின்றீர்களா?

பதில் : ஆம், நிச்சயமாக

கேள்வி : அப்போ நீங்களும் அதனை எதிர்ப்பதன் மூலம் இலங்கை - இந்திய ஒப்பந்தம் இல்லாமல் போவதை விரும்புகின்றீர்களா?

பதில் : நாம் ஒன்றை மிகத்தெளிவாகச் சொல்ல விரும்புகின்றோம். தமிழ்த் தேசிய மக்கள் முன்னளி இந்தியாவின் எதிரியல்ல. இந்தியாவை ஒருபோதும் நாம் எதிரியாக பார்க்கவில்லை. சர்வதேச நாடுகள் தங்கள் தங்கள் நலன்களின் அடிப்படையில் தான் வெளியுறவு விடயங்களில் செயற்படும் என்பதை நாம் ஏற்றுக்கொள்கின்றோம். இது இந்தியாவிற்கு மட்டுமல்ல எல்லா நாடுகளுக்கும் பொருந்தும்.

இலங்கை - இந்திய ஒப்பந்தம் கைச்சாத்திட்டுவதற்கு முன்னர் இலங்கை ஜே.ஆர்.ஜெயவர்த்தனாவின் ஆட்சியின் கீழ் அமெரிக்க ஆதிக்க வட்டத்திற்குள் செல்லத் தொடங்கியது. இந்தப் போக்கில் ஒரு மாற்றத்தை ஏற்படுத்தி இலங்கையை இந்தியாவின் செல்வாக்கு வட்டத்திற்குள் கொண்டு வருவதற்கு இந்தியா முயன்றது. இதன் அடிப்படையிலேயே தமிழர் அரசியலை ஆதரித்ததோடு ஆயுதப்போராட்டத்திற்கும் உதவியது. இவற்றினூடாக இலங்கையரசின் இருப்பிற்கே ஆபத்தை உருவாக்கி இலங்கையைத் தனது செல்வாக்கு வட்டத்திற்குள் கொண்டு வந்தது. இந்த செல்வாக்கு வட்டத்தை உறுதிப்படுத்தும் ஆவணம் தான் இந்திய - இலங்கை ஒப்பந்தமாகும். இந்தியாவின் புவியார்

தமிழ்மக்களினுடைய விடுதலைப் போராட்டங்களைப் பயன்படுத்தி தன்னுடைய நலன்களைப் பாதுகாத்துக் கொண்ட இந்தியா தமிழ்மக்களுக்கு எதுவும் கொடுக்காமல், ஆனால் கொடுக்கப்படுவதாகக் காட்டிக் கொண்டு தமிழ் மக்களை சமாளிப்பதற்காகவே 13வது திருத்தத்தை கொண்டு வருவதற்குத் துணை நின்று.

இது விடயத்தில் எங்களுக்கு இருக்கின்ற கவலை தமிழர் அரசியலைப் பயன்படுத்தி தங்களது நலன்களைப் பாதுகாத்துக் கொண்ட இந்தியா தமிழ்மக்களை நடுத்தெருவில் விட்டுவிட்டதென்பதே.

எங்களுடைய நோக்கம் இலங்கை - இந்திய ஒப்பந்தத்தை எதிர்ப்பதல்ல. அரசியல் தீர்வு என்ற பெயரில் எம்மீது திணிக்கப்பட்ட 13வது திருத்தத்தினை அடியோடு நிராகரிப்பதே. இந்தியா தனது புவியார் நலன்களைப் பேணுவதற்காக இந்திய இலங்கை ஒப்பந்தத்தில் உள்ளடக்கியிருக்கும் சரத்துக்கள் பற்றி எமக்கு கவலையிலலை. ஆனால் தமிழ் மக்களுக்கு அவர்களை அழிவில் இருந்து பாதுகாக்கக் கூடியதான ஓர் தீர்வினை இந்தியா பெற்றுத்தர வேண்டும். அதாவது தமிழ்த் தேசத்தை அங்கீகரிக்க வேண்டும் என்பதுதான் எமது கோரிக்கை.

கேள்வி : நீங்கள் இப்படிச் கூறினாலும் தமிழ்த் தேசியக் கூட்டமைப்பு ஜெனிவாப் பிரேரணையை வரவேற்றிருப்பதோடு நல்லிணக்க ஆணைக்குழுவின் அறிக்கை 13வது திருத்தம் என்பவற்றையும் ஆதரித்துள்ளதே.

பதில் : இவை உண்மைதான். தமிழர்களுக்கு மிகவும் ஆபத்தான இவ்விடயங்களை தமிழ்த் தேசியக் கூட்டமைப்பு ஆதரிக்கின்றது. தமிழ்த் தேசியக் கூட்டமைப்பிற்கென சொந்த நிகழ்ச்சிநிரல் எதுவும் கிடையாது. அது இந்தியாவினதும், அமெரிக்கா தலைமையிலான மேற்குலகினதும் நிகழ்ச்சிநிரல்களின் படியே இயங்குகின்றது. இதனால் தான் அதனை ஆதரிக்கின்றது.

தமிழ் மக்களின் நலன்களில் இருந்து கொண்டு இந்திய, மேற்குலக நிகழ்ச்சி நிரல்களை அணுக வேண்டுமே தவிர அவர்களின் நிகழ்ச்சி நிரல்களை தமிழ் மக்களிடம் விற்பதற்கு முனையக் கூடாது. தமிழ்த் தலைமையின் பொறுப்பும் அதுவல்ல. நாம் இந்த விடயங்களை மக்கள் மத்தியில் கொண்டு செல்கின்றோம். கூட்டமைப்புச் செல்லும் பாதையின் ஆபத்துக்களையும், விளைவுகளையும் தெளிவாக மக்களிடம் கூறி வருகின்றோம். இதற்குமேல் மக்கள் தான் முடிவு எடுக்க வேண்டும்.

கேள்வி : ஜெனிவா தீர்மானம் இப்படித்தான் நீர்த்துப் போகாமென முன்னரே நீங்கள் எதிர்பார்த்தீர்களா?

பதில் : நாம் எதிர்பார்த்தே இருந்தோம். இலங்கையில் நல்லிணக்கத்தையும், பொறுப்புக் கூறுதலையும் கொண்டுவருவதற்காக இந்தத் தீர்மானம் மேற்கொள்ளப்படவில்லை. மாறாக இந்தியாவினதும், மேற்குலகத்தினதும் புவியார் அரசியல் நலன்களின் அடிப்படையில் எடுக்கப்பட்ட நடவடிக்கையே இதுவாகும். தற்போது சிறீலங்காவினுள்ள சீனச்சார்பு ஆட்சியை முடிவுக்குக் கொண்டுவர வேண்டிய அவசர

தமிழக மிகுந்த ஆபத்தைத் தரக்கூடியது

கஜேந்திரகுமார் பொன்னம்பலம்



தேவை இந்தியா மற்றும் மேற்கலகத்திற்கு ஏற்பட்டுள்ளது. ஆந்த ஆட்சியை இரண்டு வழிகளில் முடிவுக்குக் கொண்டுவரலாம் எனக் கருதுகின்றார்கள். ஒன்று சீனாச்சார்பு ஆட்சியாளர்களுக்கு மிகுந்த நெருக்கடிகளை ஏற்படுத்தி சீனாச்சார்பு போக்கினை கைவிடச் செய்து தம்மோடு உறவுகளை பலப்படுத்தச் செய்வது அல்லது நெருக்கடிகளை ஏற்படுத்தி சீனாச்சார்பு ஆட்சியாளர்களை ஆட்சிப் பீடத்திலிருந்து அகற்றுவது.

அவ்வாறு அவை எதிர்பார்க்கும் நேச அரசாங்கத்திற்கு நாளை நெருக்கடிகள் வரக்கூடாது என்பதற்காக மோதலின் அடிப்படைக் காரணங்களைத் தீர்க்கக்கூடிய எந்தக் கடினமான ஆழமையும் உருவாக்க அவை விரும்பவில்லை. தமிழ்மக்களை தனியான தேசமாக சிங்களவர்கள் ஒருபோதும் ஏற்றுக்கொள்ள மாட்டார்கள் என்பதே உண்மை. தமிழ்த் தேசத்தை அங்கீகரிப்பதாக சிங்களத் தலைவர் ஒருவர் கூறுவாரேயானால் சிங்களமக்கள் அவரை நிராகரித்து விடுவார்கள். ஆனால் இனப் பிரச்சனைக்கான ஒரேயொரு தீர்வு தமிழ் மக்களை ஒரு தனியான தேசமாக அங்கீகரிப்பதுதான் என்பதையும் நாம் அறிவோம். மேற்கலகமும், இந்தியாவும் இதை அறியும். ஆனால் இதை அவர்கள் அதிகாரபூர்வ கொள்கையாக அங்கீகரிக்கமாட்டார்கள். அப்படி அங்கீகரித்தால் இலங்கையில் அவைகளால் ஆட்சிமாற்றத்தை ஏற்படுத்தவோ, தங்களுக்கு நேசமான அரசாங்கத்தை ஆட்சிக்குக் கொண்டுவரவோ முடியாது.

சீனாவிற்கு ஆதரவான ஆனால் இந்திய அமெரிக்க நலன்களுக்கு எதிரான மகிந்த அரசாங்கத்தின் கொள்கைகளை சிங்களமக்கள் ஒருபோதும் விட்டுக்கொடுக்க மாட்டார்கள். இதனால் தங்களுக்கு ஆதரவான அரசாங்கத்தை இலங்கையில் ஆட்சிக்குக் கொண்டுவரமுடியாது எனும் உண்மை உணரப்படும் போதுதான் மேற்கலகம், இந்தியாவும் தமிழ்த் தேசியப் பிரச்சனையை காத்திரமாக அணுகும். இனப்படுகொலைக்கு ஆதரங்களைக் கொடுக்கவோ நிரூபணங்கள் குவிந்த போதும் இப்படிப்பட்ட தீர்மானத்தை ஜெனீவாவில் அவை கொண்டுவந்தமைக்கு இதவே காரணம். தமிழர்களின் துயரங்களை துடைப்பது என்பதன் பெயரிலேயே இதனை நிறைவேற்றியிருக்கின்றனர். இது மாபெரும் கொடுமை.

மற்றைய நாடுகளுக்கு சம்மதம் இல்லை என்பதால்தான் தீர்மானம் பலவீனப்படுத்தப்பட்டது என்பது ஏற்றுக்கொள்ளக்கூடிய வாதமல்ல. உலகிலேயே மிகவும் வல்லமையான ஒரு நாடும், பிராந்தியத்தில் வலிமையான நாடும் நினைத்தால் மற்றைய நாடுகளை தங்கள் வழிக்குக் கொண்டுவருவது பிரச்சனையே அல்ல. ஆனால் துரதிஷ்டவசமாக அமெரிக்கா, இந்தியா, மேற்கலகம் ஆகிய மூன்றிற்குமே அத்தகைய உறுதியான எண்ணம் இருக்கவில்லை. கடுமையான தீர்மானம் அவற்றின் நலன்களுக்கு ஏற்றதாக இருக்காது என்பதே அதற்குக் காரணம்.

கேள்வி : இந்தியாவும், மேற்கலகமும் ஏற்படுத்த நினைக்கும் ஆட்சிமாற்றம், தமிழ் மக்கள் விரும்பும் ஏதேனும் தீர்வைப் பெற்றுக் கொள்ள வழிவகுக்குமென நீங்கள் கருதுகின்றீர்களா?

பதில் : சிங்கள பௌத்த அரசியல் தரப்புக்கள் எவையுமே தமிழர் பிரச்சினை தொடர்பாக நேர்மையான ஓர் நிலைப்பாட்டைக் கொண்டவர்கள் அல்ல. மாறாக தமிழ் மக்களுக்கு எதிராக எவ்வளவுக்கு அவர் வெளிப்படையாக பேசாது சில தரப்புக்கள் இருந்தாலும் தமிழ் மக்களுக்கு தீர்வு கிடைக்கக் கூடாது என்பதே உண்மையானது.

மேற்கலக நினைக்கும் தமிழ் மக்களுக்கு ஆட்சி மாற்றம் நடைபெறுமா? ஆட்சிமாற்றம் ஏற்படுமென அவை கருதுகின்றன என்பது உண்மை. அதற்காக அவை மிகத் தீவிரமான செயற்பாடுகளை முன்னெடுத்து வருகின்றன என்பதும் உண்மை. ஆனால் இலங்கையிலிருக்கும் இன்றைய அரசியல் சூழலில் ஒரு ஆட்சிமாற்றம் இடம்பெறுவதற்கு வாய்ப்புக்கள் உண்டென நாம் கருதவில்லை. காலாகாலமாக இலங்கை அரசின் (State Policy) கொள்கையே இலங்கைத் தீவை முழுமையாக பௌத்த - சிங்கள மயப்படுத்துவது தான். காலணித்ததுவ ஆட்சியில் இருந்து விடுபட்டாலும் தொடக்கம் சிறீலங்காவின் ஒற்றையாட்சிக் கட்டமைப்பினையும் ஆட்சியாளர்கள் அதற்கே பயன்படுத்தினர். அதற்கேற்பவே அரசியல் யாப்பு மாற்றங்களும் மேற்கொள்ளப்பட்டன. அரசு இயந்திரமும் அதற்கேற்ற வகையிலேயே உருவாக்கப்பட்டிருந்தது.

இடைக்காலத்தில் தமிழ் மக்களது விடுதலைப் போராட்டம் இவ் பௌத்த - சிங்கள மயமாக்கலிற்கு பெருந்தடையாக இருந்தது. தற்போது தமிழீழ விடுதலைப் புலிகள் அழிக்கப்பட்டமையினால் அத்தடையும் நீங்கிவிட்டது. இதனால் அண்மைக்காலமாக முழுமையான சிங்களமயமாக்கல் செயற்பாடுகளில் அரசாங்கம் ஈடுபட்டு வருகின்றது. சிங்கள மக்களுக்கு இது நன்றாகத் தெரியும். இதனால் சிங்களமயமாக்கலை அடிப்படைக் கொள்கையாகக் கொண்டு அதனை தீவிரத்துடன் மேற்கொள்ளும் ஒரு அரசாங்கத்தை வீழ்த்த சிங்களமக்கள் முனைவார்கள் என்பது எதிர்பார்க்கக்கூடியதல்ல.

இதேவிட எதிர்க்கட்சியான ஐக்கியதேசியக் கட்சி இன்று மிகவும் பலவீனமான நிலையிலுள்ளது. போர் வெற்றி அக்கட்சியின் மிகவும் பலவீனப்படுத்திவிட்டது. கட்சிக்குள் உள்நெருக்கடி வேறு. மாற்றுத் தலைவர்களும் கிரண்டாம் கட்டத் தலைவர்களும் சிங்கு ஒதுக்கப்பட்டு பலவீனப்படுத்தப்பட்டுள்ளனர். இன்னொரு எதிர்க்கட்சியான மக்கள் விடுதலை முன்னணியின் நிலை மிகவும் பரிநாபகமானது. அக்கட்சியின் இனவாதக் கொள்கையை மகிந்த அரசாங்கம் தனது கையில் எடுத்துள்ளதால் அக்கட்சி தனது கட்சிச் செயற்பாட்டிற்கு கொள்கையில்லாமல் உள்ளது. கட்சிக்குள் ஏற்பட்ட பிளவுகள் வேறு சிதனை மிகவும் பலவீனப்படுத்தியுள்ளது.

இந்நிலையில் இங்கு ஓர் ஆட்சி மாற்றம் என்பது நிகழ்வதற்கான வாய்ப்புக்கள் மிக மிகக் குறைவு என்பதே எம்முடைய கருத்தாகும்.

என்னும் இங்கு நாம் கவனிக்க வேண்டிய விடயம் இலங்கைத் தீவில் யார் ஆட்சிக்கு வந்தாலும் தமிழ்த் தேசத்திற்கு எதிராக பௌத்த-சிங்களமயமாக்கல் நடைபெறப்போவதே உண்மை. அது கட்சியின் தன்மைக்கேற்ப நேரடியாகவோ, மறைமுகமாகவோ மேற்கொள்ளப்படலாம். இந்நிலையில் தமிழ் தலைமைகள், தமிழ்த் தேசிய அரசியலை சிங்கள தேசியத்திற்குள் கரைக்கும் செயற்பாடுகளில் ஈடுபடாது, அதனை உயிர்ப்புடன் வைத்திருக்க போராட வேண்டும்.

சர்வதேச சமூகத்தின் ஒரு பகுதியினருக்கு, சிறீலங்கா அரசாங்கத்தை தமது வழிக்குக் கொண்டுவருவதற்கு தமிழ் அரசியலை பயன்படுத்த வேண்டிய தேவை உள்ளது. இந்த நிலையை வாய்ப்பாகப் பயன்படுத்தி, தமிழ்

தேசத்தைப் பாதுகாப்பதற்கு எத்தகைய அரசியல் நிலைப்பாடு அங்கீகரிக்கப்பட வேண்டுமோ அந்த நிலைப்பாட்டை, அந்த சர்வதேச சமூகத்தினர் ஏற்றுக் கொள்ளச் செய்யும் நிலையை உருவாக்க சகல வழிமுறைகளையும் கையாள வேண்டியது தமிழ்த் தலைமைகளது இன்றைய வரலாற்றுக் கடமையாகும்.

கேள்வி : ஜெனீவாவில் தமிழ் மக்களின் நிலைநின்ற நீங்களும் உங்கள் கட்சியினரும் கடுமையாக செயற்பட்டுள்ளீர்கள். அது பற்றி கொஞ்சம் விரிவாக கூறமுடியுமா?

பதில் : சென்ற தடவை தமிழ்த் தேசியக் கூட்டமைப்பு ஜெனீவாவிற்குச் சென்று எமது பக்க நியாயங்களை முன்வைக்கும் என நாம் எதிர்பார்த்திருந்தோம். ஆனால் அது நடைபெறவில்லை. இந்தத் தடவை தமிழ்த் தேசியக் கூட்டமைப்பு வந்தால் என்ன, வராவிட்டால் என்ன நாங்கள் செய்வது என முடிவெடுத்திருந்தோம். நானும் கட்சியின் செயலாளர் செல்வராஜா கஜேந்திரமும், கட்சியின் தேசிய அமைப்பாளர் விஸ்வலிங்கம் மணிவண்ணனும் சென்றிருந்தோம். அங்கு தமிழ் அரசியல் தலைவர்களில் எனக்கு மட்டுமே மனிதவரிமைகள் பேரவை கூட்டங்களில் கலந்து கொள்வதற்கும், உரையாற்றுவதற்கும் சந்தர்ப்பங்கள் கிடைத்தன. இச்சந்தர்ப்பத்தை எங்களால் முடிந்தவரை பயன்படுத்தினோம்.

பேரவைக் கூட்டங்களில் கலந்துகொள்ளக் கிடைத்த சந்தர்ப்பங்களைப் பயன்படுத்தி, பல்வேறு நாடுகளின் இராஜதந்திரிகளுடனும் உரையாடி எமது பக்க நியாயத்தை முன்வைத்தோம். நாம் சந்தித்த அனைத்து இராஜதந்திரிகளுக்கும் இந்தப் பிரேரணை தமிழ் மக்களுக்கு எந்தவித பயனையும் தரப்போவதில்லை என்பதை தாக்க ரீதியாகத் தெரியப்படுத்தினோம். சர்வதேச விசாரணையையும், அதனை இலகுவாக்கக்கூடிய வகையில் இடைக்கால நிர்வாகத்தினையும் வற்புறுத்தினோம். மனிதவரிமைகள் பேரவையில் நான் உரையாற்றிய போதும் கூட இவை இரண்டையும் தாக்க ரீதியாக வற்புறுத்தினேன்.

மனிதவரிமைகள் பேரவையின் உத்தியோகபூர்வ கூட்டங்களுக்குப் புறம்பாக அரசுசார்பற்ற நிறுவனங்கள் நடாத்திய சிறிய கூட்டங்களிலும் பங்கு பற்றி எமது கருத்துக்களை ஆணித்தரமாக முன்வைத்தோம். இது விடயத்தில் எம்மால் முடிந்தவரை பணிகளை ஆற்றியிருக்கின்றோம் என்றே நாம் கருதுகின்றோம்.

கேள்வி : இடைக்கால நிர்வாகம் குறித்து நீங்கள் பேசுகின்றீர்கள் அது சாத்தியமாகும் என நீங்கள் கருதுகின்றீர்களா? இதனை சர்வதேச சமூகம் ஏற்றுக்கொள்ளும் என கருதுகின்றீர்களா?

பதில் : இலங்கையிடமோ சர்வதேச சமூகத்திடமோ சென்று அவை ஏற்றுக்கொள்ளத் தக்க; கோரிக்கைகள் எவை எனக் கருதி அவற்றின் அடிப்படையில் எங்கள் கட்சி கோரிக்கைகளை முன்வைப்பதில்லை. தமிழர்கள் மீது இன்று கட்டவிழ்த்து விடப்பட்டுள்ள கட்டமைப்புசார் (Structural) இனப்படுகொலையைத் தடுத்துநிறுத்துவதற்கு எது வேண்டுமோ அதைச் செய்ய வேண்டும் என்கிற தர்க்க ரீதியான முடிவில் நாங்கள் கோரிக்கைகளை வைக்கிறோம். சிங்கள ஆதிக்கத்தில் இருக்கும்வரை, ஈழத் தமிழர்களின் தாயகம் அழிவை மட்டுமே சந்திக்கும். நிலைமாறு காலகட்ட நிலவாகம் ஒன்று வேண்டும்.

அத்துடன் அன்று தமிழீழ விடுதலைப் புலிகள் இடைக்கால அரசு கேட்ட காலமும் இன்றைய காலமும் வெவ்வேறு. இலங்கையில் சீனா நுழைந்ததால், இன்று தமிழ் மக்களின் புவிசார் அரசியல் மதிப்பு வலுவடைந்திருக்கிறது. இலங்கை விவகாரத்தில், அமெரிக்காவும் இந்தியாவும் சிங்கள அரசுக்கு எதிராகக் காய் நகர்த்த வேண்டும் என்றால் அவை தமிழர்களின் அரசியலைத்தான் கையிலெடுக்க வேண்டியவரும்.

இதனால்தான் தமிழர்களின் துயரத்தை இன்று அவை ஜெனீவாவில் இலங்கையின் மீது நிர்ப்பந்தம் தரப் பயன்படுத்திக்கொள்கின்றன.

மேலும் ஈன்றெடுத்த இறைமை என்ற சர்வதேச சட்டக் கோட்பாட்டின் பிரகாரம் நாம் கோரும் நிலைமாற்று நிர்வாகம் என்பது சர்வதேச சமூகத்தினால் ஏற்றுக் கொள்ளக் கூடிய ஒன்றுதான். இவ் ஈன்றெடுத்த இறைமைக் கோட்பாட்டின்படி கட்டாயமாக இவ் நிலைமாற்று நிர்வாகம் தனிநாட்டில்தான் முடிவடைய வேண்டுமென்பதில்லை. இவ் நிலைமாற்று நிர்வாக அலகு இறுதியில் தேசங்களின் இறைமைகளை கூட்டுதல் என்னும் அடிப்படையில் ஒரு நாட்டுக்குள் இறுதித் தீர்வைப் பெற்றுக் கொள்ளலாம். இத்தகைய இடைக்கால அல்லது நிலைமாற்று நிர்வாகம் என்பது தென்கூடாவில் ஏற்படுத்தப்பட்டிருந்தது என்பதனை நாம் ஓர் முன்னுதாரணமாகக் கொள்ளலாம்.

இன்று தமிழ் மக்களுக்கு இன்று கிடைத்துள்ள வாய்ப்பான புவிசா உ அரசியல் சூழலை நாம் எப்படிப் பயன் படுத்திக்கொள்வது எனத் தீர்மானிப்பது இனி நம்கையில்லாத இடமாகிறது. இந்திய, அமெரிக்க, சீனக் குழாம்களின் வியூக முக்கியத்துவம் வாய்ந்த புவிசார் அரசியல் நலன்களை நாம் புரிந்துகொள்ளத் தவறினால் நம் மக்களுக்குப் பலனளிக்கக்கூடிய எந்த வியூகத்தையும் நாம் வகுக்க இயலாது. நாம் ஒன்றிணைந்து விட்டுக்கொடுக்காமல் வைராக்கியத்துடன் நின்றால், நம் வழிக்கு இந்தியாவும் அமெரிக்காவும் தயக்கத்துடனாவது வரக்கூடிய காலம் நிச்சயம் உருவாகும்.

கேள்வி : தமிழக மாணவர்களின் எழுச்சி எந்தவகையில் தமிழர் விடுதலைப் போராட்டத்தில் தாக்கத்தைச் செலுத்தியுள்ளது என நீங்கள் கருதுகின்றீர்கள்?

பதில் : தமிழக மாணவர்களின் எழுச்சியை தமிழ் அரசியல் வரலாற்றில் ஒரு திருப்பு முனையின் ஆரம்பமாகவே பார்க்கின்றோம். தாயகத்தில் தமிழ்மக்களுக்கு குரல் இல்லாமல் இருக்கின்ற சூழ்நிலையில் வாழ்கின்றோம். ஒரு பக்கத்தில் அரசியல் யாப்பின் வெது திருத்தம் காரணமாக எமது குரலை மட்டுப்படுத்த வேண்டியிருக்கின்றது. மறுபக்கத்தில் 2009 மே மாதத்தின் பின்னர் தமிழ் மக்கள் ஒரு தோல்வி மனப்பான்மையில் இருக்கின்றனர். அதேவேளை மோசமான அடக்குமுறைக்கு உச்சவகையில் முகம் கொடுத்துக் கொண்டும் இருக்கின்றனர். இந்தியா தன்னுடைய நலன்களின் அடிப்படையில் மட்டும் முடிவுகளை எடுத்துக் கொண்டிருக்கின்றது. தமிழர் நலன்களை முதன்மைப்படுத்தவில்லை. தமிழ் மக்களால் நிராகரிக்கப்பட்ட 13வது திருத்தத்தினை அவர்களின் தலையில் கட்டிவிட அது வேறு முயற்சிகளைச் செய்கின்றது.

இந்நிலையில் மாணவர்களுடைய போராட்டம் இலங்கைத் தீவையும், தமிழகத்தையும் மையப்படுத்திய பூகோள அரசியலில் தமிழ்மக்களின் முக்கியத்துவத்தினை விளங்கிக் கொண்டு கொள்கைகளை வகுத்துப் போராடிக்கொண்டிருப்பது தமிழ் மக்களை ஆபத்தான நிலையில் இருந்து மீட்பதற்கான சந்தர்ப்பத்தை கொடுத்திருக்கின்றது. இந்தப் போராட்டம் தமிழக மாநில அளவில் மட்டுப்படுத்தப்படாமல் தமிழகத்தின் அனைத்து மக்களின் பங்களிப்போடு ஒட்டுமொத்த தமிழகத்தின் நிலைப்பாடாக மாறுவது அவசியமானது. மாணவர்களினுடைய போராட்டத்தின் விளைவுகளை தமிழக சட்டசபைத் தீர்மானத்தில் காணக்கூடியதாகவுள்ளது. "உலகத்தமிழர்" என்கின்ற பொது அடையாளம் வளர்வதற்கும் இது துணைபுரிந்திருக்கின்றது. எல்லாவற்றிற்கும் மேலாக தமிழ்மக்களின் விடுதலைப்போராட்டத்தை மீண்டும் அதன் தளத்தில் மாணவர்களினுடைய போராட்டம் கொண்டுவந்து நிறுத்தியிருக்கின்றது என்பது மிகவும் முக்கியமானது.

■ வி.டி.ஞானப்பிரகாசன்

ஒரு மொழி தொடர்ந்து வாழ வேண்டுமானால் அது தொடர்ந்து அடுத்த தலைமுறைக்குச் சென்று சேரவேண்டும். ஆனால் நாம் அடுத்த தலைமுறையினரான குழந்தைகளுக்கு நம் தமிழ் மொழியைக் கொண்டு சேர்ப்பதில் எந்தளவுக்கு அக்கறை காட்டுகிறோம் என்பார்த்தால் ஏமாற்றமே மிஞ்சுகிறது. அதில் நாம் முழுத் தோல்வி அடைந்திருக்கிறோம் என்றுதான் சொல்ல வேண்டும்.

ஒரு மொழியின் அடிப்படை வடிவமே அதன் எழுத்து வடிவம்தான். மொழியை அப்படிப்பட்ட எழுத்து வடிவத்தில் குழந்தைகளிடம் கொண்டு சேர்ப்பதில் பாடத்திட்டத்துக்கு அடுத்தபடியாக முதன்மைப் பங்கு வகிப்பது 'சிறுவர் இலக்கியம்' அப்பேர்ப்பட்ட சிறுவர் இலக்கியத்துறை இன்று தமிழில் மிகப்பெரும் வீழ்ச்சியைச் சந்தித்திருக்கிறது. பதினைந்து ஆண்டுகளுக்கு முன்பு வரை ஏறத்தாழப் பத்துக்கும் மேற்பட்ட தமிழ்ச் சிறுவர் இதழ்கள் தமிழ்நாட்டில் விற்றுக் கொண்டிருந்தன. இருபது ஆண்டுகளுக்கு முன்பு வரை தமிழில் சிறுவர் இதழ் நடத்துவது என்பது நல்ல இலாபமீட்டக்கூடிய ஒரு தொழிலாக இருந்தது. ஆனால் இன்று பெரிய நிறுவனங்களால் நடத்தப்படுகிற ஓரிரு சிறுவர் இதழ்களைத் தவிர மற்ற அனைத்தும் முற்றிலும் அழிந்து விட்டன. இருக்கிற அந்த ஓரிரு இதழ்கள் கூடத் தொண்டு மனப்பான்மையில் வீழ்ச்சியில்தான் இயங்குகின்றன. சிறுவர்களுக்கான இதழ்த்துறையே இப்படி என்றால் பதிப்புத்துறையைப் பற்றிச் சொல்லவே வேண்டியதில்லை. பதினைந்து, இருபது ஆண்டுகளுக்கு முன்புவரை குழந்தைகளுக்காகத் தமிழ்ப் பதிப்பகங்கள் தொடர்ச்சியாக நூல்களை வெளியிட்டு வந்தன. ஆனால் இன்று அப்படி ஒரு முயற்சியே இல்லை. தொண்ணூறுகளின் இறுதியில் வெளியிட்ட சிறார் நூல்களே இன்னும் விற்காமல் தேங்கிக் கிடக்கின்றன.

அடுத்த தலைமுறைக்கு மொழியையும் மொழியின் மீதான ரசனையையும் கொண்டு சேர்க்கும் அடிப்படை ஊடகமான சிறுவர் இலக்கியத்தின் இந்த மாபெரும் வீழ்ச்சி தமிழ் மொழிக்கே ஏற்பட்டுள்ள மிகப்பெரிய ஆபத்து! எப்படியெனில், தமிழின் முன்னணி இதழ்கள் இன்றும் பல்லாயிரக்கணக்கில் விற்கின்றன என்றால், ஆண்டுதோறும் நூல் கண்காட்சியில் இலட்சக்கணக்கான தமிழ் நூல்கள் விற்பனையாகின்றன என்றால், அதற்குக் காரணம் இன்றும் மக்களிடையே காணப்படும் படிக்கும் பழக்கம்தான். இந்தப் படிக்கும் பழக்கம் என்பது சிறு வயதிலேயே ஏற்பட்டால்தான் உண்டு. ஏனெனில் பொழுதுபோக்குகளிலேயே மிகவும் கடினமான பொழுதுபோக்கு படித்தல்தான். மற்ற எல்லாப் பொழுதுபோக்குகளையும் விடக் கவர்ச்சி குறைவான ஆனால் பொறுமை கூடுதலாகத் தேவைப்படுகிற பொழுதுபோக்கு இது. அப்படிப்பட்ட பொறுமை யையும், எழுத்தின் மீதான ஈர்ப்பையும், இலக்கிய ரசனையையும் சிறு வயதிலேயே மக்கள் உள்ளங்களில் ஊட்டும் அரும் தொண்டைத்தான் சிறுவர் இலக்கிய உலகம் வெற்றிகரமாகச் செய்து வந்தது. இளைஞர் முதல் முதியவர் வரை, 'இன்றைய தலைமுறையினர்' எனக் குறிப்பிடப்படுகிற அனைவரும் சிறுவர்களாயிருந்தபொழுதே இப்படிச் சிறுவர் இதழ்கள் அவர்களிடம் படிக்கும் ஆர்வத்தை ஏற்படுத்தியதால்தான். அவர்கள் பெரியவர்களான பின் இன்றும்

படிக்கும் பழக்கம் அவர்களிடம் இருக்கிறது. சுருங்கச் சொன்னால், தமிழ்ச் சமூகத்தில் இன்றும் படிக்கும் பழக்கம் அழியாமலிருக்கக்காரணமே பதினைந்து ஆண்டு களுக்கு முன்பு வரை சிறப்பாக இயங்கிக் கொண்டிருந்த தமிழ்ச் சிறுவர் இலக்கியத்துறைதான். ஆனால், இன்றைக்கு அந்தத் துறையே இவ்வளவு பெரிய வீழ்ச்சியை அடைந்திருக்கும் கழலில், இன்றைய தமிழ்ச் சிறுவர்களிடம் படிக்கும் பழக்கம் இந்த அளவுக்கு அருகியிருக்கும்



தமிழில் அருகி வரும்

சிறுவர் இலக்கியம்

நிலையில், இன்றைக்குச் சிறுவர்களாக இருக்கும் இவர்கள்தாம் நாளைய தமிழ்ச் சமுதாயம் என்பதால் இன்னும் பத்து அல்லது பதினைந்து ஆண்டுகள் கழித்து மொத்தத் தமிழ்ச் சமூகத்தின் படிக்கும் பழக்கமும் இதே அளவுக்குக் குறைந்து போகும் என்பது தெளிவு. இன்றைக்கு இலட்சக்கணக்கில் விற்கும் முன்னணி இதழ்களெல்லாம் அப்பொழுது இன்றைக்குச் சிறுவர் இதழ்கள் அடைந்திருக்கும் அளவுக்குக் கடுமீ வீழ்ச்சியை அடையக் கூடும்! தமிழ் இதழ்த்துறையே இப்பேர்ப்பட்ட வீழ்ச்சியை அடைந்தால் அதை விட வீச்சுக் குறைந்த தமிழ்ப் பதிப்பகத்துறை என்னாகும் எனச் சொல்ல வேண்டியதில்லை.

மொழியின் அடிப்படை வடிவமான எழுத்து வடிவத்தையும் அதன் பேரினான ரசனையையும் மக்களிடையே கொண்டு சேர்க்கும் ஒரே ஊடகமான அச்சு ஊடகம் இப்படி அழிவது அந்த மொழியே அழிவதற்கு நிகர். அதுவும் தமிழைப் பொறுத்தவரை, தமிழின் எழுத்து வடிவம் இன்று பொதுமக்களுக்குப் பயன்படுவதே ஒரே ஒரு வகையில்தான் அதாவது படிப்பதற்கு! தமிழ் இதழ்களையும், நூல்களையும், இணையத்தளங்களையும் படிப்பதற்கு மட்டும்தான் தமிழின் எழுத்து வடிவம் இன்று பொதுமக்களுக்குப் பயனாகிறது. எழுத்தாளர்கள், ஊடகத்தாரர்கள், எழுத்தார்வமுடைய சில தனியாட்கள் ஆகிய சிலரைத் தவிர, மற்றபடி பொதுமக்கள் யாரும் தமிழின் எழுத்து வடிவத்தை இன்று எழுதுவதற்குப் பயன்படுத்துவதில்லை. அதற்கான தேவையும் நம் சமூகத்தில் இல்லை.

இந்நிலையில் இதழ்த்துறை, பதிப்பகத்துறை ஆகிய ஒட்டுமொத்தத் தமிழ் அச்சு ஊடகத்துறையும் இப்படி அழிந்துபோனால், தமிழின் எழுத்து வடிவத்திற்குப் பொது மக்களிடையே இருக்கும் ஒரேயொரு பயன்பாடான படிக்கும் பயன்பாடும் இல்லாமல் போய்விட்டதாகப் பொருள். இப்படித் தமிழின் எழுத்து வடிவம் பயன்பாடற்றுப் போனால், அது எழுத்துத் தமிழே அழிந்து

போனதற்கு இணையாகும். எழுத்துத் தமிழ் ஊடகமும், எழுத்துத் தமிழமே இப்படி அழிந்து போனால், அதன் பின் வெறும் பேச்சுத் தமிழ் ஊடகங் களான வானொலி, தொலைக்காட்சி, திரைப்படம் போன்றவை மட்டும் எத்தனை நாட்களுக்கு நிலைத்து விட முடியும் என்பதை மக்களும் அந்தந்த ஊடகத்தினரும் சிந்தித்துப் பார்க்க வேண்டும்!

இன்றை நாளில் தமிழ் பயன்படுவதே வெறும் ஊடக நுகர்ச்சிக்குத்தான்.

அறிவியல், தொழில், வணிகம் என எல்லாத்துறைகளிலும் இங்கு ஆங்கிலமே கோலோச்சும் நிலையில் தமிழ் மட்டுமில்லை, எல்லா இந்திய மொழிகளும் இன்று வெறும் ஊடக மொழிகளாகப் போய்விட்டன. அப்படியிருக்க, அந்த ஊடகத்துறையும் தமிழில் இப்படி அழிந்து போனால் அது தமிழ்மொழியே அழிந்து விட்டதற்கு ஒப்பாகும். எனவே எல்லாவற்றுக்கும் அடிப்படையாகத் திகழும் தமிழ்ச் சிறுவர் இலக்கியத்துறையைப் புனரமைக்கும் பணியில் உடனடியாகத் தமிழுலகம் இறங்கியாக வேண்டிய நேரம் இது! உலகத் தமிழாராய்ச்சி நிறுவனம், தமிழ் நாடு அரசு முதலானவை இது குறித்து உடனடியாக நடவடிக்கை எடுக்க வேண்டும். தமிழ் அறிஞர்கள், தமிழ்ச் சங்கத்தினர், எழுத்தாளர்கள், இதழ்த்துறையினர், திரைப் படத்துறையினர் என அனைத்துத் தரப் பினரும் ஒன்றிணைந்து தமிழ்ச் சிறுவர் இலக்கியத்தை மீட்டெடுக்கப்பாடுபட வேண்டும்.

என்ன செய்ய வேண்டும் எனக் கேட்டால்:

★ புகழ் பெற்ற எழுத்தாளர்கள், பெரியவர்களுக்காக மட்டும் எழுதாமல் சிறுவர்களுக்காகவும் எழுத முன்வர வேண்டும்! குறிப்பாகச் சிறுவர் இதழ்களில் எழுத முன்வர வேண்டும். இவ்வளவு பெரிய எழுத்தாளர் சிறுவர் இதழில் எழுதுகிறாரே என வியந்து முதலில் பெரியவர்கள் படிக்கத் தொடங்கிப்பின் பிள்ளைகளையும் படிக்கத் தூண்டுவார்கள்.

★ இதே போல் தமிழ்த் திரைப்பட இயக்குநர்கள், பாடலாசிரியர்கள் முதலானோரும் சிறுவர்களுக்காக எழுத முன்வர வேண்டும்!

★ தமிழ் மொழியின் அருமை பெருமைகளை, தனித்தன்மைகளைச் சிறுவர்களுக்குப் புரியும்படியும் அவர்கள் விரும்பும் வகையிலும் எளிமையாக எழுதத் தமிழறிஞர்கள் முன்வர வேண்டும்! இதனால் சிறுவர்களுக்குப் பிஞ்சுப் பருவத்திலேயே

தமிழ் மொழியின் மீது மதிப்பும், ஈர்ப்பும் ஏற்படும்.

★ தமிழ் ஆர்வலர்கள், தமிழ்ச் சிறுவர் இதழ்களையும், நூல்களையும் வீடுகள் தோறும், பள்ளிகள்தோறும் கொண்டு சென்று பிள்ளைகளுக்கு அறிமுகப்படுத்த வேண்டும்! யாரும் இந்தக் காலத்தில் பிள்ளைகளுக்குக் கதை சொல்வதில்லை. எனவே, தமிழ் ஆர்வலர்கள் சிறார்களுடன் நேரடியாக உரையாடி, அவர்களுக்குக் கதை சொல்லி, கதை கேட்பதிலும், கதை படிப்பதிலும் உள்ள சுவையை - கதைச்சுவையை - முதலில் அவர்களுக்கு உணர்த்த வேண்டும். பின், அப்படிப்பட்ட கதைகளைத் தொடர்ந்து படிக்கச் சிறார் இதழ்களும், நூல்களும் உதவும் என அவர்களுக்குப் புரிய வைத்து அவற்றைப் படிக்க அவர்களின் ஆவலைத் தூண்ட வேண்டும்.

சிறுவர் இலக்கியம் படிப்பதால் குழந்தைகளின் கற்பனைத்திறன் வளர்வதையும், அறிவுத்திறன் (ஐ.கியூ) உயர்வதையும் பெற்றோர்களிடம் ஆதாரப்பூர்வமாக விளக்கிச் சிறுவர் இதழ்களையும், நூல்களையும் பிள்ளைகளுக்குத் தொடர்ந்து வாங்கிக் கொடுக்கும்படி வலியுறுத்த வேண்டும். இன்றைய இளைஞர்கள் நல்ல தொண்டுள்ளம் படைத்தவர்களாக இருக்கிறார்கள். இப்பொழுது தமிழ்நாட்டில் எங்கு பார்த்தாலும் ஏழை மாணவர்களின் கல்விக்கு உதவுவதற்கான அறக்கட்டளைகள் நிறையப் பெருகி இருக்கின்றன. இவற்றை நடத்துபவர்கள் பெரும்பாலும் சாதாரண நடுத்தரக் குடும்பத்து இளைஞர்கள்தாம். அப்பேர்ப்பட்டவர்கள் பாடத்திட்டத்திற்கு அப்பாற்பட்ட படிப்பு இன்றி மாணவச் சமூகத்தின் வளர்ச்சி முழுமையடையாது என்பதையும், அப்படிப்பட்ட படிக்கும் பழக்கத்தைக் குழந்தைகளிடம் ஏற்படுத்துவதும் ஒரு வகையில் கல்வித் தொண்டுதான் என்பதையும் உணர்ந்து மேற்கண்ட நடவடிக்கைகளில் ஈடுபட முன்வர வேண்டும்!

★ தமிழ்ச் சங்கத்தினர், பெற்றோர் - ஆசிரியர் கழகக் கூட்டங்களில் அடிக்கடி கலந்து கொண்டு, குழந்தைகள் சிறுவர் இலக்கியம் படிப்பது அவர்களின் அறிவு வளர்ச்சிக்கும் உளவியல் நலனுக்கும் எந்த அளவுக்கு நலம் பயக்கும் என்பதை விளக்க வேண்டும்! குழந்தைகள் கதை படிப்பது தேவையற்றது, பயனற்றது, நேர விரயம் எனப் பெற்றோர்களும் ஆசிரியர்களும் கொண்டிருக்கும் பொதுக் கருத்தை மாற்ற வேண்டும். இதற்காகப் புகழ் பெற்ற கல்வியாளர்கள், அறிஞர்கள், குழந்தை உளவியலாளர்கள், கலைஞர்கள் போன்றவர்களை அழைத்து வந்து பெற்றோர் கள் மற்றும் ஆசிரியர்களிடையே பேச வைக்க வேண்டும்.

★ முன்பெல்லாம் பள்ளிகளிலும் கல்லூரிகளிலும் மாணவர்களை நாடகம் போடுவது வழக்கமாக இருந்தது. இப்பொழுது மறைந்து விட்ட அந்தப் பழக்கத்தை மீண்டும் கொண்டு வரச் சொல்லிப் பள்ளி முதல்வர்களிடம் உலகத் தமிழாராய்ச்சி நிறுவனம், தமிழ்ப் பல் கலைக்கழகங்கள் முதலானவை வலியுறுத்த வேண்டும்! பெரியவர்களை வைத்து நடத்துவது போல் பள்ளிகள்தோறும் சென்று குழந்தைகளிடையேயும் தமிழ் மாநாடுகள் நடத்த வேண்டும்!

★ இன்று சிறுவர்களின் தலையாய பொழுதுபோக்காகத் திகழ்வது காணொலி விளையாட்டு (வீடியோ கேம்). அவற்றைத் தமிழில் தயாரிக்கத் தமிழார்வமுடைய மென்பொருள் நிறுவனங்கள் முன்வர

(19ஆம் பக்கம் பார்க்க)



இன்குடியமர்க்கல்

நானைக்கு இந்த முகாமை மூடப் போகிறார்கள். வெளிநாட்டிலிருந்து யார் யாரோ வருகிறார்களாம். எப்போதும் இல்லாத அவசரத்தில் குடும்பம் குடும்பமாக வண்டிகளில் ஏற்றி அனுப்புகிறார்கள். நாங்கள் தான் கடைசி. வழக்கம் போல வேலிக்குப் பக்கத்திலுள்ள மேட்டில் சந்தித்தோம். இது ஒதுக்குப்புறமான இடம். இங்கிருந்து பார்த்தால் முகாமின் எங்கள் பகுதியும் அதில் உடைந்து போன தீப்பெட்டி போல பரவிக்கிடக்கும் எங்கள் குடில்களும் தெரியும். வெயில் சாயும் போது குடில்களின் நெருக்கத்திலும் புகையிலும், இருந்து தப்பி ஒதுக்குப் புறமான இந்த இடத்திற்கு வருவது எங்களுக்கு ஆறுதலைத் தந்தது. ஒருவர் முகத்தை மற்றவர் அடையாளம் காணமுடியாமல் இருள் கவிழ்ந்த பின், வீடுபோய்ச் சேர்வோம். பெயர் தான் வீடே தவிர எங்கள் குடில்கள் தகரத்தாலும், பொலித்தீன் மறைப்புக்களாலும் உருவாக்கப்பட்ட இருப்பிட வசதிகள்”

பஞ்சன் எனப்படுகின்ற பஞ்சலிங்கம் தான் முதலில் வந்தான். ஊன்று கோலை வலது அக்குகளில் வைத்து இடது காலை நொண்டிக் கொண்டு வந்தான்.

“தவராசாவும் சபாபதியும் போய் விட்டார்கள்” என்றான் கவலை படிந்த முகத்தோடு.

“ரஞ்சி டீச்சர் ஆக்கன் முந்த நாள் போனார்கள்” என்றேன் நான்.

“நீ ரஞ்சி டீச்சின் வால்டா” என்றான் பஞ்சன் ஒரு விஷமத்தனமான புன்னகையோடு.

“ஆமடா, நான் அவர்களின் வால்தான். அவர் எனக்கு கடவுள் மாதிரி” என்றேன். பின் “சரஸ்வதிக் கடவுள் மாதிரி” என்று திருத்திக் கொண்டேன்.

நானும் அம்மாவும் இந்த முகாமுக்கு வந்தபோது எனக்கு ஆறு வயது இப்போது வயது ஒன்பதாகிறது. இந்த வேலியில் நாட்டிய முருங்கைத் தடிகள் முளைத்து அவற்றில் காய்க்கவும், தொடங்கிவிட்டன. அம்மா சொல்கிறான் எங்கள் ஊரில் வாழையும் மரவள்ளியும் காணியில் நிறைந்திருந்தன என்று. முருங்கையை வேலியில் தான் நடுவார்களாம். அப்பா தோண்டிய கிணற்றில் நீர் வற்றாதாம். எனக்கு ஊரின் நினைவுகள் அவ்வளவாக இல்லை. ஊரைப்பற்றி பேசும் போது, அம்மாவுக்கு கண்களே கலங்கும். பெரிதாக பெருமூச்சு விடுவாள். அவள் பார்வை கம்பி வேலியையும் தாண்டி, இராணுவ முகாமையும் கடந்து வானத்தை வெறுமையுடன் பார்க்கும்.

“ஊருக்குப் போனதும் இதை தலைச்சுற்றி வீச வேண்டும்” என்றான் பஞ்சன். கையிலிருந்து ஊன்று கோலை

ஆட்டிக்கொண்டு” ஆஸ்பத்திரியில் பொய்க் கால்கள் கொடுக்கிறார்களாம்.”

“எங்கள் ஊரில் பள்ளிக்கூடம் ஒன்று இருக்கிறது. நான் கிரமமாய் படிக்கலாம்” என்றேன்

“எங்கே போனாலும் நீ முன்னுக்கு வருவாய். நீ படிப்பில் கெட்டிக்காரன்” என்றான் பஞ்சன். பின், “மற்ற விஷயங்களில் தான்...” என்று குறும்புப் பார்வையோடு இழுத்தான்.

அவன் என்ன அர்த்தத்தில் இதைச் சொல்கின்றான் என்று எனக்குத் தெரியும். பல விஷயங்களில் நான் ஒரு பயந்தாங்கொள்ளி என்பது அவன் அபிப்பிராயம். மிதிவெடியில் தான் கால் இழந்ததை ஒரு வீரச் செயலாக அவன் எண்ணுகிறான். அந்த மாதிரி ‘கள அனுபவம்’ இல்லாத என்னைக் “கோழை” என்று நினைக்கிறான்.

நான் பள்ளிக் கூடத்துக்குப் போகத் தொடங்கியது இந்த முகாமில் தான். யுத்தத்தின்போது, இடம் மாறி மாறி காட்டிலும், மேட்டிலும் நடந்ததும், ஓடி ஒளிந்ததும் நினைவிருக்கிறது. ஷெல் அடிபட்டு மீனாம்பிகை செத்துப் போனான். பதுங்கு குழியிலிருந்து வெளியேறி காட்டு வழியாக நெடுந்தூரம் நடந்தோம். ஓமந்தையில் வைத்து அப்பாவை ராணுவம் கைது செய்தது. இப்போது அவர் எங்கே இருக்கிறார் என்று தெரியவில்லை. முகாமில் இருக்கும் பிள்ளைகளில் பெரும்பாலானோருக்கு அப்பாமார் கிடையாது.

எனக்கு தமிழ் சொல்லிக் கொடுத்தது ரஞ்சிதம் டீச்சர்தான். என் படிப்பையும் எழுத்தையும் பார்த்து ரஞ்சி டீச்சர் என்னை பெரிய வகுப்புக்கு அழைத்துப் போனார். எங்கள் பள்ளிக்கூடத்தில் இரண்டே வகுப்புகள் தான் உண்டு. ஒன்று கீழ் வகுப்பு. மற்றது மேல் வகுப்பு.

“இந்தப் பையன் என்னமாய் தமிழ் வாசிக்கிறான் பாருங்கள்” என்று சின்னத்தம்பி வாத்தியாருக்கு சொன்னார். இவன் உங்கள் வகுப்பில் இருக்க வேண்டியவன்” என்று சொன்னார். சின்னத் தம்பி வாத்தியார் தான் பெரிய வகுப்புக்கு படிப்பிப்பார். நான் “ஆத்திகுடி” கொன்றை வேந்தன், பாரதியாரின் பாப்பா பாட்டு, எல்லாம் பாடிக்காட்டினேன். ஆனாலும் அவர் என்னை தன் வகுப்புக்கு எடுத்துக்கொள்ளவில்லை. இங்கே இருக்கிற பையன்கள் வளர்ந்தவர்கள். இவன் என் வகுப்புக்கு சின்னவன்” என்று சொல்லிவிட்டார். எனக்கு ரஞ்சி டீச்சர் வகுப்பில் இருக்கத்தான் விருப்பம்.

ரஞ்சி டீச்சர் எனக்குப் பல புத்தகங்கள் கொடுத்தார். நான் நிறைய புத்தகங்கள் வாசித்திருக்கிறேன். எனக்கு வாசிக்கப்பிடிக்கும். நான் எழுதிய கட்டுரைகளைப் பார்த்த ரஞ்சி டீச்சர் ஆச்சரியப்பட்டார்.”

உனக்கு தமிழ் நன்றாக வருகிறது. நீ சுயமாக எழுது” என்று சொன்னார். “என்னத்தை எழுதுவது” என்று கேட்டேன்.

“எதையும் எழுது. நீ காண்பதை, எண்ணுவதை, உன் கனவுகளை, கற்பனைகளை எல்லாம் எழுதிவை” முதல் முதலில் நான் “சுயமாக” எழுதிய கவிதையை வாசித்து வெகுவாகப் பாராட்டினார். அது எங்கள் முகாமில் இருந்த நாய்களைப் பற்றிய கதை. இந்த நாய்கள் எங்கிருந்து வந்தன என்று எவருக்கும் தெரியும். வீட்டிலிருக்கும் மிச்ச சொச்சங்களை உண்டு வளர்ந்த நாய்கள். இரவில் இவை குரைப்பது நித்திரையைக் கெடுக்கும். போன வருடம் வந்த மழையில் முகாமுக்குள் வெள்ளம் பாய்ந்து எங்கள் தட்டுமுட்டுச் சாமான்களை அடித்துக்கொண்டுபோனது. பூரான்களும், பாம்புகளும், வீடுகளுக்குள் வந்தன. இந்த நாய்கள் மட்டும் நீரில் நீந்தி மேடுகளில் கரையேறின. வெள்ளம் வற்றியதும் திரும்பி வந்தன. அதிகாரிகள் நாய்களைப் பிடித்துக் கொண்டுபோய் தூரத்தில் காட்டில் விட்டுவிட்டு வந்தார்கள். அவை மோப்பம் பிடித்து திரும்பி வந்து விடும் என்று முகாமில் உள்ளவர்கள் சொன்னார்கள். ஆனால் அவை திரும்பி வரவில்லை. இது தான் என்கதை.

“தமிழும் படிக்க வேண்டும், ஆங்கில அறிவும் வேண்டும். எழுதும்போது நல்ல தமிழில் எழுத வேண்டும். முடிந்தளவு ஆங்கிலச் சொற்களைத் தவிர்த்துக் கொள்” என்றார். அதனால் தான் என் நாட்குறிப்பை” முடிந்தவரை” நல்ல தமிழில் எழுதுகின்றேன். எழுத, எழுத இது எனக்கு ஒரு வழக்கமாகி விட்டது. மனதில் எழும்”

அதையும் இதையும் எழுதும்போது ஒரு நிம்மதி பிறக்கிறது.

“ஏன் டீச்சர், இதை எழுதுவதனால் என்ன பிரயோசனம்? யார் வாசிக்கபோகிறார்கள்” என்று கேட்டேன்.

“இவை நீ செய்யும் பதிவுகள். உன் அனுபவங்களின் வெளிப்பாடு. எதிர். காலத்தில் பிரயோசனம் படலாம், யாருக்குத் தெரியும்?” என்றார்.

எனக்கு ஒரு வகையில் விளங்கினாலும் தெளிவாகப் புரியவில்லை. ரஞ்சி டீச்சர் இப்படித்தான் பேசுவார். ஏதோ ஆழமான அர்த்தம் இருப்பது போல் தோன்றும். ரஞ்சி டீச்சர் சொன்னால் சரியாகத்தான் இருக்கும்.

ரஞ்சி டீச்சர் ஒல்லியாக இருப்பார்” சிறுத்த பெண்” என்று அம்மா சொல்வாள். தரை நோகாமல் மெதுவாக நடப்பார் அப்படி ஒரு மென்மை. அவரை பார்க்கும் போதெல்லாம் வண்ணாத்திப் பூச்சியின் நினைவுதான் வரும். ஆனால் பேசும் போது மட்டும் குரலில் ஓர் உறுதியும் கண்டிப்பும் தொனிக்கும். மற்ற நேரங்களில் அவர் கண்களில் ஓர் ஆழம் தெரியாத சோகம் தேங்கி நிற்கும், அவர் சிரித்ததை நான் பார்த்ததில்லை. அவர் நெஞ்சில் புதைந்திருக்கும் துக்கம் என்ன வென்று கேட்கத்தோன்றும். ஆனால் எனக்கு அந்த துணிச்சல் இல்லை.

சிறுகதை

அடுத்ததாக பாலன் வந்தான். அவன் முழுப் பெயர் பாலசுப்பிரமணியம். அவன் எங்களை விட வயதில் மூத்தவன். மேல் உதட்டில் கருமையான் மயிர்கள் வளரத் தொடங்கி இருந்தன. அவன் பேச்சும் அப்படித்தான் இருக்கும்.

“என்னடா பேசிக் கொண்டிருக்கிறீர்கள்?” என்று கேட்டான். “ஊருக்குப் போவது பற்றித்தான்” என்றான் பஞ்சன்.

“புதுசுபுதிதாய் வீடுகள் கட்டியிருக்கிறார்களாம். தொலைக்காட்சியில் காட்டினார்கள். புதிய கிணறுகள், புதியபள்ளிக்கூடங்கள், எல்லாம் உண்டாம். வெளிநாடுகள் கொடுத்த உதவியில் கட்டினதாம்” என்றான்.

“கிணற்றுத் தண்ணீரை அள்ளிக் குளித்தால் போதும், எனக்கு இங்கே ஒழுக்கிற குழாய் நீரில் உடலை நனைக்க மட்டும் தான் முடிகிறது” என்றான் பஞ்சன்.

“எல்லாம் புதிதாய் இருக்கும். ஊரை மாறிப்போய் இருக்கும். எதுவும் நடக்கலாம்...” என்றான் பாலன். மைலுக்கு மைல் இராணுவத்தான் நிற்கினமாம். ஆள்கள் செய்வதை, பேசுவதை எல்லாம் ஒட்டுக்கேட்கினமாம்” என்றான் முகத்தை இறுக்கமாக வைத்துக்கொண்டு.

சில மாதங்களுக்கு முன் பாலன் தான் வெளிநாடு போவதாக எங்களை விடம் சொன்னான்.

“யாரிடமும் உளறி விடாதே. ரகசியமாய் இருக்கட்டும்” என்று தணிந்த குரலில் கூறினான்.

“கப்பலில் பல நாள் பயணம் செய்யவேண்டும். நடுக் கடலில் எதுவும் நடக்கலாம். குடிநீர் கூட



கிடைக்காது, பயங்கரமாக காற்று வீசும், பனை அளவு உயரம் அலைகள் எழும், ஆனாலும் எப்படியும் போய்ச் சேர்ந்து விட வேண்டும்” என்று சொல்லிக்கொண்டிருந்தான். நாளுக்கு நாள் பயணத்தின் விவரணம் விரிவடைந்து கொண்டே இருந்தது. அவன் போன பாட்டைத் தெரியவில்லை. அவன் பேச்சைக் கேட்டு நாங்கள் அலுத்துப்போய் “போதும்டா, இனி இந்தப்பேச்சு வேண்டாம்” என்று சொல்ல எண்ணியிருந்த ஒரு நாளில் அவன் முகத்தைக் கடுமையாக வைத்துக் கொண்டு, “காசை வாங்கிக் கொண்டு ஏமாற்றி விட்டான்” என்று சொன்னான். அவனைப் பார்க்கப் பரிதாபமாக இருந்தது. அவனது உறவினர்கள் சிலர் வெளி நாட்டில் இருந்தார்கள். அவர்கள்தான் கள்ளத்தனமாக வெளிநாடு போக ஏற்பாடு செய்திருந்தார்கள் என்று சொன்னான். இந்த ஏமாற்றத்தின் பின் பாலன் பேசுவதைக் குறைத்துக் கொண்டான். (டிப்டு)

■ க.திருநாவுக்கரசு

என் வாழ்க்கையில் நான் நேரில், அதிலும் மிக நெருக்கத்தில் பார்த்த ஒரே உலகத் தலைவர் ஹியூகோ சாவேஸ் மட்டுமே. 2005ஆம் ஆண்டு மார்ச் மாதம் 4ஆம் தேதி புது டெல்லியில் உள்ள ஜவர்கலால் நேரு பல்கலைக்கழகத்திற்கு (ஐநேபு) சாவேஸ் வருகை தந்த சந்தர்ப்பம் அது. தனது இந்திய வருகையின் போது கல்லூரி மாணவர்களைச் சந்திக்க சாவேஸ் விருப்பம் தெரிவித்ததாகவும் அந்த நிகழ்ச்சிக்கு ஐநேபு வைவிடப் பொருத்தமான இடம் இருக்க முடியாது என்பதால் மத்திய அரசு ஐநேபு வை தெரிவு செய்ததாகவும் சொன்னார்கள். அன்று ஐநேபு விழாக் கோலம் பூண்டிருந்தது. அவ்வப்போது பெய்துகொண்டிருந்த மழை அன்றைய விழாவைக் கெடுத்துவிடுமோ என்ற அச்சம் பலர் மனதில் இருந்தது. ஆனாலும் சாவேஸை வரவேற்க மாணவர்கள் பெரும் எண்ணிக்கையில் திரண்டிருந்ததைப் போல முன்பு எப்போதும் எந்த நிகழ்ச்சிக்கும் திரண்டிருந்ததில்லை. லத்தீன் அமெரிக்க நாடுகளில் மிகவும் வலுவாக இருந்த அமெரிக்க ஆதிக்கத்திற்குப் பெரும் சம்மட்டி அடி கொடுத்தவர் சாவேஸ் என்பதால் அவரைப் பார்க்கவும் அவரது உரையைக் கேட்கவும் மாணவர்கள் பெரும் உற்சாகத்துடன் திரண்டிருந்தனர். சாவேஸின் தோற்றமும் சரி. பேச்சும் சரி. பிரமிக்க வைக்கும் அல்லது மயக்கும் தன்மை கொண்டதல்ல. சராசரியான தோற்றம் கொண்டவர். பயணக் களைப்பின் காரணமாகவும், தொடர்ச்சியான நிகழ்ச்சிகள் காரணமாகவும் ஓய்வெடுக்கக்கூட நேரமில்லாமல் நேராக மாணவர்களைச் சந்திக்க வந்ததன் காரணமாகவும் விழா மேடையில் தொடர்ந்து கொட்டாவி விட்டபடி இருந்தார். மாக்கிஸ்ட் கம்யூனிஸ்ட் கட்சியின் பொதுச் செயலாளர் பிரகாஷ் காரத், அப்போதைய வெளியுறவுத் துறை அமைச்சர் நடவர் சிங், எழுத்தாளர் அருந்ததி ராய் உட்பட பலரும் வந்திருந்தனர். சாவேஸ் மேடைக்கு வந்தவுடன் மாணவர்கள் மிகுந்த உற்சாகத்துடன் லால் சலாம் (சிவப்பு வணக்கம்) கோஷத்தை எப்பாணிஷ் மொழியில் எழுப்பினர். பின்னர் The people united will never be defeated என்ற புகழ்பெற்றப் பாடலை கோஷமிட மகிழ்வடைந்த சாவேஸ் உற்சாகத்துடன் மாணவர்களைப் பெருமைபடுத்தும் எப்பாணியப் பாடல் ஒன்றைப் பாடினார். மாணவர்களுக்கு பெரும் உத்வேகத்தை ஊட்டக் கூடிய மனிதராக சாவேஸ் இருந்தது ஐநேபு மாணவர்கள் அவருக்கு அளித்த வரவேற்பிலும் காட்டிய உற்சாகத்திலும் தெரிந்தது. இலத்தீன் அமெரிக்க நாடுகளில் மட்டுமல்லாமல் பல ஆசிய, ஆப்பிரிக்க நாடுகளிலுள்ள கோடிக்கணக்கான மக்களுக்கு தங்களது எதிர்காலம் பற்றிய நம்பிக்கையூட்டக் கூடிய தலைவராக இருந்த சாவேஸை தி நியூயோர்க் ஸ்டம்ஸ் முதல் நம்மூர் தி இந்தியன் எக்ஸ்பிரஸ் வரை ஏறக்குறைய அனைத்து முதலாளித்துவப் பத்திரிகைகளும் polarizing figure என்றும் divisive figure என்றும், சர்வாதிகாரி என்றும் வர்ணித்திருந்தன. முதலாளித்துவ ஊடகங்கள் எவ்வளவு அப்பட்டமான பொய்ப் பிரச்சாரத்தில் ஈடுபடக்கூடும் என்பதற்கு இதைவிடச் சிறந்த சான்று இருக்க முடியாது. ஏழைகள், பணக்காரர்கள் என்ற இரு பிரிவினரில் தான் ஏழைகள் பக்கமே என்று தெளிவாகத் தனது அரசியல் பொருளாதாரக் கொள்கைகள் வழியே காட்டியதன் மூலம் அவர் ஒரு polarizing figure என்பதில் சந்தேகமேயில்லை. மக்களின் எல்லாப் பிரிவினருக்குமான தலைவர் என்று யாரும் இருக்க முடியாது என்பது அரசியலின் பால பாடம். பாரக் ஓபாமா, டேவிட் கேமரன், நம்மூர் மன்மோகன் சிங் போன்றோர் பணக்காரர்களின் நலன்களைப் பிரதிநிதித்துவப்படுத்தும் polarizing figures அவ்வளவே. சாவேஸ் ஒரு சர்வாதிகாரி என்று சொல்லப்படுவதை விட அபத்தமான கருத்து வேறு இருக்க முடியாது. 1999ஆம் ஆண்டு பெருவாரியான வாக்கு வித்தியாசத்தில் வெற்றி பெற்று

முதல் முறையாக ஜனாதிபதியானது முதல் 2012ஆம் ஆண்டு அக்டோபரில் நடந்த தேர்தலில் நான்காவது முறையாக எதிர்கட்சியை விட 10 சதவிகித அதிக வாக்குகள் பெற்று வெற்றியடைந்தது வரை தொடர்ந்து நான்கு முறை ஜனாதிபதியாக தேர்ந்தெடுக்கப்பட்டவர் சாவேஸ். அது மட்டுமல்ல, அமெரிக்கா, இந்தியா போன்ற ஜனநாயக நாடுகளைப் போலல்லாமல் அரசியல் சட்டத்தில் திருத்தம் கொண்டுவர வேண்டுமெனில் வெனிக்லாவில் மக்களிடையே வாக்கெடுப்பு நடத்த வேண்டும். அந்த வகையில் சாவேஸ் ஆட்சியிலிருந்து கடந்த 14 ஆண்டுகளில் நடந்த 12 தேர்தல்களில் சாவேஸ் 11 தேர்தல்களில் வெற்றிபெற்றார். ஆக, மொத்தம் கடந்த 14 ஆண்டுகளில் நடந்த 16 தேர்தல்களில் 15 தேர்தல்களில் சுமார் 10 முதல் 20 சதவிகித வாக்குகள் வித்தியாசத்தில் வெற்றி பெற்று ஆட்சி நடத்திய ஒரு மக்கள் தலைவரைப் பார்த்துதான் முதலாளித்துவ ஊடகங்கள் சர்வாதிகாரி என்று கூறுகின்றன. ஐரோப்பிய ஒன்றியம் முதல் பல சர்வதேச அமைப்புகள் வெனிக்லாவில் நடந்த தேர்தல்கள் மிக நேர்மையாக, முறையாக நடத்தப்பட்டவை என்பதை ஒப்புக்கொண்டிருக்கின்றன. உலகிலேயே ஆகச் சிறப்பாக நடத்தப்படும் தேர்தல் என்றால் அது வெனிக்லாவில் நடக்கும் தேர்தல்தான் என்று அமெரிக்க முன்னாள் ஜனாதிபதியான ஜேம்ஸ் கார்ட்டேர் (ஜிம்மி கார்ட்டர்) கூறுமளவிற்கு நேர்மையாக நடந்த தேர்தல்கள் அவை. உலக அளவில் தான் கண்காணிக்க 92 தேர்தல்களை அடிப்படையாகக் கொண்டே அந்தக் கருத்தைக் கூறுவதாக கார்ட்டர் கூறினார். வெனிக்லாவின் முக்கியமான ஊடகங்கள் அனைத்தும் தனியார் வசம் உள்ளவை. ஏறக்குறைய அவையனைத்துமே சாவேசுக்கு எதிரானவை என்பது மட்டுமல்ல, சுதந்திரமாக இயங்குபவை என்பதையும் யாராலும் மறுக்க முடியாது. வெனிக்லாவின் எதிர்க் கட்சிகளால் கூட தேர்தல்கள் முறை கேடாக நடந்தவை என்று சொல்ல முடிந்ததில்லை. ஆனாலும் அமெரிக்கா மற்றும் பிரிட்டனின் ஊடகங்கள் சாவேசுக்கு எதிராக விஷத்தை உமிழ்வதற்குக் காரணங்கள் இல்லாமல் இல்லை. மிக அடிப்படையான காரணம்



தோழர் சாவேஸ்

ஈட்டப்பட்ட செல்வத்தின் பெரும் பகுதியை நாட்டு மக்களின் வளர்ச்சிக்காகப் பயன்படுத்துவதில் சாவேஸ் பெரிதும் வெற்றி கண்டார். கடந்த பத்தாண்டுகளில் வெனிக்லாவின் வறுமையைப் பாதியாகக் குறைத்ததுடன், கொடிய வறுமையை 75 சதவிகிதம் ஒழித்துள்ளார். வெனிக்லாவில் படிப்பறிவின்மை முற்றிலுமாக ஒழிக்கப்பட்டு விட்டதாக 2005இல் யுனெஸ்கோ நிறுவனம் அறிவித்தது. (சுதந்திர இந்தியாவின் 65 ஆண்டுகால சா(வே)தனையுடன் ஒப்பிடும்போது சாவேஸ் தலைமையிலான பொலிவேரியப் புரட்சியின் சாதனை அசாதாரணமானது). 19ஆம் நூற்றாண்டைச் சேர்ந்த வெனிக்லாப் புரட்சியாளர் சிமோன் பொலிவரை தனது தலைவராகவும், பொதுவுடைமை சித்தாந்தத்தை தனது வழிகாட்டியாகவும் ஏற்றுக் கொண்டவர் சாவேஸ். எப்பாணிய ஏகாதிபத்தியத்திற்கு பொலிவர் சிம்ம சொப்பனமாக இருந்தார் என்றால் அமெரிக்க ஏகாதிபத்தியத்திற்கு எதிரான லத்தீன் அமெரிக்க நாடுகளைத் திரட்டுவதில் பெரும் வெற்றி கண்டார் சாவேஸ். சாவேஸின் வெற்றியைத் தொடர்ந்து

மனித உரிமை மீறல்களுடன் ஒப்பிடுகிற போது நம்மூர் இந்திரா காந்தி, ராஜீவ் காந்தி, வாஜ்பாய், மன்மோகன் சிங் ஆகியோரின் மனித உரிமை மீறல்களுடன் ஒப்பிடுகிறபோது சாவேஸின் மீறல்கள் மிக மிக அற்பமானவை. ஆப்கானிஸ்தான், ஈராக், லத்தீன் அமெரிக்கா மற்றும் பல்வேறு நாடுகளில் அமெரிக்கா மற்றும் பிற மேற்கத்திய நாடுகள் நடத்திய படுகொலைகள், குவான்டானாமோ பே சிறைகளில் அமெரிக்கா இழைத்துவரும் மனித உரிமை மீறல்கள், இந்திய அரசு காஷ்மீர் மற்றும் வட கிழக்கு மாநிலங்களில் பல பத்தாண்டுகளாகத் தொடர்ந்து இழைத்துவரும் மனித உரிமை மீறல்கள், மாவோயிஸ்டுகளுக்கு எதிரான நடவடிக்கைகள் என்ற பெயரில் அப்பாவி ஆதிவாசி மக்களுக்கெதிராக இந்தியப் பாதுகாப்புப் படைகளும் சல்வா ஜூடோமும் நடத்திய வன்முறைகள் ஆகியவற்றுடன் சாவேஸின் ஆட்சியில் நடந்த சில மீறல்களை சமப்படுத்துவது என்பது அறிவு நேர்மையற்ற, மனசாட்சியற்ற செயல். ஒபாமாவையோ, மன்மோகன்சிங்கையோ, பிளேயரையோ, சர்கோலியையோ இந்த முதலாளித்துவ ஊடகங்கள் ஒருபோதும் கொடுங்கோலராகச் சித்தரிக்காது. தொடர்ந்து 65 ஆண்டுகளாகப் பாலஸ்தீனர்களுக்கு எதிராக எண்ணற்ற கொடுமைகளை இழைத்துவரும் இஸ்ரேலையோ அதன் தலைவர்களையோ ஒருபோதும் இந்த ஊடகங்கள் அப்படிச் சித்தரிக்காது. இத்தகையப் பிளவுண்ட மனநிலை, கிரட்டை அளவுகோல் முதலாளித்துவ ஊடகங்களின், அறிவுஜீவிகளின் கியல்பு. சாவேஸ் குறித்து தமிழக அறிவு ஜீவிகள் வைக்கும் ஒரு விமர்சனத்தை இந்த இடத்தில் குறிப்பிட்டாக வேண்டும். இலங்கையில் நடந்த இறுதிப் போரின் போது நடந்த மனித உரிமை மீறல்கள் குறித்து இலங்கை அரசாங்கம் மீது விசாரணை நடத்த வேண்டுமென ஐநா மனித உரிமைகள் கவுன்சிலில் ஐரோப்பிய ஒன்றிய நாடுகள், கனடா மற்றும் சில நாடுகள் தீர்மானம் கொண்டுவந்தபோது அதைக் கியூபா, நிகராகுவா, பொலிவியா ஆகிய நாடுகள் நிராகரித்தன. 47 நாடுகள் உறுப்பினர்களாக இருந்த கவுன்சிலில் அப்போது வெனிக்லா உறுப்பினராக இல்லை என்ற போதிலும் அதன் ஆதரவும் இலங்கை அரசிற்கே இருந்தது. முற்போக்கான ஆட்சியாளர்களால் ஆளப்படும் இந்த நாடுகள் இந்த நிலைப் பாட்டை எடுத்தது என்பது மிகவும் அவமான கரமானது. வருந்தத்தக்கது. உலகின் பல நாடுகளில் ஏராளமான போர்க் குற்றங்களைப் புரிந்துள்ள ஐரோப்பிய நாடுகள் மற்றும் அமெரிக்கா இலங்கைக்கு எதிராகத் தீர்மானம் கொண்டுவந்ததற்குக் காரணம் அவை மனித உரிமைகள் பற்றி கொண்டுள்ள கவலை அல்ல. அவற்றின் கிரட்டை அளவுகோல் உலகநிரந்த விஷயம். இலங்கை - சீனா இடையில் (16ஆம் பக்கம் பார்க்க)



வெனிக்லாவின் பெட்ரோல் வளம்தான், சாவேஸ் ஆட்சிக்கு வருவரை எண்ணெய் வளத்தின் பெரும் பகுதி வெனிக்லாவின் ஒரு சில முதலாளிகளின் கைகளுக்கும் அமெரிக்க எண்ணெய் நிறுவனங்களுக்கும் போய்க்கொண்டிருந்தது. சாவேஸ் ஆட்சிக்கு வந்த பிறகு இந்த நிலை மாறத் தொடங்கியதை உள்நாட்டு முதலாளிகளாலும் அமெரிக்காவாலும் பொறுக்க முடியவில்லை. 2002 ஏப்ரல் மாதம் அமெரிக்க அரசின் உதவியுடன் வெனிக்லாவில் நடந்த ராணுவ கலகத்தின் மூலம் சாவேஸின் ஆட்சி தூக்கியெறியப்பட்டது. இதில் தனியார் ஊடகங்களின் பங்கு தலையாயது. ஆனால் மக்களிடையே சாவேசுக்கு இருந்த அபரிமிதமான ஆதரவின் காரணமாக அடுத்த சில நாட்களிலேயே இந்த எதிர்ப்புரட்சிக் கலகம் பெரும் தோல்வியில் முடிந்த சாவேஸ் மீண்டும் ஜனாதிபதியானார். நாட்டின் எண்ணெய் வளம் மூலமாக

பல இலத்தீன் அமெரிக்க நாடுகளில் இடதுசாரிக் கட்சிகள் தேர்தல்கள் மூலமாக ஆட்சிக்கு வந்தன. இதன் விளைவாக இந்தப் பகுதியில் இதுவரை ஏகபோக ஆதிக்கம் செலுத்திவந்த அமெரிக்காவின் பிடி பெரிதும் தளர்ந்தது. உலகெங்குமுள்ள முதலாளித்துவ ஊடகங்கள் சாவேஸை வெறுப்பதற்கு இதவே காரணம். சாவேஸை ஒரு கொடுங்கோலராகவும் எண்ணற்ற மனித உரிமை மீறல்களை நடத்தியவராகவும் முதலாளித்துவ ஊடகங்கள் சித்தரிக்கின்றன. சாவேஸ் ஒரு புத்தரோ காந்தியோ அல்ல என்பதில் எந்த சந்தேகமும் இல்லை. அவரது ஆட்சியின் போது சில மனித உரிமை மீறல்கள் நடந்தன என்பதும் உண்மை. ஆனால் ரொனால்ட் ரீகன், ஜார்ஜ் புஷ்கள் (குந்தை, மகன் இருவரும்), பில்கிளிண்டன், பாரக் ஓபாமா, டோனிபிளேர் ஆகியோரின் போர்க் குற்றங்கள் மற்றும்

மரணிக்கும் போது அழைக்கவும்!

மண்ணைக் குடைந்தும்
விண்ணை அளவியும்
மனித தேடுதல் தாகம் நீண்டிருக்கிறது
மண்ணின் ஆழம் அளந்தவன்
விண்ணின் வீச்சம் தொட்டவன்

சுருங்கிய உள்ளத்தை
சுருக்கிச் சுருக்கிட்டு
சுக்கு நூறாய் சிதைத்து
விட்டிருக்கிறான்
நாங்களும்
மனிதர்கள் என்பதை மறந்திருக்கிறான்

எங்கள் உள்ளத்தை
ஊடுருவிப் பார்த்திருக்க வேண்டும்
எங்கள் மனக்கிலேசங்களை
உருப்படியாக
ஆய்வு செய்திருக்க வேண்டும்

அம்மா அப்பாவை
இழந்த வலிகளும்
சோதரரின் குருதி உறைந்த முகங்களும்
இன்னும்
நினைவுகளாகத் தெரிகின்றன
நரம்புகளும் மடிப்புகளாக
வெடிக்கின்றன

ரத்தச் சிதறல்களின்
வெடுக்கு மணங்களைச் சுவைத்தும்
மரணித்த உடல்களோடு படுத்தும்
மரங்களால்
சப்பித் துப்பட்டிருக்கிறோம்
வாளைப் பிளந்து
நெடுக்கு ஓலங்களாய்
கிழித்தெறியப்பட்டிருக்கிறோம்

எங்களுக்குத்தான் தெரியும்
மரணத்தின் ருசியும்
அந்த மரணங்கள் தந்த வலியும்

ஓங்கி வளர்ந்த கவலைகள்
மனதுக்குள் முடங்கியிருக்கின்றன
மழை நீர் குடித்து வீங்கிய
தவளைகள் போல்
மரண பயங்கள் துரத்தியிருக்கின்றன

வெயிலின் தகிப்பும்
மழையின் அழகையும்
மாறி மாறி கலைத்திருக்கின்றன
பசியின் தாகமும்
மரணருசியின் வேகமும்
நீண்டு கொண்டு
கலைத்திருக்கின்றன

கொப்பிழந்த மரங்களும்
கூரை மறந்த சுவர்களும்
கூடாரமாய் குளிர்மை தருகின்றன
கவலைகளோடு
எங்களை அரவணைக்கின்றன



குந்தியிருக்க ஒரு குடிஸ் றலம்

வீதியின் ஒரு மருங்கிலும்
விசாலமாய்
பரவி வளர்ந்த
தென்மையோலைகள்
ஒன்றோடு ஒன்று
உரசி உரசி
“உஸ்.. உஸ்..”
சப்தங்களை வருவித்தன

நீண்ட நெடு நாளைய ஆசைகளை
நெஞ்சிலிருந்து அள்ளி வீசியது போல்
நெடுமூச்சை எறிந்து கொண்டன

தோட்டக்காரனையும்
பிள்ளைகளையும்
இன்னும்
அங்கு காணவில்லை

ஒரு நாளா?
ஒரு நாளா..?
இத்தனை நாட்களாகியும்
அவர்கள்
இன்னும் வரவில்லை

அள்ள அள்ளக் குறையாத
செல்வ நெற்கதிர்கள்
எரிந்து சரிந்திருந்தன
சாம்பல் மேடுகளாக
உருமாறியிருந்தன வீடுகள்

உணுக்காக உலாத்தித் திரிந்து
புறதரைகளில் படுத்துறங்கி
குட்டைகளில் நீர் குடித்து
களைத்துறங்கும்
பசுக்களையும்
காளைகளையும்
இன்னும் காணவில்லை

குப்பைகளைக் கிளறி
கொக்கரிக்கும் கோழிகளையும்
பூவரசுக் கொம்புகளிலிருந்து
கூவும் சேவல்களையும்
கிளை பரப்பிய மரங்களில்
படுத்துறங்கிக் கீச்சிடும்
மைனா குருவி இனங்களையும்
இன்னும் காணவில்லை

அந்த வீதியால்
நடந்து செல்ல வேண்டுமென்ற
நீண்ட நாள் ஆசைகள்
நிறைவேறாமலுக்கு
மௌன மனவளரி
வெறுமையாகவே
ஒருண்டு கிடக்கிறது

அந்த அழகிய ஊரின்
எந்த வீதியிலும் பயணிக்க
மனிதர்கள் அஞ்சுகின்றனர்
ஆனாலும்
ஊரையும் வீதியையும்
இப்பொழுதும் விரும்புகின்றனர்

குந்தியிருக்க
ஒரு குடிஸ் றலம்
போதுமென்று ஆசைப்படுகின்றனர்
ஒருந்த போதும்
உனக்கு மட்டும்
புதிதாக நிலங்கள் தருகின்றனர்

நீ விரும்பியோ விரும்பாமலோ
அரைக்கோள வடிவையும்
கூம்பு வடிவையும்
கணிதவருக்களிலிருந்து பிடுங்கி
குடிவொன்று அமைத்துத் தருகின்றனர்

அதிலுள்ளனை ஒருத்துகின்றனர்
நீயிருந்தாய்
நல்ல காற்றை
நீ சுவாசிக்க
குடிவருகாக மரங்களை நடுகின்றனர்

இதில் எவற்றையும்
விரும்பமாட்டாவென்பது
எங்களுக்குத் தெரிகிறது

ஆனாலும்
நீ ஒருவன்
தனியே இருக்கவும்
நீ ஒருவன்
தனியே உறங்கவும்
நிலங்களையும்
வீடுகளையும்
உனக்கு மட்டுமே தருகின்றனர்

அமுதமுது
கண்கள் வெடிக்கின்றன
கண்ணீரும் கண்ணீர் விட்டமுதன
தங்கி நின்று சிந்தி விழுவதற்கு
கண்கள் இல்லையே என்று..?

நரபலி நாயகன்

இங்கே இருக்கும் எல்லாமும்
தனக்கே வேணும் என்கிறான்

எவை எவையோ
அவைபற்றிய எல்லாமும்
தனக்கே
தெரியுமென்று பிதற்றுகிறான்

தன் குடும்பம் மட்டுமே
நல்லதாகவும்
தன் உறவுகள் மட்டுமே
முதலாவதாகவுமிருக்க
ஆசைப்படுகிறான்

இவையும் அவனுக்கான
அசிங்கஆர்வலங்கள்
தன் ஊர்
எக்கேடு கெட்டுப் போனால்
தனக்கென்ன..?

தாங்கள் மட்டுமே
நல்லதாக இருக்கிறோம்
என்று
அவதிப்படுகிறான்

இவை மட்டும் போதுமே
என்றுதான்
நினைக்கிறான் அவன்!

ஒருநேர வயிறு நிரப்பி
ஏப்பம் விட
ஏங்கித் தவித்திருக்கும்
தன் ஊர்வர்பற்றி
அவனுக்கு
எந்தக் கவலையும் இல்லை

ஏனென்றால்
அவனும் அவர்களும்
நல்லாகவே இருக்கிறார்கள்
அவன் மீது
நிறைந்த குற்றங்களையும்

அவன் செய்த
பலமான கொடுமைகளையும்
ஊர்வர்களும்
அயல்வர்களும்
அடுக்கடுக்காய்
சொல்லுகின்றனர்

கடுமையாக நின்று
தாக்குகின்றனர்
அடம்பம் கொடியாக திரண்டு
விரட்டுகின்றனர்

இனம் புரியாத பயப்பிதற்றல்கள்
அவனுக்குள் தோன்றி
மறைகின்றன
உள்ளம் பதறுகிறான்

நானே
அவன் என்றும்
நானே
இவன் என்றும்
நானே
தேவன் என்றும்
தானே
எல்லாம் தெரிந்தவன் என்றும்

வாழ்ந்துவிட ஆசைப்படுகிறான்
முழுமையான
முடிச்சிட்ட சாவையும்
அதனால்
ஊருக்கான அவசர விடிவையும்
நீளமாகவே எதிர்பார்க்கின்றனர்
ஊர்வர்களும்
ஊரில் அக்கறையான
அயலவர்களும்

இன்னும் சில காலங்களில்
இவனின்
ஊர்த்தலைமைப் பொறுப்பு
புடுங்கப்படலாம் என்றும்
உயிர் கூட
பறிக்கப்படலாம் என்றும்
அதீத பயங்களுடனேயே
உலவத் தொடங்கியிருக்கிறான்

பயங்களை
உள்ளுக்குள்ளே போர்த்து
நித்திரை விடுத்தது
வாய் சவுடல்கள் விடும்
இவன் ஒரு நரபலிநாயகன்

தமிழ் சிங்களம்...

(8ஆம் பக்கத் தொடர்ச்சி)

வலுப்படுத்துவதாகவே தற்போதைய சிறீலங்காவின் ஆட்சி அமைந்துள்ள எமை குறிப்பிடத்தக்கது.

தமிழ்த் தேசியவாதமும் சர்வதேசமும்

தமிழ்த் தேசியவாதத்திடம் எந்தவொரு சர்வதேசத் தரப்பினையும் கொள்வனவுகளில் எதிரியாகப் பார்க்கின்ற தன்மையிலலை. அதேவேளை அப்படியான கருத்துருவாக்கத்திற்கான நிகழ்ச்சி நிரல்களும் தமிழ்த் தேசியவாதத்திடம் கிடையாது.

தமிழ்த் தேசியவாதமானது, தமிழ்த் தேசியத்தின் நலன்கள் என்ற அடிப்படையில் உலகத்தினை அணுகுகின்றதே தவிர, அது எக்காரணம் கொண்டும் எந்தவொரு சர்வதேசத் தரப்பினையும் ஒரு நிரந்தர எதிரியாகப் பார்க்கவில்லை. இது போன்றே, தன்னை எதிரியாகக் கருதும் சிங்கள தேசத்தினைக் கூட தமிழ்த் தேசம் ஒரு போதும் அழிக்கவேண்டும் எனக்கருதியது இல்லை. மாறாக, சிங்கள தேசம் எம்மை. அதாவது எமது இனத்தினை அழிக்கின்றமையால் தான் சிங்களத் தேசத்தினை தமிழர்கள் எதிரிகளாகப் பார்க்கத் தள்ளப்படுகின்றனர். வேறு ஏதற்காகவும் சிங்களத் தேசத்துடன் பகைமை பாராட்டவேண்டிய தேவையோ, கருத்தியல் ஆதிக்கமோ தமிழ்த் தேசத்திடம் இல்லை. இத்தன்மையின் தொடர்ச்சியான இயல்பாகவே சர்வதேச மட்டத்தில் உள்ள நாடுகளையும் தமிழ்த் தேசம் பார்க்கின்றது.

சர்வதேச அளவில் தமது நலன்களுக்காகத் தலையிடுகின்ற நாடுகள், தமிழ்த் தேசத்தின் நலன்களுக்கு மாறாக போகின்ற இடத்தில் தான், தமிழ்த் தேசமானது தனது அதிருப்தியினையும் கவலையினையும் வெளிப்படுத்துகின்றது. அதைவிடுத்து, தமிழ்த் தேசம் திட்டமிட்டு யாரையும் எதிரியாகக் கொள்ளவில்லை.

இலங்கைத்தீவில் இருக்கக் கூடிய தமிழ்த் தேசத்துக்கு இயல்பாகவே நம்பிக்கைக்கு உரிய சக்தியாக இந்தியாவே இருக்கமுடியும். இவ்வாறு நாம் அடையாளப்படுத்துவதற்கு முக்கிய காரணம், இந்தியாவில் இருக்கின்ற தமிழ்நாட்டிற்கும் எம்க்கும் இடையிலான பிணைக்கப்பட்ட உறவு நிலையேயாகும். இலங்கைத் தீவில் உள்ள தமிழ்த் தேசத்தினைப் பொறுத்தளவில், அதனுடைய இதயம் தமிழ்நாட்டில் இருப்பதாகக் கூறமுடியும். நாம் சமயம், மொழி, பண்பாடு காலாச்சாரம் என எல்லாவற்றையும் தமிழகத்துடனான ஒர் பொதுவடிவமாகவே ஏற்றிருக்கின்றோம். இவ்வாறாக நாம் தொப்புள் கொடியுறவினையே தமிழகத்தினுடாக இந்தியாவுடன் கொண்டிருக்கின்றோம்.

இதேபோன்று, மேற்குலகை எடுத்துக் கொண்டால், ஏதற்காக சிங்கள தேசம் அவர்களை எதிரியாகப் பார்க்கின்றதோ, அதற்கு நேர் எதிராகவே பெரும்பாலான தமிழர்கள் மேற்குலகை நல்லெண்ணத்துடன் நோக்குகின்றனர். அத்துடன், தமிழ்த் தேசத்தின் மக்களில் ஒருபகுதியினர் மேற்குலகிலேயே புலம்பெயர்ந்து வாழ்கின்றனர். இதனால் கடந்த முப்பது வருடங்களாக எமது புலம்பெயர் மக்கள் மேற்குலகில் தங்கியிருப்பதனால் தமிழ்த் தேசத்திற்கும் மேற்குலகிற்கும் இடையிலான உறவு வலுவடையும் சந்தர்பங்களே உருவாகியுள்ளன. வெளத்த சிங்களம் என்ற கருத்தியலானது சர்வதேச நாடுகளை நட்பு நாடுகளென்றும், எதிரி நாடுகளென்றும் வரையறுக்கின்ற தன்மையை கொண்டுள்ளது. ஆனால், தமிழ் தேசியவாதம் என்ற கருத்தியலில் அவ்வாறான சிந்தனைப் போக்கு காணப்படவில்லை என்பது குறிப்பிடத்தக்கது.

இப்படியாக விடயங்களை சீர்தாக்கி மதிப்பிடுகையில், இயற்கையாகவே தமிழ்த் தேசம் சர்வதேசத் தரப்புகளுடன் சாரக்கூடிய வாய்ப்புநிலை உள்ளதெனில் அது இந்தியாவுடனும் மேற்குலகுடனும் ஆகும். ஆனாலும், தமிழ் தலைமைகள் மேற்கொள்ளும் இராஜதந்திர நடவடிக்கைகள் தமிழ் தேசத்தின் நலன் சார்ந்ததாக மட்டுமே இருக்கவேண்டுமே தவிர, வெறுமனே உணர்ச்சிபூர்வமாக எடுக்கின்ற முடிவாக இருக்கக் கூடாது. இந்தவகையில், தான் தமிழ்த் தேசம் சர்வதேசத் தரப்புகளோடு ஒர் ஆழமான நலன்கள் சார்ந்த கலந்துரையாடலுக்குச் செல்லவேண்டும்.

தொழர்...

(14ஆம் பக்கத் தொடர்ச்சி)

வலுத்துவரும் உறவு அமெரிக்காவின் கண்ணைப் பெரிதும் உறுத்துகிறது. இதன் காரணமாகவே அமெரிக்காவும் இலங்கைக்கு எதிராக ஐ.நா மனித உரிமைகள் கவுன்சில் தீர்மானம் கொண்டுவந்தபடி இருக்கிறது. ஆனாலும் ஏகாதிபத்திய எதிர்ப்பு என்ற பெயரில் கியூபா, வெனிசூலா ஆகியவை இலங்கை இனவெறி அரசுக்கு அளித்த ஆதரவு வெட்கக்கேடானது. நியாயப்படுத்தப்பட முடியாதது. சுரண்டப்படுகிறவர்கள் உலகில் எங்கிருந்தாலும் அவர்கள் நமது குடிமக்களே, சுரண்டுகிறவர்கள் நமது எதிரிகள். என்ற பிடல் காஸ்ட்ரோவின் வார்த்தைகளுக்கு முற்றிலும் எதிரான நிலைப்பாடு இது. தார்மீக ரீதியிலான நிலைப்பாட்டை கியூபாவோ வெனிசூலாவோ எடுக்கும் பட்சத்தில் அவை சீனா, இலங்கை ஆகிய நாடுகளின் ஆதரவை இழக்க வேண்டியிருக்கும். அதிலும் குறிப்பாக ஏற்கனவே அமெரிக்கா மற்றும் ஐரோப்பிய நாடுகளைப் பகைத்துக்கொண்டிருக்கும் நிலையில் இலங்கைக்கு எதிரான நிலைப்பாட்டை இந்த நாடுகள் எடுப்பது சர்வதேச உறவுகளில் சாத்தியமற்ற ஒன்று. சர்வதேச உறவுகளை நிர்ணயிப்பதில் தார்மீக விழுமியங்களுக்கோ, மனித உரிமைகளுக்கோ துளியும் இடமில்லை என்பதே யதார்த்த உண்மை. சர்வதேச அரசியலில் வல்லான் வகுத்ததே வாய்க்கால் என்ற நிலை. நோம் சோம்ஸ்கி மிகச் சரியாக குறிப்பிட்டதைப் போல அரசுகள் தார்மீக முகவர்களாகச் செயல்பட முடியாது, மக்களே அவ்வாறு செயலாற்ற முடியும். அந்த வகையில் தங்கள் அரசுகளை தார்மீகமான நிலையை எடுக்க வைப்பதற்கான அழுத்தத்தை, நெருக்கடியை மக்கள்தான் உருவாக்க வேண்டும்.

சாவேஸ் தவறே இழைக்காத தலைவர் அல்ல. ஆனால் தனது சமகாலத்தின் எந்தவொரு தலைவரையும் விட மிகக் குறைவான தவறுகளைச் செய்தவர். மிக எளிய குடும்பத்தில் பிறந்து, கத்தோலிக்க மதத்தில் ஆழ்ந்த நம்பிக்கை கொண்டிருந்த அவரை விடுதலை இறையியல் (Liberation Theology) வழிவந்தவராகப் பார்க்கலாம். இராணுவ அதிகாரியாக இருந்து, ஏதேச்சாதிகார அரசுக்கு எதிராக மக்களைத் திரட்டி ஆட்சிக்கு வந்த சாவேஸ் புற்றுநோயின் காரணமாக 58 வயதிலேயே உயிரிழந்தது உண்மையிலேயே வெனிசூலா மக்களுக்கு மட்டுமல்ல, ஒட்டுமொத்த லத்தீன் அமெரிக்காவிற்கும் ஒரு பேரிழப்பு.

கேள்வி பதில்

க.செந்தூரன், தாழ்வுபாடு, மன்னார்.**கேள்வி:- கூட்டமைப்பின் உள்ளக முரண்பாடுகள் ஒருவாறு முடிவுக்கு வந்திருப்பதாகத் தெரிகிறதே?**

பதில் : அது நிறுபூத்த நெருப்பாயிருக்குது. கதிரைகளைக் கட்டியணைத்து வாழ பாடுபடும் சுயநலங்கள் அங்கு தாராளமாகவே இருக்கின்றது. கூட்டமைப்பை பதிவு செய்துவிட்டால் ஒருமாதிரி தங்கட இருப்பை சாகும்வரைக்கும் உறுதிப்படுத்திப்போடலாம் என்று கொஞ்சப்பேர் பதிவுக்காக தலையால் நடக்கினமாம். அதேவேளை பதிவு செய்து விட்டால் தங்கட பாராளுமன்றப் பதவிகளுக்கும், கட்சியின் முக்கிய பதவிகளுக்குமான கனவு மண்ணோட மண்ணாகிவிடும் என்று தமிழரசுக் காரர் பதிவுக்கு எதிராக போர்க் கொடி தூக்கியிருக்கினமாம். பதிவு தொடர்பாக மன்னார் ஆயுருக்கு முன்னால நடந்த சந்திப்பிலும் சம்பந்தமானவர் இப்ப சரிவராதெண்டு பிடிவாதமா நிண்டவராம்.

ப.சரவணன், பூந்தோட்டம், வவுனியா.**கேள்வி:- கூட்டமைப்புக்குள்ள உள்ளக முரண்பாடுகள் உச்சம் வற்றுள்ள நிலையில் தமிழ்த் தேசிய மக்கள் முன்னணிகாரரை தமது பக்கம் இழுக்கிறதற்கு தமிழரசு தரப்பும், மற்றத் தரப்பும் கடுமையாக முயற்சிக்கிறார்களாமே?**

பதில்: கொள்கைகள் ஏது மற்று வெற்று அரசியல் செய்யும் அவர்கள் தமக்கு வெள்ளையடித்துக் கொள்ள தமிழ்த் தேசிய மக்கள் முன்னணிகாரருக்கு கறைபடிந்த தமது கரங்களை நீட்டுகின்றார்கள் என்றுதான் நானும் அறிந்தேன். மக்களிடையே முன்னணிக்காரருக்கு ஆதரவு பெருகிவாறுதுதான் அதுக்குக் காரணம் பாருங்கோ.

து.சர்வேஸ்வரா, கண்பாவளை, கிளி.**கேள்வி: வடக்கு மாகாணசபைத் தேர்தல் களம் எவ்வாறு இருக்கின்றது?**

பதில்: தேர்தலே இன்னும் உத்தியோக பூர்வமாக அறிவிக்கப்படவில்லை, வேட்டிகள் கிழிகின்றன. கனவுலக பேச்சுகளும், பேரம் பேசுதல்களும் அனல்பறக்குதாம். ஒய்வூதியர்கள் பலரும் குடைகளைத் தூக்கிக் கொண்டு தமிழ் மக்களுக்கு சேவை செய்யப் புறப்பட்டு விட்டார்கள். "இனி என்ன 30 வருட கால யுத்தத்திற்கு பலாபலன் கிட்டப் போகின்றது. தமிழ் மக்களுக்கு தெளிவான அரசியல் சிந்தனை இப்போது தேவை".

இந்த மாகாணசபையில் போட்டியிட்டு அதிகப் பெரும்பான்மை ஆதரவு கூத்தமைப்புக்கு இருக்கு என்பதை சர்வதேசத்திற்கு காட்ட வேணும் என்று சம்பந்தமானவருக்கு கொழும்பில் உள்ள அதி முக்கிய ராசதந்திரிகள் சொன்னதாக ஒரு கதையை அவர் மன்னாரில் அண்மையில் நடந்த சந்திப்பில் சொன்னவராம். எப்பாடுபட்டாவது இந்திய நலனை பாதுகாக்க வேணும் என்றதில் எவ்வளவு அற்பணிப்போட அந்த மனிசன் செயற்படுது பாருங்கோ. அற்பணிப்பினர் உச்சம் என்னவென்றால் இந்திய நலனுக்காக தன்னினத்தையே முழுசா சிங்கள பௌத்த இனவாதத்திற்குப் பலியிட அந்த மனிசன் துணிஞ்சிட்டுது பாருங்கோ இந்த மனமும், துணிச்சலும் வேற யாருக்குத் தான் வரும். 26 வருசமாக தமிழ் மக்களால் ஒட்டுமொத்தமாக நிராகரிக்கப்பட்டுவந்த 13வது திருத்தச் சட்டத்தின் கீழான மாகாண சபைக்கு 26 வருடங்களின் பின் புத்துயிர் ஊட்ட இந்தக் கூட்டமைப்புக்காரர் முற்படுகின்றார்கள். அதுவும் "மாகாண சபையில் ஒன்றுமேயில்லை", "அதனை நாங்கள் ஏற்றுக் கொள்ளவில்லை", "அரசு ஒன்றையும் தராது என்று உலகத்துக்கு நிரூபிக்கப்போறம்", சிறீலங்காவின் முகத்திரையை கிழிக்கப்போறம் எண்டெல்லாம் கதை விட்டுக்கொண்டே போட்டியிடுவது எவ்வளவு அரசியல் அயோக்கியத்தனம் பாருங்கோ.

சு.சுப்பையா, வட்டக்கச்சி, கிளி**கேள்வி:- மாகாண சபையை கைப்பற்றி உலகத்திற்கு காட்டப் போகினம் எண்டு மன்னார் ஆயரோட சந்திப்பில் நீட்டி முழுக்கினவையாம்.**

பதில்: - ஒம் என்று தான் கேள்விப்பட்டேன். உந்தக் கதையை ஒருத்தர் சொல்ல அதைக் கேட்டுக் கொண்டிருந்த இன்னொருவர் அதுசரி பாருங்கோ, கிழக்கு மாகாண சபையில் உள்ள எதிர்க்கட்சி ஆசனங்கள் முழுவதையும் தனித் தமிழ்ச் சமூகம் கைப்பற்றியிருக்குது, அது மட்டுமில்ல தமிழ்த் தேசியக் கூட்டமைப்பு கைப்பற்றியிருக்குது. அந்த மாகாண சபையை இன்றுவரை எவ்வளவு தூரம் நீங்கள் பயன்படுத்தியுள்ளீர்கள் என்று கூற முடியுமா என்று கேட்டாரம். அதோட விடேல்லயாம். எதிர்க்கட்சிகளின் சிறிய விமர்சனம் கூட இல்லாம (செங்கோல்) ஆட்சி நடத்திற ஒரே ஒரு மாகாண சபை என்றால் உலகத்திலேயே அது கிழக்கு மாகாண சபை மட்டும் தான் என்றும் புட்டுவைத்தாராம். இந்த சித்துவத்தில வட மாகாண சபை நீங்கள் கைப்பற்றி சிறீலங்காவின் முகத்திரையை கிழிச்சக் காட்டப் போறியோ என்று நாக்கைப் புடுங்கிற மாதிரி அந்த மனிசன் கேட்டுவிட்டாராம். பதில் சொல்ல முடியாம திகைத்துப்போய் நின்றாராம் அவர். கேள்விகளுக்கு பதில் சொல்ல முடியாம ஒரு கட்டத்தில சம்பந்தமானவர் சொன்னாராம் "எங்கட முட்டையில் மசிர்புடுங்கிற விட்டுட்டு, உங்களிட்ட என்ன வேலைத்திட்டம் இருக்கு" என்று கொதிச்ச எழும்பிவிட்டாரம் பாருங்கோ.

த.குறான், கீரி, மன்னார்.**கேள்வி:- மன்னார் ஞானோதய இல்லக் கூட்டம் மற்றொரு டெல்கி மாநாடா?**

பதில்: சம்பந்தமானவர் தமிழ்த் தேசத்தினர் இறைமையை ஏற்று, நடைமுறையில் 13 ம் திருத்தம் மற்றும் அதிகாரப் பகிர்வுப் பாதையை நிராகரித்து ஒரு நேர்மையான அரசியல் நிலைப்பாட்டை எடுக்க முன்வராதது விட்டால். இவை எல்லாம் கூடி ஒன்றா நின்றாலும் எந்தப் பயனும் எங்கட சனங்களுக்கு கிடையாது. சம்பந்தமானவர் தமிழ் மக்களின் நன்மை கருதி ஒரு நல்ல முடிவுக்கு வராவிட்டால், டெல்லியில் நடந்தது போன்று அடுத்த கூட்டத்தோட கொள்கையில் உறுதியான ஆக்கள் வெளியேறிவிடவும் கூடும். ஆறரை மணித்தியாலம் கூட்டமைப்பு காரருக்கும், முன்னணி காரருக்கும் இடையில் அனல்பறந்த விவாதமாம், ஆனாலும் 13 விடயத்தில கூட்டமைப்புக் காரர் எல்லாரும் நாய் வால் நிமிர்த்தின கதையாகத்தான் இருந்தவையாம். கூட்டமைப்பின் முன்கதவு, பின்கதவு தலைவர்கள் எல்லோரும் மாகாணசபைக்குள் போய் சிங்கள பௌத்த அரசுடன் பேசி படிப்படியாக அதிகாரங்களை பெறப்போகின்றார்களாம்.

பட்டுவேட்டிக்கனவில் இவர்கள் இருக்கிறபோது கட்டியிருந்த கோவணமும் உருவப்பட்ட கதைதான் இது, ஐயாமாரே ஒருக்கால் கோவிச்சக் கொள்ளாமல் வன்னியினர் எல்லைக் கிராமங்களுக்கோ, திருகோணமலை, மட்டக்களப்பு, அம்பாறை எல்லைக் கிராமங்களுக்கோ போங்கோ, சென்னையில் உல்லாசமா இருந்து கொண்டு, அலரி மாளிகையில் தேத்தண்ணி குடிச்சப்போட்டு இப்பவும் அதிகாரத்தை உந்த இனவாத அரசுகள் பகிர்த்து தருமெண்டு கனவு கண்டால், வரலாறு உங்களை மன்னிக்காது.

நல்லாட்சித் தத்துவம் வலுவூழந்துள்ளது வல்.மேற்கு பிரதேச சபை உறுப்பினர்



நாட்டில் நல்லாட்சி ஒன்று நிலவுகின்றது என்றால் அங்கு வலுவூழாக்கம் முழுமையாக செயற்படுகின்றது என்று பொருள்படும். அங்கு அரசியல் கலப்பற்று சட்டம், நீதி, நிர்வாகம் ஆகிய மூன்று துறைகளும் பக்கபேதமின்றி அபிவிருத்திக்காகச் செயற்படுத்தப்படும். ஆனால் இங்கு நிர்வாகத்துறை, நீதித்துறை, சட்டத்துறை என்பன செயலுறப்பெற முடியாத அளவுக்கு உள்ளன. இதனால் நல்லாட்சித் தத்துவம் வலுவூழாக்கம் கோட்பாட்டில் வலுவூழாக்கம் தத்தளிக்கிறது. வல்.மேற்கு பிரதேச சபை உறுப்பினர் த.நடனேந்திரன் இவ்வாறு தெரிவித்தார். அராலியில் இடம் பெற்ற அபிவிருத்திக் குழுக் கூட்டத்தில் கருத்துத் தெரிவித்த போதே அவர் இவ்வாறு தெரிவித்தார்.

இந்த விடயம் தொடர்பாக அவர் மேலும் தெரிவித்தாவது:

இன்று வடக்கில் மீள்குடியேற்றம், இந்திய வீட்டுத்திட்டம், உயர்பாதுகாப்பற்ற வலயம், சிறுவர் அபிவிருத்தி, உட்கட்டுமான அபிவிருத்தி, சுகாதாரம், கல்வி மற்றும் விவசாயம் தொடர்பாகப் பல்வேறு அபிவிருத்திகள் இடம்பெறுகின்றன என்றும் இதற்கு அரசு தூணாக உள்ளதாகவும் செய்திகள் வெளியாகின்றன. எனினும் இந்தச் செயற்பாடுகளில் வடக்கில் போருக்குப் பின்னர் வலுவூழாக்கம் செயற்படவில்லை. சட்டத்துறை அல்லது நீதித்துறை ஊடாக ஒரு

நியாயமான நடவடிக்கைகளை எதிர்மார்க்க முடியாது. அதேபோல் நிர்வாகத்துறையும் சுயாதீனமாக இயங்கவில்லை. அங்கு அரசியல் கலந்துள்ளது. வடக்கு மாகாண சபையானது வலுவூழாக்கத்துக்கு உட்பட்டு அதன் மையமான நிர்வாக அலகு ஆளுநரின் கையில் உள்ளது. முதலமைச்சரின் கீழான நிர்வாக அலகாட்சியை செயற்படுத்துமாறு உள்ளாட்டிலும் வெளிநாட்டிலும் உள்ளவர்கள் அழுத்தம் கொடுத்த போதும் இதுவரை இந்தச் செயற்பாடும் செயலிழந்தே உள்ளது. ஏனெனில் சட்டத்துறை இதனை செய்ய வேண்டும் எனில் நீதித் துறை தலையிடும். அவ்வாறு நிர்வாகத்துறை முழுமையாக செயற்பட்டு அதற்கான செயற்பாடுகளை முன்வைத்தால் வேறு ஒரு துறை தலையிட்டு அந்தச் செயற்பாட்டைக் குழப்பிவிடும்.

இதுதான் இன்றைய அரசியல் நிலை. இதனால்தான் வலுவூழாக்கத்தில் அரசியல் தலையிட்டு புதுந்துள்ளது. இந்த நிலையே இங்கு நல்லாட்சி வலுவூழாக்கம் நீதி, நிர்வாகச் சட்டம் யாவும் ஒன்றுக்கு ஒன்று தொடர்பற்று வெவ்வேறாக இயங்கிவரும் நிலை உள்ளது. இவ்வாறான ஒரு நிலையை இலங்கையில் மட்டுமே அவதானிக்கலாம். இந்த வலுவூழாக்க கோட்பாடு ஐரோப்பிய நாடுகளில் மிகச் சிறப்பாக முன்னெடுக்கப்படுகிறது. இதனால்தான் வலுவூழாக்கம் இன்று முழுமைபெற்று நல்ல தத்துவங்கள், நல்ல கோட்பாடுகளுடன் மேற்குலக நாடுகளில் முன்னெடுக்கப்படுகிறது. இலங்கையில் நல்லாட்சியும் வலுவூழாக்கமும் முழுமையாக செயற்படுகிறது என்றால் வடமாகாண சபைத் தேர்தல் ஒழுங்காக இடம் பெற்றிருக்கும். இன்று வடமாகாண சபைத் தேர்தல் உலக அரங்குக்குச் சென்று விட்டது. இந்த நிலை எங்கு உண்டு. இதனால்தான் இந்த அரசு இன்று எல்லோராலும் விமர்சிக்கப்படுகின்றது. என்று அவர் மேலும் தெரிவித்தார்.

அரசாங்கம் மக்கள் மீது தனது வெற்தனத்தைக் காட்டி வருகிறது!

வா. செல்வராசா எம்.பி



அரசாங்கம் தற்போது மதங்களின் மீதும் மக்களின் மீதும் தமது வெற்தனத்தினைக் காட்டி வருகின்றது என தமிழ்த் தேசியக் கூட்டமைப்பின் நாடாளுமன்ற உறுப்பினர் பொன். செல்வராசா தெரிவித்துள்ளார். கடந்த 21-4-2013 அன்று களுவாஞ்சிக்குடி நியூ ஒலிம்பிக் விளையாட்டுக் கழகத்தின் 47ஆவது ஆண்டு நிறைவை முன்னிட்டும் சித்திரை புதுவருடப் பிறப்பினை முன்னிட்டும் கலை விழாவும் விளையாட்டு விழாவும் களுவாஞ்சிக்குடி சரஸ்வதி வித்தியாலைய விளையாட்டு மைதானத்தில் நடைபெற்றது. இதில் கலந்து கொண்டு உரையாற்றுகையிலேயே அவர் இவ்வாறு கூறினார்.

அவர் மேலும் உரையாற்றுகையில், கடந்த 1958ம், 1965ம் ஆண்டு காலப்பகுதியில் இரண்டு ஒப்பந்தங்கள் இலங்கை தமிழரசுக் கட்சியின் தலைவர் செல்வநாயகத்தால் கைச்சாத்திடப்பட்டன. பின்னர் அவ்வொப்பந்தங்கள் கிழித்தெறியப்பட்டன. இந்த ஒப்பந்தங்கள் கிழித்தெறியப்பட்டதனால்தான் இன்று நாம் இலட்சக்கணக்கான உயிர்களை இழந்தும் கணக்கிடமுடியாத சொத்துக்களை இழந்தும் காணிகளை இழந்து முள்ளோம். செல்வநாயகத்தினால் கைச்சாத்திடப்பட்ட ஒப்பந்தங்கள் கிழித்தெறியப்படாவிட்டால் தமிழினம் இன்று பாரிய இழப்புகளைச் சந்தித்திருக்காது. இந்த நாட்டில் இனப்பிரச்சினை இல்லை என்று ஒருபோதும் கூறமுடியாது. ஆனால்

இலங்கை அரசு அதனை மறுக்கிறது. இனப்பிரச்சினை இல்லை என்று மூடி மறைப்பதற்கு அரசு ஆங்காங்கே அதுவும் நகர்ப் பகுதியில்தான் சிறு சிறு அபிவிருத்திகளை செய்கின்றது. தமிழ்த் தேசியக் கூட்டமைப்பு அபிவிருத்தியை ஒருபோதும் மறுக்கவில்லை. அதனை வேண்டாம் என்றும் சொல்லவில்லை. ஆனால் எம்மினத்தின் பிரச்சினை யினை இலங்கை அரசு தீர்த்து வைக்காத பட்சத்திலேதான் நாங்கள் வெளிநாடுகளை வேண்டி நிற்கின்றோம். இன்று அமெரிக்கா உட்பட பல நாடுகள் இலங்கை அரசினை எதிர்த்து நிற்கின்றன. அரசாங்கத்தின் நடவடிக்கைகளை பார்த்துக் கொண்டு இருக்கின்றன. தற்போது அரசாங்கம் அப்பாவி மக்கள் மீது வரிகளைச் சுமத்தியுள்ளது. மின்சாரக் கட்டணம், பால்மா, பாண் போன்ற அத்தியவசியப் பொருட்கள் பலவற்றிற்கும் விலைகளை அதிகரித்துள்ளது நொந்துபோய் இருக்கின்ற மக்களுக்கு இது ஒரு மிகுந்த சுமையாகவுள்ளது என குறிப்பிட்டார்.

மே தினம்

(5ஆம் பக்கத் தொடர்ச்சி)

தீர்மானம் - 04

தமிழ்த் தேசத்தின் நலன்களின் அடிப்படையில் தமிழ்த் தேசத்திற்கான அரசியல், பொருளாதார, சமூக, கலாச்சார கொள்கைகளை உருவாக்கி முன்னெடுப்போம்.

எந்தவொரு அரசியல் செயற்பாட்டிற்கும் வலுவான கொள்கைகள் முக்கியமானவை. எமது கட்சி வலுவான அரசியல் கொள்கைகளை உருவாக்கி செயற்படுத்துகின்றது. அதேபோன்று வலுவான சமூக பொருளாதார கலாச்சார கொள்கைகளையும் உருவாக்கி செயற்படுத்துவோம்.

சமூகக் கொள்கைகள் எமக்கிடையே உள்ள பேதங்களை அகற்றி ஒரு தேசமாக ஒன்றிணைக்கச் செய்வதாகவும், பொருளாதாரக் கொள்கைகள் எமது உற்பத்தி சாதனங்களை வளப்படுத்துவதாகவும், கலாச்சார கொள்கைகள் எமது மரபை மீள்வித்து எமது அகச் சுகாதாரத்தை பேணுவதாகவும் இருக்க வழிசெய்வோம்.

தீர்மானம் - 05

தமிழ்த் தேசத்துக்கான வலுவான வெளிவிவகாரக் கொள்கையை உருவாக்கி செயற்படுத்துவோம்.

எமது விவகாரம் இன்று சர்வதேசமயப்படுத்தப்பட்டுவிட்டது. பல்வேறு சர்வதேச சக்திகளும் எமது விவகாரத்தில் அக்கறை செலுத்த தொடங்கிவிட்டன. இந்நிலையில் நாமும் ஒரு கொள்கையின் அடிப்படையில் சர்வதேச விவகாரங்களை கையாள வேண்டியவர்களாக இருக்கின்றோம். இங்கு நாடுகளுக்கு மட்டுமல்ல தேசங்களுக்கும் வெளிவிவகாரக் கொள்கையை வைத்திருக்க உரிமை உண்டு.

எந்த ஒரு வெளிநாட்டுக் கொள்கையும் தேசநலன்களில் இருந்து எழுவதே அடிப்படையானதாகும். நாமும் நமது தேசநலன்களில் இருந்து வெளிநாட்டுக் கொள்கையை உருவாக்கி செயற்படுத்துவோம். பிராந்திய,

சர்வதேச சக்திகள் தமது நலன்களில் இருந்து செயற்படுவது எமக்கு பிரச்சனை அல்ல. அதற்காக எமது நலன்களை விலையாக கொடுக்க நாம் தயாராகவில்லை. கூட்டுநலன்களின் அடிப்படையில் செயற்பட எப்போதும் நாம் தயாராக இருக்கின்றோம்.

தீர்மானம் - 06

புலம், புலம்பெயர்ந்து வாழும் தேசம், தமிழகம் என்பவற்றை ஒரு நேர்கோட்டில் கொண்டு வந்து ஒருங்கிணைந்த செயற்பாட்டை முன்னெடுப்போம்.

தமிழ்த் தேசிய அரசியலை சரியான தளத்தில் கொண்டு செல்வதற்கு தளமும், புலம் பெயர்ந்து வாழும் தேசமும், தமிழகமும் ஒருங்கிணைந்து செயற்படுவது அவசியமானதாகும். தற்போது கருத்து ரீதியாக ஒருமைப்பாடு உள்ளது. அதனை செயல் ரீதியாகவும் கொண்டு செல்வதற்கு நடவடிக்கைகளை முன்னெடுப்போம்.

தீர்மானம் - 07

தமிழக மக்களின் எழுச்சியை நன்றியோடு வரவேற்பதுடன் இந்த எழுச்சி தமிழகத்தையும் தாண்டி இந்தியா முழுவதும் முன்னேற முழு ஒத்துழைப்பினையும் வழங்குவோம்.

முன்னரே கூறியது போல தமிழக மக்களின் எழுச்சி தமிழ்த் தேசிய அரசியலை மீண்டும் சரியான பாதையில் கொண்டு வந்து நிறுத்தியுள்ளதோடு தோல்வி மனப் பான்மையில் துவண்டிருந்த எமது மக்களுக்கு புதிய உத்வேகத்தையும் தந்திருக்கின்றது. இதற்காக தமிழக உறவுகளுக்கு குறிப்பாக தமிழக மாணவர்களுக்கு எமது மன மாற்றத் தந்திரியினை தெரிவித்துக் கொள்ளுகின்றோம்.

தமிழ்த் தேசிய அரசியல் கருத்துக்களை தமிழக மக்களின் பொதுக்கருத்தாக கொண்டு வருவதற்கும் செயற்பாடுகளை இந்திய மட்டத்திற்கு கொண்டு செல்வதற்கும் உதவுமாறு எமது உறவுகளை நாம் வேண்டிக்கொள்கின்றோம். உங்களின் செயற்பாடுகளுக்கான முழு ஒத்துழைப்பையும் வழங்க நாம் தயாராக இருக்கின்றோம்.

தீர்மானம் - 08

“உலகத் தமிழர்” என்ற பொது அடையாளம் வளர்ச்சியெற நாமும் ஒத்துழைப்பு வழங்குவோம்.

தமிழ்த் தேசிய அரசியல் விவகாரம் இன்று “உலகத்தமிழர்” என்கின்ற பொது அடையாளம் வளர்வதற்கும் காரணமாகியுள்ளது. உலகெங்கும் பரந்து வாழும் தமிழ் மக்கள் உலகத் தமிழர் என்கின்ற பொது அடையாளத்தின் கீழ் இணைந்து வருகின்றனர். இந்த பொது அடையாளம் வளர்வதற்கு ஈழத் தமிழர் விடுதலை அடைய வேண்டும் என்பதையும் அவர்கள் ஏற்றுக்கொள்கின்றனர். தமிழகத்திற்கு வெளியே கர்நாடகம், மும்பாய் போன்றவற்றில் இடம்பெறும் போராட்டங்களும், மலேசியாவில் இடம் பெறும் போராட்டங்களும் இவற்றை வெளிப்படுத்துகின்றன. இந்த பொது அடையாளம் வளர்வதற்கு நாம் எம்முடைய ஒத்துழைப்புக்களையும் வழங்குவோம்.

தீர்மானம் - 09

இடைக்கால நிர்வாகம் ஒன்றை உருவாக்க வலுவான அழுத்தங்களை கொடுப்போம்.

தமிழ்த் தேசம் இன்று பச்சை ஆக்கிரமிப்புக்கு உள்ளாகிவருகின்றது. இந்த ஆக்கிரமிப்பில் இருந்து விடுபடுவதற்கும் பொறுப்புக் கூறுதலை இலகுவாக்குவதற்கும், போரினால் பாதிப்படைந்த எமது உறவுகளின் வாழ்வாதாரங்களை கட்டியெழுப்புவதற்கும் சர்வதேச பாதுகாப்புடன் கூடிய ஒரு இடைக்கால நிர்வாகம் சீரிலங்க அரசின் அதிகாரக்கட்டமைப்புக்கு வெளியே உருவாக்கவேண்டியது இன்று அவசியமாக உள்ளது. இந்த இடைக்கால நிர்வாகத்திற்காக உலகமெங்கும் குரல்கொடுப்போம். இதன் ஊடாக தமிழ் மக்களின் அனைத்து விவகாரங்களையும் கையாளக்கூடிய அதிகாரமையம் ஒன்றை கட்டியெழுப்புவோம்.

தீர்மானம் - 10

இன ஒடுக்குமுறைக்கும், வர்க்க ஒடுக்குமுறைக்கும் ஒருங்கே முகங்கொடுக்கும் தமிழ்த் தொழிலாளர்கள், கூலி விவசாயிகள்,

மீனவர்கள் என்பவர்களின் உரிமைகளுக்காக குரல் கொடுப்போம்.

தமிழ்த் தொழிலாளர்கள், கூலி விவசாயிகள், மீனவர்கள் என்போர் இன ஒடுக்குமுறைக்கும், வர்க்க ஒடுக்குமுறைக்கும் ஒருங்கே முகம் கொடுத்து வருகின்றனர். ஒப்பீட்டு ரீதியில் இன ஒடுக்குமுறையே சகிக்க முடியாததாக உள்ளது. தமிழ்த் தொழிலாளர்களின் வேலைவாய்ப்புக்களை தென்னிலங்கையிலிருந்து வரும் சிங்கள தொழிலாளர்கள் புறித்தெடுக்கின்றனர். விவசாய நிலங்களை படையினர் ஆக்கிரமித்துள்ளதால் கூலிவிவசாயிகள் தொழிலின்றி தவிக்கின்றனர். மீனவர்களுக்கு நமது கடல் இன்னமும் முழுமையாக திறந்து விடப்படவில்லை தென்னிலங்கையில் இருந்து வரும் சிங்கள மீனவர்களின் ஆதிக்கம் வேறு அவர்களை கொடுமைப்படுத்துகின்றது. இவர்கள் தம் ஒடுக்குமுறைகளில் இருந்து விடுபட நாம் ஓங்கிக் குரல் கொடுப்போம்.

தீர்மானம் - 11

தமிழ்ப் பெண்கள் தாம் சந்திக்கும் ஒடுக்குமுறைகளிலிருந்தும், சுமைகளிலிருந்தும் விடுபட அனைவரும் ஒத்துழைப்பு வழங்குவோம். தமிழ்ப் பெண்களின் நிலை இன்று மிகவும் கவலைக்குரியதாக உள்ளது போர் அவர்களுக்கு பல்வேறு புதிய சுமைகளை கொடுத்துள்ளதோடு ஒடுக்குமுறைகளையும் அதிகரிக்கச் செய்துள்ளது.

ஆண் துணையற்று குடும்பப் பொறுப்புக்களை தனியே சுமக்க வேண்டிய நிலைக்கு எமது பெண்கள் தள்ளப்பட்டுள்ளனர். உறவுகள் சிறையில் இருப்பதால் ஏற்படும் மன அழுத்தங்கள் வேறு அவர்களை வாடிவதைக்கின்றது. இதற்கு அப்பால் படையினரின் பாலியல் தொல்லைகள் தொடர்ச்சியாக அவர்களை துரத்திக் கொண்டிருக்கின்றது.

இந்நிலையில் சமூகமாக எமது பெண்களை பாதுகாக்கும் முயற்சியில் நாமும் ஈடுபடுவோம். அவர்களின் துயரங்களை சமூகத்தின் துயரங்களாக ஏற்று அவற்றிலிருந்து விலக ஒத்துழைப்புக்களை வழங்குவோம்.

எங்கு ஜனநாயகம் இல்லையோ அங்கு தேசியம் இல்லை



'சாமானியர்களின் சகாப்தம்' என்ற கூற்றை தமிழக மக்களிடம் எடுத்துக்காட்டிய அறிஞர் அண்ணா அதன் மூலம் தமிழக மக்களை ஓர் அரசியற் சக்தியாய் 1960களில் திரட்டி எடுத்தார். மக்கள் திரள் அரசியற் சக்தியானபோது எதிரிகளின் கொடி, குடை, ஆலவட்டங்கள் சரிந்து விழுந்தன. இதன் வழியே தமிழகமானது மக்கள் திரள் அரசியலுக்கு பழக்கப்பட்ட களமாகியது.

அப்படி மக்கள் திரளாக்கப்பட்ட தமிழக அரசியலின் பலம் தான் ஈழத்தமிழ் மக்களின் பலமும் கூட. இதனை உலகளாவிய அரசியல் யதார்த்தத்தில் வைத்துப் புரிந்துகொள்ள வேண்டியது அவசியம்.

தமிழக மக்களை ஜனநாயக அலைக்குள் இழுத்து விட்டதில் அண்ணாவிற்கு மிகப்பெரும் பங்கு உண்டு. அந்நியர்களிடமும், மன்னர்களிடமும், பிரபுக்களிடமும் சிக்குண்டு இருந்த அரசியல் அதிகாரத்தை மக்களின் கைகளுக்கு மாற்று வதற்கான பெயர் தான் தேசியம்.

மன்னர்களிடமோ, வம்சங்களிடமோ, எதேச்சதிகாரிகளிடமோ, இனவாதிகளிடமோ அரசியல் அதிகாரம் சிறைப்பட்டிருக்காது. அதை மக்களின் கைகளுக்கு உரியதாவதைத்தான் ஜனநாயகம் என்கின்றோம். அத்தகைய ஜனநாயகத்தை வாழ வைப்பதற்கான ஒரு வடிவமே தேசியம் என்பதாகும். ஆதலால் தேசியம் என்பது ஜனநாயகம் ஆகும்.

எங்கு ஜனநாயகம் இல்லையோ அங்கு தேசியம் இல்லை. அரசியல் அதிகாரம் சாமானியர்களுக்கு உரியது. மக்களே நாயகர்கள். இது தான் தேசியத்தின் அறைகூவல். இத்தகைய அறைகூவல் 1960களில் தமிழகத்தில் துடிப்புடன் எழுந்தது.

திராவிட இயக்கத்தின் எழுச்சி என்பதும் இத்தகைய தேவையின் வெளிப்பாடுதான். 'சாமானியர்களின் தசாப்தம்' என்ற இந்த ஜனநாயக உள்ளடக்கத்தைத்தான் 'திராவிட இயக்கம்' என்றதன் பெயரில் மக்கள் ஆதரித்தார்கள்.

இலங்கைத்தீவின் அரசியலும் அரசியல் தீர்மானங்களிலும் தமிழ் பேசும் மக்களுக்கு பங்கில்லை என்ற போது தமது வாழ்நிலையை அவர்கள் தீர்மானிக்க முடியாது என்ற நிலை ஏற்பட்ட போது சிங்கள இனவாதம் தனது இரும்புக்கரங்களை விரித்தபோது ஜனநாயகத்தின் தேவையாய் தமிழ்பேசும் மக்கள் தேசிய வழியில் போராடப் புறப்பட்டது தவிர்க்கமுடியாத ஒரு வரலாற்று நிர்ப்பந்தமாகும்.

அதுவே ஜனநாயகத்திற்கான ஒரே ஒரு மூலமும் ஆகும்.

அரசு இனவாத ஒடுக்குமுறையை கட்டவிழ்த்து விட்டபோது உலகிலுள்ள அரசுகள் அரசு என்ற ரீதியில் சிங்கள இனவாத அரசுடன் சமரசம் செய்யும் ஒரு நடைமுறையே உலக அரசியலின் பொதுப் போக்காய் அமைந்தது.

பனிப்போரின் பின் பின்னான 'உலக யதார்த்தம் மேலும் இந்நிலையைப் பலப்படுத்தி உள்ளன. உலகலாவிய பொருளாதார நலன்களுக்காக உலகிலுள்ள அரசுகள் எல்லாம் தம்மிடையே சமரசம் செய்து இலங்கை அரசுடனும் சமரசப்போக்கை நடைமுறையிற் பின்பற்றுகின்றன.

இந்நிலையில் ஈழத்தமிழ் தேசத்து மக்களுக்கான பலம் உலக அரசுகள் என்ற கட்டமைப்புக்குள் இருக்க முடியாது. அரசுகளிடம் நீதி, நியாயம் என்பது இல்லை. மாறாக பொருளாதார, இராணுவ, அரசியல் நலன்களே உள்ளன. இத்தகைய நலன்களுக்காக எத்தகைய அநீதியுடனும் அரசுகள் ஒத்துழைக்கும்.

இந்த அடிப்படையில் இலங்கை அரசுடன் உலகிலுள்ள அரசுகள் ஒத்துழைக்கும் நிலையில் உள்ளன. மனித உரிமை என்ற ஒரு கவசத்தை போர்த்துக்கொண்டு உலகிலுள்ள அரசுகள் ராஜபக்ச அரசாங்கத்தை குறை கூறினாலும் - பொருளாதார, இராணுவப் பரிமாணங்களில் உலகில் உள்ள அரசுகள் ராஜபக்சவுக்கு செயல்புரவ அர்த்தத்தில் துணை நிற்பதன் அடிப்படையும் இதுவே ஆகும்.

இதில் 'அரசு', 'அரசாங்கம்' என்ற பதங்களை அரசியல் விஞ்ஞான அர்த்தத்தில் பொருள் பிரித்து எடை போட வேண்டும்.

அதாவது உலகில் உள்ள அரசுகளுக்கு இலங்கை அரசு அவசியமானது. ஆனால் ராஜபக்ச அரசாங்கம் பற்றி சில வசதியீனங்கள் உலகில் உள்ள சில அரசுகளுக்கு இருந்தாலும் அவைக்கு இலங்கை அரசு அவசியம் என்றதன் அடிப்படையில் தான் அத்தகைய அரசுகளும் ராஜபக்ச அரசாங்கத்திற்கு உதவும் நிலையில் உள்ளன.

இத்தகைய உலகளாவிய அரசுகளின் விபுலத்தை உடைப்பதற்கான ஒரே ஒரு மூலோபாயம் தமிழகம் மட்டும் தான்.

முழு இந்தியாவிலுமே அதிகமாக ஜனத்திரள் அரசியலுக்கு பெரிதும் பழக்கப்பட்டிருக்கும் மக்களாய் தமிழக மக்கள் உள்ளனர். இது அரசியலில் சிறப்பானதும் முற்போக்கானதுமான அம்சமாகும்.

இத் தமிழக மக்களிடம் ஈழத்தமிழ் மக்கள் பற்றிய நீதியின் பாலான இனமான உணர்வு பெரிதும் உண்டு. சிங்கள உயர் குழாத்தின் இன ஒடுக்கு முறைக்கும் இனப் படுகொலைக்கும் எதிரான நீதியின் பாலான ஒரே ஒரு

செயல்புரவக் குரலாய் அவர்கள் உள்ளனர். அத்தகைய ஜனத்திரளின் ஒருமித்த ஆதரவுதான் சர்வதேச அரங்கில் ஈழத்தமிழ் தேசத்து மக்கள் பிரவேசிப்பதற்கான ஒரே ஒரு பாதையாகும். சென்னை திரண்டெழும் போது புதுடில்லி சென்னைக்குப் பணியும்.

புதுடில்லி பணியும் போது உலகம் புதுடில்லிக்கு தலைசாயும். இது தான் எளிமையான சூத்திரம்.

முதலில் இதனை முற்றிலும் விஞ்ஞான பூர்வமாக ஒரு கணம் விளக்குவோம். இராணுவ அர்த்தத்தில் இலங்கைத்தீவு ஓர் அரசாக இருப்பது இலாபம் என புதுடில்லி நினைக்கின்றது.

புதுடில்லி மேற்படி தவறாக புரிந்து கொண்டு இலங்கையின் 'ஒருமைப்பாட்டை' ஆதரித்து உதவுகின்ற போதிலும் புதுடில்லியின் 40 நாடாளுமன்ற ஆசனங்களைக் கொண்ட சென்னை கிளர்ந்து எழும் போது அரசியல் நலனுக்காக புதுடில்லி சென்னைக்கு பணிய வேண்டிய நிர்ப்பந்தம் உண்டு.

முதலாவதாக ஆற்றைக்கோடி மக்கள் தொகையைக் கொண்ட தமிழகம் எழுச்சி பெறும் போது, அதுவும் ஜனத்திரள் அரசியலுக்கு பழக்கப்பட்ட தமிழகம் எழும்போது புதுடில்லியால் பணிவதை தவிர வேறு வழி இருக்க முடியாது.

இத்தகைய ஜனத்திரள் என்னும் பலத்தை தமிழகத்திற்கு திரட்டிக் கொடுத்தது தமிழகத்திற்கான அறிஞர் அண்ணாவின் பெருங்கொடையாகும். இரண்டாவது அம்சம் மத்தியில் 40 நாடாளுமன்ற ஆசனங்கள். இந்தியாவில் தனிக்கட்சி ஆட்சியின் காலம் ஏறக்குறைய முடிவடைந்து விட்டது. மாநிலக் கட்சிகளை அரவணக்கின்ற கூட்டரசாங்கங்களே இனிமேல் பதவிக்கு வரலாம். இந்த வகையில் கூட்டரசாங்கத்தை அமைக்கக்கூடிய எந்த ஒரு முக்கிய கட்சியும் தமிழகத்தை பகைக்க மாட்டாது. ஆதலால் தமிழக மக்கள் தான் ஈழத்தமிழ் மக்களுக்கான இருதய சக்தி. வாய்ப்பு ஏற்படும்

போதெல்லாம் சிங்கள உயர்குழாத்து இலங்கை அரசு இந்திய அரசுக்கு எதிரான அரசுகளுடன் சோரம் போகும் இயல்பைக் கொண்டுள்ளது. இலங்கையின் முதலாவது பிரதமர் டி.எஸ்.சேனநாயக்கா காலத்தில் இருந்து இற்றைவரை இதனைத்தெளிவாகக் காணலாம்.

இலங்கையின் மூலோபாய முக்கியத்துவம் வாய்ந்த வடக்கு கிழக்கு பிரதேசம் தமிழ் மக்களின் கையில் இல்லை என்றாலும் சிங்கள உயர்குழாத்து இலங்கை அரசு, இலகுவாகவே அந்நிய சக்திகளுக்கு அடிபணிந்து இந்தியாவுக்கு எதிரான சக்திகளுடன் தெளிவாக கூட்டுச் சேரும்.

இதன்படி ஈழத் தமிழ் மக்களின் பலம் குன்றினால் தமிழக மக்களின் பாதுகாப்பு முதலில் கெடுவதுடன் அதன் வழி முழு இந்திய தேசத்தின் பாதுகாப்பும் கெட்டுவிடும் ஆதலால் ஈழத்தமிழ் மக்கள் இப் பிராந்தியத்தின் அமைதிக்கும் பாதுகாப்புக்கும் ஒரு முக்கியமான கேந்திர மக்கள் என்பதை தமிழகமும் இந்திய தேசமும் கருத்தில் எடுக்க வேண்டியது அவசியம்.

பரந்த இந்தியாவோடு உலகிலுள்ள ஏனைய அரசுகளுக்கு பாரிய நலன்கள் உண்டு. ஆதலால் இந்திய அரசிற்குள்ளாகத்தான் அவை இலங்கைத் தீவை பார்க்க வேண்டிய நிர்ப்பந்தமும் உண்டு. தற்போது இந்தியா உட்பட உலகில் உள்ள எந்த ஒரு அரசும் ஈழத்தமிழ் மக்களுக்கு ஆதரவாக இல்லை என்பது வெளிப்படையானது.

ஆனால் தமிழகத்தின் ஆற்றைக்கோடி மக்களைக் கொண்ட ஜனத்திரளின் முன் புதுடில்லி பணியும்போது முதலில் புதுடில்லியின் கூட்டணி அரசுடனும் தலைசாய்க்க தொடங்கும். அதனைத் தொடர்ந்து உலகில் ஏனைய அரசுகளும் தலைசாய்க்க முற்படும். இறுதியில் எஞ்சியிருக்கும் சில அரசுகளும் காலகதியில் தலைசாய்க்கும். இதுதான் யதார்த்தம்.

ஆதலால் ஈழத்தமிழ் மக்களின் அனைத்து நலன்களுக்குமான திறவுகோல் சென்னையில்தான் உள்ளது.

அமெரிக்காவின் பொஸ்டன் குண்டு வெடிப்பும் சவேந்திர சில்வாவின் புதிய கண்டுபிடிப்பும்

சிங்கள அரசின் ஜனநாயக விரோத நடவடிக்கைகளை விமர்சிப்பவர்களுக்கு வாய்ப்பு!

- ஈ.சரவணபவன் எம்.பி.

கொழும்பு மாநகர சபையின் பிரதி மேயரும், தமிழ் முஸ்லிம் தேசிய முன்னணியின் தலைவருமான அஸா த்சாலி பயங்கரவாதத் தடைச் சட்டத்தின் கீழ் கைது செய்யப்பட்டு சிறையில் அடைக்கப்பட்டு விடுவிக் கப்பட்டுள்ளார்.

இந்த அடாவடித்தனமான செயற்பாடானது சிங்கள அரசின் ஜனநாயக விரோத நடவடிக்கைகளை விமர்சிப்பவர்களுக்கு வாய்ப்புண்டு போடும் ஓர் எச்சரிக்கையே. இவ்வாறு கூறியுள்ளார் தமிழ்த் தேசியக் கூட்டமைப்பின் யாழ். மாவட்ட பாராளுமன்ற உறுப்பினர் ஈ.சரவணபவன்.

அமெரிக்காவின் பொஸ்டனில் வெடித்த குண்டுகள் விடுதலைப் புலிகளால் 1980களின் தொடக்கத்தில் சிறிலங்கா இராணுவத்தினர் மீதான தாக்குதல்களுக்குப் பயன்படுத்தப்பட்ட குண்டுகளுக்கு ஒப்பானது என்று சிறிலங்கா இராணுவத்தின் மூத்த அதிகாரியான மேஜர் ஜெனரல் சவீந்திர சில்வா தெரிவித்துள்ளார்.

பொஸ்டன் குண்டுத் தாக்குதலுக்கு நேரக்கணிப்புடன் கூடிய கரிமருந்துகள், ஆணிகள், சிறிய இரும்புக் குண்டுகளை உள்ளடக்கிய இரண்டு மேம்படுத்தப்பட்ட வெடிமருந்துக் கருவிகள் பயன்படுத்தப்பட்டதாக விசாரணையில் தெரியவந்துள்ளதாக ஊடகத் தகவல்கள் கூறுகின்றன. 1980களின் தொடக்கத்தில் விடுதலைப் புலிகள் நட்சுடிகள், போல்ஸ்களை உள்ளடக்கிய இத்தகைய வெடிகுண்டுகளை பயன்படுத்தியிருந்தனர். பொஸ்டன் குண்டுத் தாக்குதல் தொடர்பான ஊடக அறிக்கைகள் விடுதலைப் புலிகளாலும், சிறிலங்கா இராணுவத்தினர் போரிட்ட ஏனைய பல தீவிரவாத குழுக்களாலும் ஆரம்ப காலத்தில் தயாரிக்கப்பட்ட குண்டுகளைத் தான் நினைவுபடுத்துகின்றன. சில ஆண்டுகளுக்குப் பின்னர் விடுதலைப் புலிகள் துல்லியமான தொழில்நுட்பத்தை கொண்டிருந்தனர். மேம்படுத்தப்பட்ட வெடிபொருள் கருவிகளால் மூன்று பத்தாண்டுகளில் நாம் பயங்கரமான அனுபவங்களை பெற்றிருக்கிறோம். சிறிலங்கா படையினருக்கும், பொது மக்களுக்கும் அதிகளவு சேதங்களை ஏற்படுத்தும் வகையில் அவர்கள் பெருமளவில் போல்ஸ் மற்றும் நட்சுடிகளை தமது குண்டுகளில் பயன்படுத்தினர் என அவர் குறிப்பிட்டதுடன், விடுதலைப் புலிகளின் நடவடிக்கைகள் குறித்த பரிசோதனைகள் இப்போதைய அச்சுறுத்தலை எதிர் கொள்வதற்கு உதவமுடியும்.

பொஸ்டன் மரதன் போட்டியின் முடிவிடத்தில் வைக்கப்பட்டிருந்த ஆணிகள், போல் பெயாரிங்குகள் நிரப்பிய பிரசர் குக்கரே



வெடிக்க வைக்கப்பட்டதாக கூறப்படுகிறது. விடுதலைப் புலிகளால் பிரசர் குக்கர்கள் தாக்குதலுக்குப் பயன்படுத்தப்படவில்லை. ஆனால் குண்டு தயாரிக்கப் பயன்படுத்தப்பட்ட உள்ளீடுகள் விடுதலைப் புலிகளாலும் பயன்படுத்தப்பட்டவை என அவர் குறிப்பிட்டுள்ளார்.

வட மாகாண சபை...

(6ஆம் பக்கத் தொடர்ச்சி)

செய்ய முற்படலாம். தமிழர் விடுதலைக் கூட்டணியின் உதயசூரியன் சின்னத்தை தமது சின்னமாக்கவும் முயல்கின்றனர். ஆனந்தசங்கரிக்குப் பின்னர் தமிழர் விடுதலைக் கூட்டணியின் தலைவராகும் எண்ணமும் சுரேஸ்பிரேமச்சந்திரனுக்கு உண்டு.

ஏனைய கட்சிகள் தமிழ்த் தேசிய கூட்டமைப்பு என்ற பெயரில் இணைந்து கொண்டால் அதன் பின்னர் தமிழ்த் தேசிய கூட்டமைப்பிற்கும் தமிழரசுக் கட்சிக்கும் இடையே தான் தேர்தல் கூட்டு இடம் பெற முடியும். இது இடம்பெறுமானால் பேரம்பேசும் ஆற்றல் தற்போதுள்ளதை விட ஏனைய கட்சிகளுக்கு அதிகமாகவிருக்கும் எனவும் எண்ணுகின்றனர்.

வடமாகாணசபைத் தேர்தலில் தமிழ்த் தேசிய மக்கள் முன்னணி போட்டியிடப்போவதில்லை என பகிரங்கமாக அறிவித்துள்ளது. இரு காரணங்களுக்காக தமிழ்த் தேசிய மக்கள் முன்னணி போட்டியிடாது. மாகாணசபை முறை தாயகம், தேசியம், சுயநிர்ணயம் என்பதை நிராகரித்து சிங்கள தேசத்தின் அதிகார கட்டமைப்பான ஒற்றையாட்சிக்குள்

தமிழ்த் தேசிய அரசியலை முடக்குகின்ற முறை. இந்த முறை தமிழ்த் தேசத்தின் ஆன்மாவையே சிதைத்து அழித்துவிடும்.

இரண்டாவது தாயகத்தின் கூட்டிருப்பை சிதறடித்து வடக்கு, கிழக்கு பிரிப்பினை இது நிரந்தரமாக்கிவிடும். தமிழ் மக்களின் கூட்டிருப்பையும் கூட்டுரிமையையும். பாதுகாக்க தாயகத்தின் நில ஒருமைப்பாடு அவசியமாகும்.

எனினும் இக் கொள்கை நிலைப்பாட்டினை ஏற்றபோதும் தவறானவர்களின் கைகளில் மாகாண நிர்வாகம் போகக்கூடாது என்ற வாதம் முன்வைக்கப்படும் நிலையில் தமிழ் தேசியக் கூட்டமைப்பு 13 ம் திருத்தச் சட்டத்தின் அடிப்படையிலான மாகாண சபை முறையை உத்தியோக பூர்வமாக நிராகரித்து, தவறானவர்கள் மாகாண நிர்வாகத்தை கைப்பற்றுவதை தவிர்க்க வேண்டும் எனினும் நோக்கில் சுயேட்சைக் குழுக்களை மாகாண சபை தேர்தல் களத்தில் இறக்குவார்களேயானால் அதற்கு தமிழ்த் தேசிய மக்கள் முன்னணி ஆதரவினைக் கொடுக்கும் என்றும் அக்கட்சி அறிவித்துள்ளது. ஆனால் அவ்வாறான நேர்மையான நிலைப்பாட்டினை எடுக்கும் நிலையில் கூட்டமைப்பிலுள்ள எந்தக் கட்சிகளும் இல்லை.

மாகாணசபை முறை தமிழர் தரப்புக்கு ஒரு வலுவான அரசியல் களத்தை கொடுக்கும் என்ற வாதம் சிலரால் முன்வைக்கப்படுகிறது. அது மிகவும் தவறானது. சிங்கள அரசின் அதிகார கட்டமைப்புக்குள் உள்ள எந்த ஒரு களமும் வலுவானதாக இருக்க முடியாது. அப்படியானால் பாராளுமன்றம், கிழக்கு மாகாணசபை, கூட்டமைப்பின் நிர்வாகத்தினுள்ள உள்ளூராட்சி சபைகள் என்பன வலுவான அரசியல் களமாக இருந்திருக்க வேண்டும் வரலாற்றில் இவை பெரியளவிற்கு இருக்கவில்லை.

ஒரு பேச்சுக்கு அவை அரசியல் களமாக இருக்கும் என ஏற்றுக்கொண்டால் கூட அதனை அரசியல் களமாக்கும் ஆற்றல் கூட்டமைப்புக்குள்ளா? என்கின்ற கேள்வி எழுகின்றது தற்போதைய பாராளுமன்றத்தையும் கிழக்கு மாகாணசபையையும் உள்ளூராட்சி சபைகளையும் அவர்கள் பயன்படுத்தியிருக்கின்றார்களா? அங்குள்ள கூட்டமைப்பின் உறுப்பினர்களுக்கு கூட்டமைப்பின் தலைமை ஒரு ஒழுங்கான தலைமைத்துவத்தை கொடுத்தா? என்றால் கவலையளிக்கக்கூடிய விடையாகத்தான் கிடைக்கும்.

கிழக்கு மாகாணசபை தேர்தலில் கூட்டமைப்பு பங்கு பெற்ற ஆயத்தமானபோது தமிழ் அரசியலை 13 ஆம் திருத்தத்தினுள் முடக்கும் மாகாண சபை முறையை நிராகரித்து தவறானவர்கள் சபையை கைப்பற்றுவதைத் தடுக்க சுயேட்சைப் பட்டியலில் போட்டியிடுங்கள் என விடுக்கப்பட்ட வேண்டுகோளை கூட்டமைப்பு நிராகரித்திருந்தது. அதுமட்டுமன்றி குறைந்த பட்சம் தேர்தல் விஞ்சுபுனத்திலாவது மாகாணசபை முறையினை ஏற்கவில்லை என்று குறிப்பிடுங்கள் என மன்னார் ஆயர் தலைமையிலான தமிழ் சிவில் சமூகம் கூட்டமைப்பு தலைமையை வேண்டியிருந்தது. அதுவும் உதாசீனம் செய்யப்பட்டது. கிழக்கு தேர்தலில் போட்டியிட்டதன் மூலம் தமிழ் மக்களது நலன்கள் பேணப்பட்டதோ இல்லையோ, தமிழ்த் தேசிய அரசியல் உயிர்ப்புடன் வைத்திருக்கப்படுகின்றதோ இல்லையோ தமிழ்த் தேசிய கூட்டமைப்பினர் தமது எசமான்களின் நலன்களைப் பாதுகாத்துக் கொண்டமை, மாகாண சபை முறைக்கு அங்கீகாரம் வழங்கி அரசு ஆதரவு சக்திகளிடம் கையளித்தமை ஆகிய மகாபாதகச் செயல்களை மட்டும் கச்சிதமாக நிறைவேற்றியுள்ளனர்.

தமிழில்...

(12ஆம் பக்கத் தொடர்ச்சி)

வேண்டும்! தொலைக்காட்சி, கணினி, கைப் பேசி என எல்லா வகையிலான காணொளி விளையாட்டுகளும் தமிழிலும் இலவசமாக வெளியிடப்பட வேண்டும். இவை தமிழில் இருப்பது மட்டுமின்றித் தமிழ் ஆர்வத்தையும் தமிழ் மொழி பற்றிய பெருமித்தையும் பிள்ளைகள் உள்ளத்தில் ஊட்டுவதாக அமைய வேண்டும். இன்றைக்கும் தமிழ் நாட்டில் 70 விழுக்காட்டுக்கும் மேற்பட்டோர் தமிழ் மொழியில்தான் படிக்கிறார்கள் என்பதால் இந்தத் தமிழ்க் காணொளி விளையாட்டுகளுக்கு மிகப்பெரும் சந்தை உருவாகும் என நம்பலாம்.

* இன்று நகரங்களில் வாழும் குழந்தைகள் பலர் இணையத்தில் நிறைய நேரத்தைச் செலவிடுகின்றனர். எனவே சிறுவர்களுக்கான தமிழ் இணையத்தளங்கள் உருவாக்கப்பட வேண்டும்! இவை குழந்தைகளைக் கவர்ந்திழுக்கும் வகையிலும், அதே நேரம் அவர்களுடைய கல்விக்கும், அறிவு வளர்ச்சிக்கும் உதவும் வகையிலும் திகழ வேண்டும்.

* இதழ்த்துறையினர், சிறுவர் நூல்களும் சிறுவர்களுக்கான தமிழ்க் காணொளி

விளையாட்டுகள் கிடைக்கும் இணையத்தளங்களும் பற்றிய விளம்பரங்களை ஆகக் குறைந்த கட்டணத்திலோ முடிந்தால் இலவசமாகவோ வெளியிட முன் வர வேண்டும்!

* தமிழ் வானொலிகள், தமிழ்த் தொலைக்காட்சிகள் ஆகியவை, சிறுவர் இலக்கியத்துறை நல்ல நிலையில் இருந்தால்தான் வருங்காலத்தில் தாங்கள் இருக்க முடியும் என்பதை உணர்ந்து சிறுவர் இதழ்கள், சிறுவர் நூல்கள், சிறுவர்களுக்கான தமிழ்க் காணொளி விளையாட்டுகள் ஆகியவற்றுக்கு ஆகக் குறைந்த கட்டணத்திலோ முடிந்தால் இலவசமாகவோ விளம்பரம் செய்ய முன் வர வேண்டும்!

* தமிழ்த் திரையுலக நபர்கள் தங்களைக் கதாநாயகர்களாக வைத்துத் தமிழில் சிறுவர்களுக்கான கதைநூல்களும், தொடர்கதைகளும், காணொளி விளையாட்டுகளும் வெளியிட ஏற்பாடு வேண்டும்!

* எல்லாவற்றுக்கும் மேலாக, எல்லோரையும் விடத் தமிழ்நாடு அரசு தமிழ்ச் சிறுவர் இலக்கியத்துறையைக் காப்பாற்ற முன்வர வேண்டும்! பழைய சிறுவர் நூல்களை அரசுச் செலவில் மீண்டும் பதிப்பித்து நூலகங்கள் மூலம் மக்களிடையே கொண்டு சேர்க்கலாம்.

சிறுவர் நூல்கள் வெளியிடப் பதிப் பகங்களுக்கு மானியம் வழங்கலாம். சிறு வர் இதழ்களை அரசு நூலகங்கள் மூலம் மக்களிடையே கொண்டு சேர்க்கலாம். இருக்கும் ஓரிரு சிறுவர் இதழ்களை இழப்பு நிலையிலிருந்து மீட்கும் வகையில் பள்ளிக் கல்வித்துறை சார்பிலான அறிக்கைகளையும் விளம்பரங்களையும் அவ்வப்பொழுது சிறுவர் இதழ்களுக்கு வழங்கி, அரசு விளம்பரங்கள் மூலமான வருவாய் அவர்களுக்குக்கிடைக்கும்படிச் செய்யலாம். தனியார் பள்ளிகள் உட்பட அனைத்துப் பள்ளிகளும் மாதத்துக்கு ஒருமுறை கண்டிப்பாக மாணவர்களை நூலகத்துக்கு அழைத்துச் சென்று அங்குள்ள சிறுவர் நூல்களைப் படிக்க வைக்க வேண்டும் எனவும், தேர்வுகளில் தமது நூலக அனுபவம் பற்றியும் தான் படித்த ஒரு சிறுவர் நூல் பற்றியும் ஒவ்வொரு மாணவரும் கண்டிப்பாக ஒரு சிறு கட்டுரை எழுத வேண்டும் எனவும் சட்டம் பிறப்பிக்கலாம். இவை போல் இன்னும் எவ்வளவோ செய்யலாம் செய்ய வேண்டும்!

சுருக்கமாகச் சொன்னால், அனைவரும், அனைத்துத் தரப்பினரும் தங்களால் முடிந்த அளவுக்குத் தமிழ்ச் சிறுவர் இலக்கியத்துக்கு வளமுட்ட முன் வர வேண்டும்! இன்று தமிழில் நாள்தோறும் புதுப்

புது இதழ்களும், தொலைக்காட்சிகளும், வானொலிகளும் முளைத்துக் கொண்டே இருக்கின்றன. டிஸ்கவரி தொலைக்காட்சி போன்ற வெளிநாட்டு ஊடகங்கள் தங்கள் சேவையைத் தமிழில் வழங்க விரும்பி முன்வருகின்றன. தமிழ்த் திரையுலகின் வளர்ச்சியும் உலகத்தரத்துக்கு உயர்ந்து கொண்டிருக்கிறது. இணையத்திலும் நாளுக்கு நாள் தமிழின் எல்லை விரிந்து கொண்டே செல்கிறது. இவற்றையெல்லாம் பார்த்து நாம் தமிழ் மொழி மிகவும் நல்ல நிலையில் இருப்பதாக நினைத்துக் கொண்டிருக்கிறோம். ஆனால், இவை எல்லாவற்றுக்குமான ஆணிவேர் அழுகிக் கொண்டிருக்கிறது என்பதுதான் உண்மை! அடுத்த தலைமுறைக்கு ஒரு மொழி சென்று சேராவிட்டால் அது இன்று எவ்வளவுதான் வளமாக இருந்தாலும், எந்த அளவுக்குப் பயன்பாட்டில் இருந்தாலும் நிலைபெறாது என்பதுதான் உலக வரலாறு. எனவே தமிழ் மொழியின் இன்றைய நன்னிலை நீடிக்க வேண்டுமானால், ஒன்பதாயிரம் ஆண்டுகாலத் தமிழ் மொழி இந்தத் தலைமுறையோடு அழிந்து விடாமல் இனியும் தொடர்ந்து வாழ வேண்டுமானால் தமிழ்ச் சிறுவர் இலக்கியம் புத்துயிரூட்டப்பட வேண்டியது இன்றையமையாதது என்பதை



வலி வடக்கு மக்களின் காணிகளை சிறிலங்கா இராணுவத்தினர் கவிகரித்தமைக்கு கண்டனம் தெரிவித்து தமிழ்த் தேசிய மக்கள் முன்னணியினால் கடந்த 24.04.2013 அன்று யாழ்.மாவட்ட செயலகம் முன்பாக நடாத்தப்பட்ட கண்டன ஆர்ப்பாட்டத்தின்போது...



முல்லைத்தீவு மாவட்டத்தில் நடைபெறும் தமிழ் மக்களின் காணி கவிகரிப்பை நிறுத்தக்கோரி முல்லைத்தீவு மாவட்ட பிரஜைகள் குழுவின் ஏற்பாட்டில் நடைபெற்ற ஆர்ப்பாட்டத்தின்போது...

வலி வடக்கு மக்களின் காணி அபகரிப்புக்கு எதிராக தெல்லிப்பளை பிரதேச செயலகம் முன்பாக நடைபெற்ற கண்டனப் போராட்டத்தின்போது...



தமிழ்த் தேசிய மக்கள் முன்னணி மற்றும் அகில இலங்கை தமிழ்க் காங்கிரஸ் இணைந்து நெல்லியடியில் நடாத்திய மேதின நிகழ்வின்போது...

